

مؤلفہ: محمد عنایت اللہ سبحانی اصلاحی

عظیم مفسر
ایک عظیم مفسر - ایک مایہ ناز محقق
ایک بلند پایہ مجدد

مکتبہ الاصلاح

سرائے میز، اعظم گڑھ

یو۔ بی

297.992

ع 3855

95686

علامہ حمید الدین فرہانی

ایک عظیم مفسر

ایک مایہ ناز محقق

ایک بلند پایہ مجدد



محمد عنایت اللہ سہجانی اصلاحی

۲ 297.9924
ف 3855 ع
۹۵۶۱۶

پہلی بار _____ دو ہزار

نمبر ۱۹۶۸ء

قیمت

کتاب
عظمت
ابوالحسن ادرسی

طباعت

اسرار کرمی پریس - الہ آباد

ناشر

مکتبہ
الاصلاح

سرائے میر - اعظم گڑھ

فہرست مضامین

۲۰	علامہ شبلی نعمانی	۶	دیباچہ
۲۱	مولانا سلیمان ندوی	۷	علامہ حمید الدین فراہی
۲۲	مولانا سید ابوالاعلیٰ مودودی	۷	ابتدائی تعلیم
۲۲	شیخ تقی الدین ہلالی	۸	عربی تعلیم
۲۲	مولانا عبدالحی لکھنوی	۹	انگریزی تعلیم
۲۵	مولانا گیلانی	۱۱	مدیرتہ الاسلام کراچی میں
۲۶	مولانا دریابادی	۱۲	مسلم یونیورسٹی علی گڑھ میں
۲۷	مولانا شردانی	۱۲	جامعہ عثمانیہ حیدرآباد میں
۲۷	شاہ معین الدین ندوی	۱۳	مدیرتہ الاصلاح اور دارالمنصفین
۲۸	مولانا عبدالحی سکرٹری انجمن ترقی اردو	۱۴	وفات
۵۰	مبالغہ نہیں، حقیقت ہے۔	۲۱	تین سوالات
۵۰	علامہ شبلی کی مبارکباد	۳۱	تفاسیر کا حال
۵۱	مولانا مودودی کا اعتراف	۳۲	قرآن سے عام بے رغبتی
۵۲	علامہ سید رشید رضا کی تقریظ	۳۳	دینی درس گاہوں میں قرآن کی کس پرسی
۵۲	علامہ سلیمان ندوی کی بے پناہ عقیدت	۳۵	تفسیری کوششوں کی نوعیت
۵۳	امام فراہی "کان خلقہ القرآن" کی تفسیر	۳۹	علم و تحقیق کا فقدان
۵۵	ہر قطرہ دریائے دریائے گہرائی	۴۰	غیبی انتظام
۵۶	تفسیر سورہ کوثر	۴۰	علامہ فراہی معاصرین کی نگاہ میں

۸۲	نظم قرآن کی سب سے بڑی شہادت	۵۶	تفسیر سورہ والعصر
۸۳	قرآن پاک علوم کا بحر بیکراں کیسے؟	۵۷	تفسیر سورہ فاتحہ
۸۶	خزانہ حکمت کی کلید	۵۸	پندرہ اصولی مباحث
۸۶	کوہ کنی کیجئے!	۵۹	تفسیری روایات کی حیثیت
۸۷	جگرخوں ہو تو چشم دل میں ہوتی ہے نظر پیرا	۵۹	شان نزول
۸۸	علامہ فراہی ایک امام اور مجدد	۶۰	اصل اور فرع
۸۹	بحث و تحقیق کا بلند معیار	۶۱	غیر متواتر بھی قرآن کی ناسخ نہیں
۹۰	تحقیق کے چند نمونے	۶۵	تفسیر بار روایات میں غلو
۹۰	تین کے سلسلہ میں علامہ زرخشری کی تحقیق	۶۵	مفسرین کی ایک واضح لغزش
۹۱	علامہ قرطبی کی تحقیق	۶۷	ظاہر قرآن سے بھی نظر چوک گئی
۹۲	علامہ ابن کثیر کی تحقیق	۶۸	ایک غلط فہمی
۹۳	علامہ شوکانی کی تحقیق	۷۰	قرآن قطعی الدلالت ہے
۹۳	علامہ فراہی کی تحقیق	۷۰	مطالعہ قرآن کا طریقہ
۹۸	لفظ "منعہ" کے سلسلہ میں زرخشری کی تحقیق	۷۱	قرآنی اسالیب کا تنوع
۹۹	علامہ شوکانی کی تحقیق	۷۲	اعجاز قرآن کے لوازم میں سے ہے
۹۹	علامہ قرطبی کی تحقیق	۷۲	ایک ہی شے مختلف روپ میں
۱۰۰	صاحب جلالین کی تحقیق	۷۳	عمود ہر سورہ کا ایک ہی ہوتا ہے
۱۰۰	علامہ فراہی کی تحقیق	۷۴	آیات کے اندر باہم ترتیب و مناسبت
۱۰۳	واقعہ "ذبح" کے سلسلہ میں علامہ فراہی کی تحقیق	۷۹	ہر سورہ میں ایک مخصوص نظام ہے
۱۰۶	تفسیر کیلئے ٹھوس بنیادیں اور متعین اصول	۸۱	چھوٹی سورتیں بڑی سورتوں کی ہمسری ہیں

۱۲۷	سورہ دانش کی تفسیر	۱۰۷	فن تفسیر کی تدوین
۱۲۹	ذہن کی تربیت اور قرآنی ذوق کی پرورش	۱۰۸	دیگر علوم پر عبور
۱۳۰	قدیم تفاسیر سے استفادہ آسان نہیں	۱۰۸	کتب لغت کی نوعیت
۱۳۰	سورہ فجر کی تفسیر	۱۰۹	فن نحو کی کیفیت
۱۳۱	تفسیری اقوال	۱۰۹	منطق کا حال
۱۳۳	امام فراہی کی تائید	۱۱۰	علم البیان کا حال
	لفظ کوثر کی تحقیق	۱۱۱	اصول فقہ کا حال
۱۳۴	قدیم تفاسیر کی اہمیت سے انکار نہیں	۱۱۱	فن بلاغت کا حال
۱۳۵	مولانا مودودی کا تاثر	۱۱۳	فن بلاغت کی تدوین
۱۳۶	ذاتی تجربات		جمہرۃ السیلائے
۱۳۷	تفنگی جوں کی توں رہی؟	۱۱۳	امایب القرآن
۱۳۷	اپنی محرومی پر میں اب ذیہ ہو جاتا	۱۱۴	مفردات القرآن
۱۳۸	تفاسیر فراہی نے ذوق پیدا کر دیا	۱۱۵	حجج القرآن
۱۵۱	زندگی اور حرارت	۱۱۵	نقشہ ناتمام رہ گئی
۱۵۲	تفاسیر فراہی مسائل حیات کی ایک تشریح	۱۱۷	سفر سے پہلے راہ ہموار کرنی
۱۵۳	سورہ عصر میں زمانے کی قسم کیوں کھائی گئی	۱۱۸	اصولوں کی تسدیل
۱۵۵	تفاسیر فراہی کا اثر علمی حلقوں پر	۱۱۸	قرآن کی تفسیر
۱۵۷	مولانا آزاد	۱۱۹	امام رازی کے افکار
۱۵۹	مولانا مودودی اور مولانا دریا بادی	۱۲۲	تذبذب کی کیفیت
۱۶۱	مولانا اصلاحی	۱۲۳	امام فراہی کا اطمینان و استحکام
۱۶۱	ضرورت ہے	۱۲۴	سورہ مرسلات کی تفسیر
۱۶۲	اساتذہ تفسیر سے گزارش	۱۲۷	سورہ دستین کی تفسیر

بِسْمِ اللّٰهِ الرَّحْمٰنِ الرَّحِیْمِ

دیباچہ

اس چودہویں صدی ہجری کی دو شخصیتیں ایسی ہیں جن سے طبیعت غیر معمولی طور سے متاثر ہوئی، زمانہ دونوں کا ایک تھا، مکر وطن دو تھا، ایک مصر کی تھی، دوسری ہندوستان کی، ایک کا نام حمید الدین فراہی تھا، دوسری کا نام حسن البنا، شہید، ایک قرآن کا محرم اسرار اور علوم کا سمندر تھا، دوسرا میدان عمل کا شہسوار اور دقت کا تلند تھا، ایک کے ہاں قرآنی معارف کی بہار تھی، دوسرے کے ہاں جہاد حق کی لٹکار تھی، ایک کے ہاں ابو بکر صدیق کا فہم و تبحر تھا، دوسرے کے ہاں عمر فاروق کا جلال و جمال تھا، کام دونوں کا ایک تھا، مگر کام کے میدان دو تھے، دونوں دقت کے براہیم اور زمانے کے بت شکن تھے، ایک نے علوم کے صنم کدے میں اذان دی، دوسرے نے میدان عمل کے طاغوتوں سے جنگ کی، ایک کی کوشش یہ تھی کہ قرآن ہی ہمارے تمام علوم کا منبع اور محور اور سارے فنون کا ماخذ و مرکز ہو، دوسرے کی تمنا یہ تھی کہ قرآن ہی حکومت کا نظام اور دقت کا امام ہو، ایک کی آرزو یہ تھی کہ ذہنی اور فکری گمراہیوں کا سدباب کر دیا جائے، دوسرے کی کوشش یہ تھی کہ میدان عمل کو باطل کو بے دخل کر دیا جائے، منزل دونوں کی ایک تھی، مگر خدا داد صلاحیتوں کے لحاظ سے دونوں کے میدان کار دو تھے، ایک کے اندر معلمانہ عظمت اور محققانہ دقت تھا، دوسرے کے اندر قیادت کی آن بان اور خلافت کی شان تھی، ایک کے اندر تاروں کی خاشا اور چاند کی ضیا پاشی تھی، دوسرے کے اندر سورج کی آفتاب اور طوفان کی سطوت تھی، ایک علوم کا مجدد تھا، دوسرا میدان عمل کا مجاہد تھا، اس لحاظ سے دونوں ملت کے محسن اور دقت کے امام تھے، دونوں کا یہ مقام تھا کہ ان کے افکار و نظریات کی زیادہ سے زیادہ اشاعت کی جائے

اور شخصیتوں کی تعمیر میں ان کی زندگیوں سے پورا پورا فائدہ اٹھایا جائے۔
 یہی احساس تھا جو اس تحریر کا محرک ہوا، ہم سردست علامہ حمید الدین فراہیؒ کی بولتوں شخصیت اور
 ان کے قیمتی افکار و نظریات کا ایک مختصر سا تعارف ہدیہ ناظرین کر رہے ہیں، آئندہ اگر خدا کی توفیق شامل حال ہی
 تو ہم ان کے قرآنی افکار اور تفسیری کارناموں کا ایک مفصل اور جامع تذکرہ ہدیہ ناظرین کریں گے، و التوفیق الالہی

علامہ حمید الدین فراہیؒ

علامہ حمید الدین فراہی ضلع اعظم گڑھ کے ایک گاؤں پھر بہا میں پیدا ہوئے، ولادت باسعادت ۱۲۰۸ھ
 میں ہوئی، علامہ کا گھرانہ ضلع کے معزز گھرانوں میں شمار ہوتا تھا، فضل و کمال اور دنیوی و جاہت کے اعتبار سے
 پہلے سے نیک نام تھا، مولانا شبلی نعمانی اسی خاندان کے چشم و چراغ تھے، رشتہ میں وہ علامہ فراہی کے
 ماموں زاد بھائی تھے۔

علامہ فراہی کا نام عبد الحمید بھی تھا اور حمید الدین بھی، حمید الدین چونکہ عربی قاعدہ کے لحاظ سے
 لقب ہے اس لئے خاکساری کی وجہ سے علامہ موصوف اپنے پہلے ہی نام کو پسند فرماتے تھے اور تصنیفات کے
 سرورق پر عبد الحمید ہی لکھواتے تھے۔

ابتدائی تعلیم

علامہ فراہی کی ابتدائی تعلیم گھر پر ہی ہوئی، پہلے انھوں نے قرآن پاک حفظ کیا، پھر فارسی سکھی، کچھ ہی
 دنوں میں فارسی پر اتنا عبور حاصل ہو گیا کہ اس میں اشعار بھی کہنے لگے، قدرت نے شروع ہی سے موزوں طبیعت
 عطا کی تھی، بہت ہی مختصر مدت میں زبان سے گہری مناسبت پیدا ہو گئی، وہ ایرانی اساتذہ فن کے رنگ میں
 قصیدے کہنے لگے۔

علامہ فراہی نے اسی ابتدائی دور میں فارسی میں ایک قصیدہ لکھا تھا، مولانا شبلی نعمانی نے اپنے استاد

مولانا فاروق چریا کوٹی کی خدمت میں اسے پیش کیا اور علامہ کا نام بتائے بغیر پوچھا: یہ کس کا کلام ہو سکتا ہے؟
 مولانا فاروق چریا کوٹی! آپسے زمانہ کے مشہور اساتذ فن اور ممتاز نقاد سخن تھے، وہ دیر تک قصیدے کو بغور دیکھتے
 رہے، پھر فرمایا: میں یہ تو نہیں بتا سکتا یہ کس کا کلام ہے، البتہ اس میں قدیم اساتذہ فن کی شان نمایاں ہے،
 مولانا شبلی نے فرمایا: یہ حمید کا ہے، سن کر وہ حیران رہ گئے۔

عربی تعلیم

علامہ فراہی نے عربی زبان زیادہ تر مولانا شبلی سے ہی سیکھی، مولانا شبلی علامہ فراہی سے ۶ سال بڑے تھے
 خداداد ذہانت، بے پناہ محنت اور ارباب کمال کی صحبت کا کرشمہ تھا کہ اس وقت تک وہ عربی علوم میں خاصی
 قابلیت پیدا کر چکے تھے، مولانا شبلی کو علامہ فراہی سے بڑا تعلق خاطر تھا، کیونکہ ان کی دور رس نگاہوں نے شروع
 میں ہی اس جوہر قابل کو تار لیا تھا، جس کا اندازہ مولانا شبلی کے اس ایک جلد سے کیا جاسکتا ہے، انھوں نے
 علامہ فراہی سے کسی موقع پر فرمایا: "میں سچ کہتا ہوں کہ میں تمہارے وجود کو اپنی تمام برادری کے لئے تاج
 عزت سمجھتا ہوں، اس غیر ضروری اظہار کی ضرورت یہ ہے کہ تم اپنی صحت کا خیال رکھو۔" انھوں نے
 ایک شفیق اور مہربان بھائی کی طرح بڑی ہی دلچسپی اور سرگرمی کے ساتھ اپنے ہونہار بھائی کو عربی سکھائی،
 صرف و نحو اور ادب و معقولات کی تعلیم علامہ فراہی نے مولانا شبلی سے ہی حاصل کی۔ غیر معمولی ذہانت و عبقریت
 کی وجہ سے بہت جلد ان تمام علوم میں دستگاہ حاصل کر لی۔

مولانا شبلی سے اکتساب فیض کرنے کے بعد علامہ فراہی کو دوسرے مشاہیر کے حلقہ ہائے درس سے
 استفادہ کا خیال ہوا، اس وقت مولانا عبدالحی فرنگی محلی کے حلقہ درس کی بڑی شہرت تھی، علامہ نے کچھ دنوں
 ان کے حلقہ درس میں شرکت کی، مگر چونکہ طبیعت شروع سے ہی محققانہ تھی اور مولانا شبلی کے فیض صحبت نے
 یرنگ اور نگہار دیا تھا، اس وجہ سے علامہ کو وہاں آسودگی نہ حاصل ہوئی، وہ واپس چلے آئے۔
 لکنوے سے واپس آنے کے بعد لاہور کا سفر کیا، لاہور میں مولانا فیض الحسن سہارن پوری تھے،

اور نیشنل کالج لاہور میں پروفیسر تھے، عربی کا اچھا ذوق رکھتے تھے، پورے ملک میں ان کی شہرت تھی، عربی ادب میں وہ مولانا شبلی کے بھی استاد تھے، علامہ فراہی مولانا سہارن پوری کی خدمت میں حاضر ہوئے، ان کے سامنے زانوئے تلمذ تہ کیا، مولانا سہارن پوری کی باریک بینی اور قیادہ شناس نگاہوں نے اس کو ہر گناہ اور لعل گراں مایہ کو پہچان لیا، وہ بڑی شفقت سے پیش آئے، بڑی فراخ دلی کے ساتھ علامہ فراہی کو علوم ادب کی تکمیل کرائی۔

استاد کی نگاہ میں شاگرد کی جو وقعت و عزت تھی، اس کا اندازہ اس سے لگایا جاسکتا ہے کہ مولانا سہارن پوری نے سب سے معلقہ کی جو شرح لکھی تھی، اس کا مسودہ جو خود ان کے اپنے قلم سے لکھا ہوا تھا، علامہ فراہی کو بطور یادگار مرحمت فرمایا اور اس پر اپنے قلم سے عزیز شاگرد کے لئے چند تغزلی کلمات لکھے جو انتہائی شاندار اور وسیع اور علامہ فراہی کی عظمت کے آئینہ دار تھے۔

انگریزی تعلیم

عربی زبان اور دینی علوم کی تحصیل سے فراغت ہوئی تو کم و بیش بیس سال کی عمر میں علامہ فراہی انگریزی تعلیم کے لئے مسلم یونیورسٹی علی گڑھ میں داخل ہوئے، اس وقت تک علامہ فراہی کو عربی اور فارسی میں جو مہارت حاصل ہو چکی تھی، اس کا اندازہ اس سے کیا جاسکتا ہے کہ خود سرسید نے علامہ کے لئے انگریز پرنسپل سفارشی خط لکھا، اس خط میں یہاں تک لکھ دیا کہ میں آپ کے پاس ایک ایسا لڑکا بھیج رہا ہوں جو عربی اور فارسی پر اتنا حاوی ہے کہ یہاں کے طلبہ تو کیا، پروفیسروں میں بھی کوئی اس کی ٹکر کا نہیں، اس زمانہ میں کالج کے پروفیسروں میں مولانا شبلی نعمانی جیسے ماہرین زبان اور اساتذہ فن شامل تھے، انگریز پرنسپل کو سرسید کی یہ بات ناگوار گزری، وہ خط لے ہوئے مولانا شبلی کے پاس پہنچا، اس نے خط دکھاتے ہوئے کہا: یہ سرسید نے ایک طالب علم کے بارے میں کیا بات لکھ دی، کیا یہاں کے عربی و فارسی کے پروفیسر ایک کس طالب علم کے برابر بھی صلاحیت نہیں رکھتے؟ کیا یہ آپ جیسے اساطین علم کی توہین نہیں ہے؟

علامہ شبلی مسکرائے، نہایت پر لطف انداز میں بولے: "بلاشبہ آپ لوگوں کے لئے تو یہ بات توہین کی ہو سکتی ہے لیکن میرے لئے تو یہ باعث فخر ہے، سرسید کے یہ مدوح عربی و فارسی دونوں زبانوں میں میرے شاگرد ہیں۔"

طالب علمی ہی کے زمانہ میں سرسید نے علامہ سے طبقات ابن سعد سے سیرت نبوی کا کچھ حصہ فارسی میں

ترجمہ کرایا، ترجمہ اس قدر معیاری تھا کہ سرسید نے اسے بہت پسند کیا اور کالج کے نصاب میں داخل کر دیا۔

ای زمانہ میں سرسید مرحوم امام غزالیؒ کا کوئی تلی رسالہ چھپوانے کا اہتمام کر رہے تھے، وہ نسخہ نہایت

کرم خوردہ تھا، اس کی تصحیح و تہذیب کے لئے وہ روزانہ کچھ دیر مولانا شبلی اور غالباً مولانا حالی کو ساتھ لیکر

بیٹھتے، مختلف نسخوں سے اسے ملاتے اور سیاق و سباق سے اس کی کٹی ہوئی عبارتیں درست کرنے کی

کوشش کرتے، لیکن یہ کوئی آسان کام نہ تھا، ان بزرگوں سے کچھ آگے نہیں سرک رہا تھا، بالآخر ایک روز

مولانا شبلی نے سرسید مرحوم سے کہا: "یہ کام حمید کو دے دیجئے، وہ کر دیں گے" سرسید سخت حیران ہوئے

کہ جو کام عالی دہلی جیسے اساتذہ فن سے نہیں بن پارہا ہے، وہ ایک طالب علم سے کیسے ہو جائے گا۔

لیکن مولانا شبلی کے کہنے پر ایک روز سرسید نے علامہ فرما ہی کو بلا بھیجا اور کتاب کا نسخہ ان کے حوالہ

کرتے ہوئے فرمایا: اس کے بعض مقامات پر جہاں الفاظ کٹے ہوئے ہیں، میں نے نشان لگا دئے ہیں آپ

غور کر کے متعین کیجئے کہ ان مقامات پر کیا الفاظ مناسب رہیں گے۔

علامہ فرما ہی کتاب لے کر چلے آئے اور اس کا مطالعہ کر کے اپنے ذوق سے ہر جگہ مناسب عبارتیں لکھ دیں

چند دنوں بعد جب کتاب سرسید کے حوالہ کی تو انھوں نے کتاب کے دوسرے نسخوں سے نشان زدہ مقامات

ملائے، سرسید مرحوم کی حیرت کی انتہا نہ رہی جب انھوں نے دیکھا کہ ان کے نشان زدہ مقامات میں علامہ کا

ذوق اور قیاس یا تو دوسرے نسخوں کے بالکل مطابق ہے یا کم از کم ان سے قریب تر ہے۔

سرسید مرحوم علامہ کی اس حیرت انگیز صلاحیت و ذہانت سے نہایت مرعوب ہوئے، پوچھا: ان

عبارتوں کی تعیین میں آپ کو کس چیز سے رہنمائی حاصل ہوئی ہے؟

علامہ نے فرمایا: سیاق کلام اور امام غزالی کا اسلوب بیان، یہی دونوں چیزیں میرے سامنے

بیکار
روزنامہ
پہاڑی
نہایت
عربی
نہایت
نہایت
نہایت

رہی ہیں، ان ہی کا مدد سے میں نے یہ عبارتیں متعین کی ہیں۔
 علی گڑھ میں علامہ فراہی نے انگریزی اور دیگر علوم کے علاوہ فلسفہ جدیدہ پر خصوصی توجہ دی، اور
 اس میں امتیاز حاصل کیا، اس زمانہ میں وہاں فلسفہ کے پروفیسر مشہور انگریز مستشرق ڈاکٹر آرنلڈ تھے، علامہ نے
 فلسفہ کی تعلیم تو ان سے ضرور حاصل کی، لیکن ان سے خوش نہیں تھے، وہ آرنلڈ کو بھی اسی بساط سیاست کا ایک
 بہرہ سمجھتے تھے جو انگریزوں نے علی گڑھ میں بچھا رکھی تھی، علی گڑھ کا حلقہ ڈاکٹر آرنلڈ کی کتاب "پریچنگ آن
 اسلام" کا بڑا مداح تھا، لیکن علامہ اس کتاب کے سخت مخالف تھے، وہ فرماتے: یہ کتاب مسلمانوں کے اندر
 روح جہاد ختم کرنے کے لئے لکھی گئی ہے۔

بی۔ اے کی ڈگری علامہ نے الہ آباد یونیورسٹی سے حاصل کی، اس کے بعد ایم۔ اے کی بھی تیاری کی،
 لیکن کسی وجہ سے اس کے امتحان میں نہیں بیٹھے۔

مدرسہ الاسلام کراچی میں

علامہ فراہی تعلیم سے فارغ ہونے کے بعد ب سے پہلے مدرسہ الاسلام کراچی میں عربی کے پروفیسر
 مقرر ہوئے، یہاں انھوں نے کئی سال بسر کئے، غالباً اسی زمانہ میں (۱۹۱۰ء میں) ہندوستان کے داسرائے
 لارڈ کرزن نے عرب سرداروں سے سیاسی تعلقات قائم کرنے کے لئے سواحل عرب اور خلیج کا سفر کیا، اس سفر
 میں ترجمانی کے فرائض انجام دینے کے لئے ایک ایسے شخص کی ضرورت تھی جو بیک وقت انگریزی اور عربی دونوں
 زبانوں کا ماہر ہو، اس کے لئے نظر انتخاب علامہ فراہی پر پڑی۔

علامہ یہ کام کرنے کے لئے آمادہ نہیں تھے لیکن مشفق استاد اور مہربان بھائی مولانا شبلی کا دباؤ تھا اسلئے
 مجبوراً رضی ہونا پڑا، اس زمانہ میں یہ چیز عام لوگوں کی نگاہوں میں کس قدر فخر و اعزاز کی تھی اور اس کے کتنے ذہنی
 فوائد حاصل کئے جاسکتے تھے، لیکن علامہ فراہی نے حکومت کی خواہش کے باوجود نہ تو اس سے کوئی فائدہ اٹھایا،
 نہ اس واقعہ کو کبھی اپنے لئے باعث افتخار سمجھا بلکہ اسے وہ اپنی زندگی کا ایک داغ سمجھتے تھے، وہ یہ نہیں پسند کرتے

کہ کوئی شخص ان کے سامنے اس کا کبھی تذکرہ کرے۔

مسلم یونیورسٹی علی گڑھ میں

اس سفر سے واپسی کے بعد علامہ فراہی علی گڑھ میں عربی کے پروفیسر مقرر ہوئے، علی گڑھ میں اس وقت مشہور جرمن مستشرق یوسف ہارویز بھی تھے، یوسف ہارویز نے علامہ سے عربی کی تکمیل کی، علامہ نے ان سے عبرانی زبان سیکھی اور اس میں اتنی صلاحیت پیدا کر لی کہ عبرانی کتابوں سے براہ راست استفادہ کرنے لگے، پھر بعد میں اپنی قرآنی تحقیقات میں اس سے پورا فائدہ اٹھایا۔

اسی زمانہ میں سر سید مرحوم کو اپنی تفسیر قرآن کا عربی میں ترجمہ کرانے کا خیال پیدا ہوا، اس کام کے لئے بھی نظر انتخاب علامہ فراہی پر پڑی، لیکن جب علامہ کے سامنے یہ تجویز آئی تو یہ فرماتے ہوئے علامہ نے یہ خواہش رد کر دی "اس معصیت کی اشاعت میں میں کوئی حصہ لوں، اس کی مجھ سے توقع نہیں رکھنی چاہیے" علامہ کے اس جواب کے بعد پھر کوئی شخص ان کے سامنے یہ تجویز لانے کی جرأت نہ کر سکا بلکہ اس جواب کے بعد غالباً اس تفسیر کے عربی ترجمے کی بات ہی ختم ہو گئی۔

جامعہ عثمانیہ حیدرآباد میں

چند سال علی گڑھ میں قیام کے بعد علامہ فراہی الہ آباد یونیورسٹی میں عربی کے پروفیسر مقرر ہوئے، پھر وہیں سے دارالعلوم حیدرآباد کی پرنسپل کے لئے علامہ کا انتخاب عمل میں آیا، یہ دارالعلوم اس زمانہ میں حیدرآباد کا سب سے بڑا مردم ساز سرکاری ادارہ تھا، جو ریاست کے مختلف شعبوں میں کام کرنے کے لئے افراد تیار کرتا تھا۔ حیدرآباد کے زمانہ قیام میں علامہ کے ذہن میں ایک ایسی یونیورسٹی کا تخیل آیا جس میں تمام دینی و عصری علوم کی تعلیم اردو میں دی جائے، اگرچہ اس زمانے میں اردو زبان کو ذریعہ تعلیم بنانے کے اتنے امکانات نہ تھے جتنے آج پائے جاتے ہیں، لیکن علامہ نے اپنے ٹھوس دلائل سے ریاست کے تعلیمی بورڈ کو اپنے نظریہ کا قائل

بنایا اور اس کی ایک ایسی اسکیم تیار کر کے لوگوں کے سامنے رکھ دی کہ اس کے بعد کسی کو ان کے نظریہ سے اختلاف کرنے کی ہمت نہ ہوئی، علامہ کا یہی تخیل تھا جو بالآخر جامعہ عثمانیہ کی شکل میں سامنے آیا۔

حیدرآباد کے زمانہ قیام میں نظام نے بارہا چاہا کہ علامہ فراہی ان سے ملاقات کے لئے آئیں، لیکن علامہ کبھی اس کے لئے تیار نہ ہوئے، وہاں کے دوسرے امرار اور نوابوں سے بھی کوئی تعلق نہ رکھا، بس خاص خاص اہل علم تھے جن سے علامہ کے روابط رہتے، نظام سے ملاقات کے لئے جب مختلف حلقوں سے تحریک ہوئی تو بالآخر راضی ہو گئے، لیکن اس بیزاری کے ساتھ کہ ملاقات کے موقع پر ہی ان سے کہہ دیا "اب میں حیدرآباد سے جا رہا ہوں"

نظام نے ہزار چاہا کہ علامہ فراہی حیدرآباد ہی میں رہیں، لیکن پھر علامہ کسی قیمت پر راضی نہ ہوئے۔ جو لوگ اس زمانہ کے حیدرآباد اور نظام حیدرآباد سے واقف ہیں، وہ جانتے ہیں کہ نظام سے اس طرح کی ملاقاتیں کتنی بڑی عزت و کامرانی سمجھی جاتی تھیں، لیکن علامہ کی نگاہ میں اس کی جو حیثیت تھی، اس کا اندازہ اس سے کیا جاسکتا ہے کہ جب علامہ ملاقات کر کے باہر آئے تو سر اکبر حیدری نے پوچھا "کہئے! اعلیٰ حضرت سے کس طرح باتیں ہوئیں؟"

علامہ نے فرمایا: "جن طرح آپ سے ہوتی ہیں"

سر اکبر حیدری نے کہا: "آج ہم بے خونی کا سارا راز سمجھ گئے، جو شخص طمع نہیں رکھتا، وہ کسی سے

کیوں ڈرے"

مدرسۃ الاصلاح اور دارالمصنفین

حیدرآباد سے مستعفی ہونے کے بعد علامہ اپنے وطن آ گئے، اب ان کو ذرا فرصت ملی کہ مدرسۃ الاصلاح اور دارالمصنفین کی طرف توجہ کریں جن کے علمی و تعلیمی اور انتظامی امور شروع سے ہی علامہ سے متعلق تھے، مدرسۃ الاصلاح ضلع اعظم گڑھ میں ایک قدیم عربی درسگاہ ہے، یہ درس گاہ علامہ فراہی اور شاہ ولی اللہ کے

تعلیمی نظریات پر قائم ہوئی تھی، ادب عربی اور قرآن مجید کی محققانہ تعلیم اس کا خاص نصب العین ہے علامہ فرہی شروع سے ہی اس کے سرپرست تھے، مگر دوری کی وجہ سے اس کے معاملات میں بہت کم حصہ لے پاتے تھے، حیدرآباد سے قطع تعلق کے بعد اب براہ راست وہ مدرسہ کے امور سے دلچسپی لینے لگے۔

۱۹۲۵ء سے ۱۹۳۰ء تک، جوان کا سال وفات ہے، برابر وہ مدرسہ کی خدمت میں مصروف رہے ہفتہ میں ۳ دن شب و روز مدرسہ پر قیام فرماتے، انا تذہ اور منہتی طلبہ کو قرآن پاک کا درس دیتے، منتظمین کو اپنے تعلیمی اور اصلاحی نظریات سے روشناس کراتے، چند ہونہار طلبہ کا انتخاب کر کے ان کی خاص طور سے تربیت فرمائی تاکہ وہ ان کے افکار و نظریات کو اچھی طرح جذب کر لیں اور ان کے بعد ان ہی کے خطوط پر اس تعلیمی اور فکری اصلاح کے مشن کو جاری رکھ سکیں، ان منتخب طلبہ میں مولانا اختر احسن، اصلاحی اور مولانا امین احسن اصلاحی خاص طور سے قابل ذکر ہیں۔

وفات

علامہ فرہی کی عام صحت بہت اچھی تھی، وہ شروع سے درزش کے عادی تھے، اس کا اثر ان کی صحت پر نمایاں تھا، لیکن دو بیماریاں انہیں بری طرح لگ گئی تھیں، ایک دوران سر، جس کا حملہ عموماً ہوتا رہتا تھا اور یہ حملہ اتنا شدید ہوتا کہ وہ بالکل بیکار ہو کر رہ جاتے۔

دوسری شکایت پیشاب رک جانے کی تھی، یہ تکلیف انہیں کئی بار ہوئی، آخری مرتبہ جب یہ تکلیف ابھری تو انہیں آپریشن کرانا پڑا، آپریشن کے لئے وہ اپنے ایک ہم وطن ڈاکٹر کے پاس اعظم گڑھ سے مقرر گئے وہاں آپریشن ہوا اور وہ ناکام رہا، بالآخر وہیں ۱۹ جمادی الثانی ۱۳۴۹ھ مطابق ۱۱ نومبر ۱۹۳۰ء کو انتقال فرمایا اور اسی کفرستان میں ان کی تدفین عمل میں آئی، اللہ تعالیٰ ان کی قبر کو نور سے بھر دے، انہیں کر دٹ کر دٹ جنت نصیب کرے اور شہدار و صدیقین کے ساتھ انہیں اپنے خاص سایہ میں جگہ دے۔

یوں تو علامہ فراہی فلسفی بھی تھے، متکلم بھی تھے، عربی و فارسی کے بے نظیر ادیب و شاعر بھی تھے، لیکن یہ ساری چیزیں علامہ کے ہاں ضمنی تھیں، اصل چیز جو علامہ کے دل و دماغ اور علم و عمل پر حاوی تھی، وہ قرآن تھا، قرآن کی ایک ایک آیت، بلکہ ایک ایک لفظ پر انھوں نے اس طرح غور کیا تھا جس طرح اللہ کی کتاب پر غور کرنے کا حق ہے، قرآن پاک کو سمجھنے کے لئے انھوں نے نہ صرف قرآن پاک کو فکر و نظر کا محور بنایا، بلکہ ان ساری چیزوں کو بھی نہایت تحقیقی نگاہ سے پڑھا جو قدیم و جدید دونوں راستوں سے انھیں مل سکیں اور قرآن، نہی میں کسی حیثیت سے معاون ہو سکتی تھیں، کلام عرب کا ہر شعر جو قرآن کے کسی استعمال کے لئے نظیر بن سکتا تھا، علامہ کی نگاہ میں تھا، خطبائے جاہلیت کا ہر خطبہ جو قرآن پاک کی کوئی گروہ کھول سکتا تھا، علامہ کے علم میں تھا، تورات اور تالمود پر وہ گہری نظر رکھتے تھے، عبرانی ذخیروں سے وہ براہ راست استفادہ کرتے تھے، تاریخ و جغرافیہ کے ان تمام حصوں پر وہ نظر رکھتے تھے جن کا کسی حیثیت سے قرآن پاک سے تعلق تھا، حدیث و فقہ کے ذخیروں کو انھوں نے اچھی طرح قرآن کی کسوٹی پر پرکھا تھا، فلسفہ جدیدہ کی ان تمام شاخوں کا نہایت گہری نظر سے مطالعہ کیا تھا، جو قرآن کے اجتماعی و سیاسی اور مابعد الطبیعی اصولوں کے سمجھنے میں کام آ سکتی تھیں۔

علامہ فراہی نے قرآن پاک پر غور و تدبر کا کام باضابطہ طور پر اس زمانہ سے شروع کیا جب علی گڑھ میں ایک طالب علم کی حیثیت سے تھے، یہ وہ زمانہ تھا جب سرسید مغربی نظریات سے مرعوبیت کے نتیجے میں قرآن کی من مانی تاویلات کر رہے تھے اور مسلمانوں کا وہ طبقہ جو انگریزوں اور انگریزوں کے لائے ہوئے افکار و نظریات سے مرعوب تھا، بری طرح ان من مانی تاویلات کا شکار ہو رہا تھا، علامہ فراہی نے اس فتنہ کو جہاں انگریزوں کے تسلط کا ایک قدرتی نتیجہ خیال کیا، وہیں انھیں یہ بھی احساس ہوا کہ مذہبی علوم خصوصاً قرآن پاک کی تعلیم و تعلم کا جو طریقہ مسلمانوں میں رائج رہا ہے وہ بالکل ہی غلط اور فرسودہ ہے اور اسی غلط اور فرسودہ طریقے نے مسلمانوں کی تعلیم یافتہ طبقہ کو فکری اعتبار سے اس قدر کمزور اور منفعل بنا دیا ہے کہ بڑی آسانی سے وہ ہر نئے کارکنار ہوتے ہوئے اس کا صحیح علاج یہ ہے کہ قرآن پاک پر غور کرنے کا وہ صحیح طریقہ اختیار کیا جائے جس سے حکمت قرآن کے دروازے کھلیں، تاکہ مسلمان مغرب کی فاسد عقلیت سے مرعوب ہونے کے بجائے قرآن کی صالح عقلیت سے اس کا مقابلہ

کر سکیں، چنانچہ علامہ نے تفاسیر کی اندھی تقلید کے بجائے خود قرآن پاک پر براہ راست غور و تدبر شروع کیا، رفتہ رفتہ قرآنِ نبوی کے وہ اصول علامہ پر منکشف ہوتے چلے گئے جن کی وضاحت علامہ نے اپنے مقدمہ تفسیر میں کی، علامہ نے تدبر قرآن کا یہ کام طالب علمی کے ہی زمانے میں شروع کیا اور تا دمِ واپس اسی کام میں لگے رہے۔

علامہ فراہی ایک عبقری انسان تھے، ذکاوت و ذہانت کا ایک عجیب و غریب نمونہ تھے، پھر ان کے اوقات بہت ہی مضبوط رہتے، کسی غیر متعلق یا لایسہی کام میں وہ اپنا ایک لمحہ بھی ضائع کرنا پسند نہ فرماتے۔ قرآن پاک پر تدبر و تفکر ہی ان کا سب سے لذیذ مشغلہ تھا، یہی ان کا دن رات کا وظیفہ اور یہی ان کا اڈرٹھنا، پچھونا تھا، سوال پیدا ہوتا ہے کہ آخر قرآن کے وہ کون سے پہلو تھے جن پر انھوں نے اپنا یہ پورا وقت صرف کیا، اس رسالہ میں اسی سوال کا جواب دینے کی کوشش کی گئی ہے، کتاب کے مطالعہ سے آپ کو اندازہ ہوگا کہ علامہ فراہی قرآن پاک پر جس حیثیت سے کام کرنا چاہتے تھے، اس کا دائرہ اتنا وسیع تھا کہ اس کی تکمیل کے لئے ایک نہیں، بہت سی زندگیاں درکار تھیں، مگر افسوس ہے کہ وہ زندگیاں میسر نہ آسکیں، علامہ فراہی کے بعد اس کام کو آگے بڑھانا تو درکنار، جتنا کچھ علامہ خود کر کے گئے تھے، اس کو بھی لوگوں کے درمیان متعارف نہ کرایا جاسکا، آج علامہ کی وفات کو تقریباً نصف صدی ہو گئی مگر ان کے تمام مسودات بھی منظر عام پر نہ آسکے۔

اس دور میں جب کہ شعراء اور فلاسفہ کے ایک ایک شعر اور ایک ایک جملے پر کتابیں لکھی جا رہی ہیں ان کے علمی و ادبی کارناموں پر ریسرچ کے لئے باقاعدہ انجمنیں اور اکیڈمیاں قائم کی جا رہی ہیں، ایک ایسے ترقی یافتہ دور میں علامہ فراہی کے جانشینوں کی سردمہری دیکھو کہ انھیں علامہ کی اصل کتابیں تک شائع کرنے کا ہوش نہیں ہے، انھیں ایڈٹ کرنا، ان کی توضیح و تشریح کرنا، ان تمام مسودوں کی تکمیل کرنا، علمی دنیا میں انھیں متعارف کرانا تو بہت دور کی بات ہے۔

ضرورت ہے کہ کچھ حوصلہ مند اہل علم اس عظیم کام کے لئے اٹھ کھڑے ہوں اور علامہ کے بنائے ہوئے

خاکے میں رنگ بھرنے کے لئے اپنی زندگیاں وقف کر دیں، کہ یہ کتاب الہی کی بڑی زبردست خدمت ہوگی۔ وہ علامہ کی ایک ایک سطر کو پڑھیں، ان کے دریا منت کردہ اصولوں کو پڑھیں، قرآن فہمی کے سلسلہ میں ان کا تجربہ کر کے دیکھیں، علامہ کی جو قرآنی تحقیقات ہیں، انہیں اپنے نقد و نظر کا نشانہ بنائیں، علم و تحقیق کی میزان میں انہیں تولیں، اگر وہ ان اصولوں سے مطمئن ہوں، جن لکیروں پر علامہ فراہی کام کرنا چاہتے تھے، ان کے اندر وہ خیر و برکت اور افادیت محسوس کرتے ہوں، تو پورے عزم و جزم کے ساتھ آگے بڑھیں، ان اصولوں اور ان لکیروں کو خود بھی اپنائیں، دوسروں کے درمیان بھی ان کی اشاعت کریں، ان کی روشنی میں اس کام کو اور ترقی دیں، سہل انگاری یا فرسودہ طریقوں کی بے جا پاسداری میں اس عظیم تجدیدی کارنامے کو نظر انداز نہ کریں، کہ علیٰ حیثیت سے یہ ایک زبردست خیانت ہوگی، ملت پر بڑا ظلم ہوگا، کتاب الہی کی کھلی ہوئی حق تلفی ہوگی

کس قدر انوس کا مقام ہے کہ جب علامہ فراہی کی ان قرآنی لکیروں اور تفسیری اصولوں پر گفتگو ہوتی ہے تو ہر ایک ان کی عظمت اور قدر و منزلت کا اعتراف کرتا ہے، مگر جب انہیں عملاً برتنے اور ان کی ترویج و اشاعت کے لئے جدوجہد کرنے کی بات آتی ہے تو کسی کے قدم آگے نہیں بڑھتے

فرب خوردہ منزل ہے کارواں درتہ

زیادہ راحت منزل سے ہے نشاط رحیل

بلاشبہ یہ راستہ لمبا بھی ہے اور دشوار بھی، لیکن اس کو کیا کیا جائے کہ اس راستے کو اپناے بغیر منزل

تک پہنچی ممکن نہیں، وما علینا الا البلاغ۔

محمد عنایت اللہ

۲۰ محرم الحرام ۱۳۹۸ھ

”مولانا حمید الدین مرحوم، جن کی عبارت پر یہ ہنگامہ بپا کیا گیا ہے، ان علماء حق
 میں سے تھے، جن کا سرمایہ امتیاز صرف علم ہی نہیں ہوتا، بلکہ عمل بھی ہوتا ہے، اور
 اس دوسری جنس کی کیا بی کا جو عالم ہے وہ اہل نظر سے پوشیدہ نہیں، میں جب
 کبھی ان سے ملا، مجھ پر ان کے علم سے زیادہ ان کی عملی پاکی کا اثر ہوا، وہ پورے
 معنوں میں ایک مستقی اور راست باز انسان تھے، ان کے دل کی پاکی اور نفس
 کی طہارت دیکھ کر رشک ہوتا تھا۔“

— امام الہند مولانا ابوالکلام آزاد —

علامہ حمید الدین فراہیؒ

اوران کا

تجدیدی کارنامہ

اگر
نہ
پس
اس
کے
شع
کے
ای

ایک طالب قرآن جب قرآن پاک کا مطالعہ کرتا ہے تو اس کے ذہن میں مختلف قسم کے سوالات پیدا ہوتے ہیں، مثلاً:

پہلا سوال

اللہ تعالیٰ نے نبی صلی اللہ علیہ وسلم سے فرمایا کہ وہ لوگ جو اس کتاب پر ایمان نہیں لاتے اور اس کے مقابلہ میں انکار و اعراض اور سرکشی کی روش اختیار کئے ہوئے ہیں، ان سے کہہ دو کہ اگر جن دانش سب مل کر بھی ایسا قرآن تیار کرنا چاہیں تو وہ قیامت تک اس میں کامیاب نہیں ہو سکتے، اگرچہ اس میں وہ اپنی تمام قوتیں اور ساری ذہانتیں صرف کر ڈالیں۔

اسی طرح ایک دوسرے مقام پر فرمایا: "اے نبی! کیا یہ لوگ کہتے ہیں کہ یہ قرآن تم نے خود گھڑ لیا ہے اگر ایسا ہے تو ان سے کہو کہ یہ لوگ بھی ایسی ہی دس سو تیس گھڑ کر پیش کر دیں" — پھر دوسری جگہ فرمایا: "تم نے اپنے بندے پر جو قرآن نازل کیا ہے اگر اس میں تمہیں کچھ شک ہے، تو اسی جیسی ایک سورہ تم لا کر پیش کر دو، اور صرف تم ہی نہیں، اپنے سارے خدادوں کو بلاؤ اور تم سب مل کر آخری کوششیں کر ڈالو، دیکھو اس میں کامیابی ہوتی ہے؟" — پھر وہیں یہ بھی فرمادیا کہ تم کبھی اپنی اس کوشش میں کامیاب نہیں ہو سکتے!

یہ آیتیں جب سامنے آتی ہیں تو فطری طور پر ذہن میں یہ سوال ابھرتا ہے کہ اہل عرب جو نصاحت و بلاغت کے تمام تھے، جو اپنی زباں آوری اور طلاقت لسانی میں ضرب المثل تھے، جن کے درمیان ایسے ایسے قادر الکلام شعرا موجود تھے کہ وہ بادشاہوں کے درباروں میں یا مفاخرت کی مجلسوں میں برجستہ نہایت لمبے لمبے قصیدے کہہ ڈالتے تھے، جن کا ایک ایک شعر اپنی جگہ پر فصاحت و بلاغت کا ایک نادر نمونہ ہوتا تھا، ان کے درمیان ایسے ایسے جاوید بیان اور ماہر زبان مقررین موجود تھے کہ جب وہ بولنے پر آتے تھے تو محسوس ہوتا تھا کہ

خوبصورت جلوں اور دلکش مادیوں کا بحر اوقیانوس ہے جو ٹھاٹھیں مارتا پھلا آ رہا ہے، ایک ایسی قوم جو اتنی بے پناہ ذہانت کی مالک تھی اور زبان و بیان پر ایسی غیر معمولی قدرت رکھتی تھی وہ باوجود اپنی ساری نخوت و حمیت کے قرآن پاک کے چیلنج کو سنتی اور اس کے سامنے گھٹنے ٹیک دیتی ہے، وہ اس چیلنج کو قبول کرنے کی ہمت نہیں کرتی نہ صرف یہ کہ اس چیلنج کو قبول کرنے کی ہمت نہیں کرتی بلکہ عملاً اپنے بجز کا اعتراف کرتی اور اس کے اعجاز بیان پر سر دھنتی ہے، لبیدین ربیعہ عامری عرب جاہلیت کے معروف شاعر تھے، اصحابِ معلقات میں ان کا بھی شمار ہے بلکہ بعض پہلوؤں سے ان کا معلقہ دوسرے تمام معلقات پر فوقیت رکھتا ہے، ان کے بارے میں تاریخوں میں آتا ہے کہ جب ان کے کان میں قرآن پاک کی چند آیتیں پڑیں تو وہ شوق و محبت کی بے تابیوں کے ساتھ دربار رسالت میں حاضر ہوئے اور مشرف یہ اسلام ہوئے، قرآن پاک کے حسن و جلال، بلاغت کلام اور اعجاز بیان سے وہ اس درجہ متاثر ہوئے کہ انھوں نے شاعری ترک کر دی اور پورا قرآن پاک حفظ کر لیا۔ روایتوں میں آتا ہے کہ اسلام لانے کے بعد بھی وہ کئی سال باحیات رہے، مگر اس پوری مدت حیات میں صرف ایک شعر کہا، جس میں انھوں نے اللہ تعالیٰ کا شکر ادا کیا کہ اس نے انھیں دولت اسلام سے مالا مال کیا، اس نعمت کے عطا کرنے سے پہلے انھیں اٹھا نہیں لیا، شعریوں ہے یہ:

الْحَمْدُ لِلَّهِ إِذْ لَمْ يَأْتِنِي أَحْسَبِي
حَتَّىٰ لَيْسَتْ مِنَ الْإِسْلَامِ سِرًّا

حضرت عمرؓ کا قصہ بھی یہاں قابل ذکر ہے، حضرت عمر اپنے اسلام لانے کا قصہ بیان کرتے ہوئے فرماتے ہیں "پہلے مجھے اسلام سے بڑا بعد تھا، میں دور جاہلیت میں ایک شرابی آدمی تھا، مجھے شرب پینے کی بڑی لذت تھی، ہماری ایک مجلس بھی تھی جہاں تریش کے کچھ لوگ اکٹھا ہوا کرتے تھے..... میں ایک دن اپنے ان زمیوں کی تلاش میں نکلا، مگر ان میں سے کوئی نہ ملا، میں نے سوچا، فلاں سے فروش کے ہاں چلوں،

(۱) ترجمہ: خدا کا شکر ہے کہ میری موت نہیں آئی، یہاں تک کہ اسلام کی پوشاک میں نے زیب تن کر لی۔

... میں اس کے ہاں گیا۔ مگر اسے بھی نہیں پایا، پھر سوچا، خانہ کعبہ کی طرف چلوں، اس کا سات یا ستر طواف کروں ...! چنانچہ طواف کعبہ کی غرض سے میں مسجد حرام آیا، وہاں دیکھا رسول اللہ صلی اللہ علیہ وسلم کھڑے نماز پڑھ رہے ہیں، آپ جب نماز پڑھتے تو شام کی طرف رخ کرتے اور کعبہ شریف کو اپنے اور شام کے درمیان کر لیتے، نماز کی جگہ رکن اسود اور رکن یمانی کے درمیان ہوتی، میں نے آپ کو دیکھا تو سوچا، بخدا کتنا اچھا ہو اگر آج رات میں محمد کی آواز پر کان لگاؤں، سنوں وہ کیا کہتے ہیں، مجھے یہ بھی خیال ہوا، اگر میں قریب گیا تو آپ کا ذہن پر آگندہ ہو جائے گا، چنانچہ میں حجر کی طرف سے آیا اور غلاف کعبہ کے اندر چھپ گیا میرے اور آپ کے درمیان صرف غلاف کعبہ حائل تھا، میں نے جب قرآن تلاوت میں ادا ہو گیا میری آنکھوں سے آنسو جاری ہو گئے اور اسلام میرے دل میں سرایت کر گیا۔ (فلما سمعت القرآن

رَقَّ لَهُ قَلْبِي، نَبِئْتُ وَدَخَلَنِي الْإِسْلَامُ) (۱)

ایک دوسری روایت ہے :

حضرت عمرؓ تو ارحم الخائل کئے ہوئے حضور صلی اللہ علیہ وسلم اور آپ کے ساتھیوں کی طرف چلے، یہ لوگ کوہ صفا کے قریب ایک گھر میں جمع تھے، زن و مرد کل چالیس جاں نثار تھے، رات میں نعیم بن عبداللہ نے ملاقات ہو گئی، انھوں نے پوچھا: کہاں کا قصد ہے؟ عمرؓ نے اپنا ارادہ بتایا، انھوں نے کہا: عافیت اسی میں ہے کہ آلِ منافق سے تعرض نہ کر داور پہلے اپنے سالے اور بہن کی تو خبر لو، وہ دونوں بھی اپنے آبائی دین سے بے زار ہو گئے ہیں..... عمرانؓ دونوں کے ہاں گئے، وہاں دیکھا، حضرت جناب رضی ان دونوں کو قرآن سارے ہیں، عمر اندر گھس گئے، اپنے سالے سعید بن زید کو مارا پٹیا اور بہن فاطمہ کو ہولہان کر دیا، پھر کچھ گفتگو کے بعد صحیفہ ہاتھ میں لیا تو اس میں سورہ طہ لکھی ہوئی تھی اسکا کچھ حصہ دیکھا تو زبان سے نکلا:

یہ کلام کتنا دلآویز اور کس قدر بلند و اشرف ہے، (ما احسن هذا الكلام واکرمه)

پھر وہ نبی صلی اللہ علیہ وسلم کے پاس گئے اور اپنے اسلام کا اعلان کیا۔

اس واقعے سے متعلق اور بھی روایتیں آتی ہیں، مگر ان سب میں یہ بات مشترک ہے کہ حضرت عمرؓ نے

قرآن کا کچھ حصہ پڑھا یا سنا، قرآن نے ان پر جا دو کا سا اثر کیا اور انھیں لا کر اسلام کے آگے جھکا دیا۔

دلید بن مغیرہ کا واقعہ بھی یہاں قابل ذکر ہے :

”نبی صلی اللہ علیہ وسلم مسجد حرام میں کھڑے نماز پڑھ رہے تھے، وہیں قریب ہی دلید بن مغیرہ بھی

تھا، جو آپ کی قرأت سن رہا تھا، نبی صلی اللہ علیہ وسلم کو ٹھوس ہو گیا وہ بڑے غور سے آپ کی قرأت

سن رہا ہے، وہ آیتیں آپ نے پھر دہرا دیں، دلید وہ آیتیں سننے کے بعد اپنی قوم بنی مخزوم کی مجلس

میں آیا، اس نے کہا :

”ابھی میں نے محمد کا کلام سنا، بخدا نہ وہ انسانوں کا کلام ہے، نہ جنوں کا، بخدا اس میں نبی

شیرینا ہے، بڑی رعنائی و دلآویزی ہے، وہ ایک ایسا درخت ہے جو پھلوں سے لدا ہوا ہے،

وہ ایک ایسا چشمہ ہے جو شیریں پانی سے ابل رہا ہے، بخدا یہ کلام ادب نیا ہو کے رہے گا، اسے نیا نہیں

کیا جاسکتا، وہ سر بلند ہو کے رہے گا، اسے سرنگوں نہیں کیا جاسکتا۔ (واللہ لقد سمعت من

محمد انفاً کلاماً ما ہو من کلام الانس ولا من کلام الجن، واللہ ان له حلاوة

وان علیہ لطلاوة، وان اعلاہ لمشر وان اسفلہ لمغدق وانہ یعلو وما یعلیٰ^(۱))

یہ ایک نہایت کٹر دشمن کے تاثرات ہیں، جو قرآن کے سلسلہ میں بے اختیار اس کی زبان سے ادا ہو گئے ہیں،

روایات میں یہ بھی آتا ہے کہ مکہ میں نبی کریم صلی اللہ علیہ وسلم رات میں قیام کرتے، حالت نماز میں قرآن کی

کی تلاوت فرماتے تو سردارانِ قریش باوجود اپنی ساری نذرتوں اور عداوتوں کے بالعموم قریب ہی چھپ چھپا کر بیٹھتے

کلام الہی کی لذت و طلاوت سے محفوظ ہوتے اور صبح ہونے سے پہلے اندھیرے منہ پاؤں دبا کر اپنے اپنے گھر کی واپس آجاتے، پھر دن نکلنے پر اسی کی مخالفت کے لئے ترکش بٹھال لیتے، سوال پیدا ہوتا ہے آخر قرآن پاک کے اندر اعجاز بیان اور بلاغت کلام کا وہ کون سا پہلو ہے جو سرکش سے سرکش دشمنوں کو اپنے سامنے بٹھکنے پر مجبور کر دیتا ہے، وہ اپنی ساری نخوتوں اور حمیتوں کے باوجود اس کا لوہا مان لیتے ہیں، جب کہ بادی النظر میں اس کے اندر کوئی ایسی خصوصیت نظر نہیں آتی، عوام تو خیر عوام ہیں، خواص بھی اس کے اندر اس طرح کا کوئی پہلو دریافت کرنے اور اس کی نشاندہی کرنے سے قاصر نظر آتے ہیں، یہ الگ بات ہے کہ قرآن پاک کی محبت و عقیدت کی وجہ سے وہ زبان سے ایسی بات کہنے کی ہمت نہ کر سکیں۔

دوسرا سوال

یہ بات سب کو معلوم ہے کہ مخالفتوں کے ہجوم اور آزمائشوں کے طوفان میں اگر کوئی چیز مومنین کی ڈھارس بندھاتی تو وہ یہی قرآن پاک کی آیتیں تھیں، انھی آیات سے مسلمانوں کو غذا حاصل ہوتی، یہی آیتیں ان کے زخم پر مرہم کا کام کرتیں، انھی سے ان کی تسلی اور دلگلی ہوتی، جب انھیں مظالم کا زہر آب پلایا جاتا، تو وہ انھی آیتوں سے زندگی اور توانائی حاصل کرتے، یہ وہ آب حیات تھا جس کے چند جام پی کر وہ جوش و ولولہ سے سرشار ہو جاتے اور پھر آندھیوں اور زلزلوں سے لڑنے کے لئے تیار ہو جاتے، ان پر مصائب کے پہاڑ توڑے جاتے، لرزہ خیز مظالم کے وہ نشانہ بنائے جاتے، مگر جو ہی وحی الہی آتی اور قرآن پاک کی چند آیتیں ان کے کانوں میں گونجتیں، وہ سارا دکھ درد بھول جاتے، وہ اس طرح کھل اٹھتے جیسے کوئی سوکھتی ہوئی کھیتی ہو جو بارش کی چند چھنٹیں پڑتے ہی لہلہا اٹھے، یا کوئی خزاں نصیب چمن ہو جو بہار کا چہرہ دیکھتے ہی مسکرنے لگی، یہی وجہ ہے کہ نبی صلی اللہ علیہ وسلم اور مومنین وحی الہی کا شدت سے انتظار کرتے اور اس میں کچھ تاخیر ہوتی تو آپ بے قرار ہو جاتے، نہ صرف بے قرار ہوتے، بلکہ حضرت جبرئیلؑ وحی لے کر آتے تو آپ ان کی تاخیر کا شکوہ کرتے، حضرت جبرئیلؑ آپ کو تسلی دیتے اور فرماتے:

وَمَا نُنزِّلُ إِلَّا بِأَمْرِ رَبِّكَ لَهُ مَا بَيْنَ أَيْدِينَا وَمَا خَلْفَنَا وَمَا بَيْنَ ذَلِكَ وَمَا
 كَانَ رَبُّكَ نَسِيًّا رَبُّ السَّمَاوَاتِ وَالْأَرْضِ وَمَا بَيْنَهُمَا فَاعْبُدْهُ وَاصْطَبِرْ
 لِعِبَادَتِهِ هَلْ تَعْلَمُ لَهُ سَمِيًّا (مریم : ۶۴، ۶۵)

اور ہم نہیں اترتے مگر آپ کے رب کے حکم سے، ہمارے آگے اور پیچھے اور جو کچھ اس کے درمیان ہے
 سب اسی کے اختیار میں ہے اور آپ کا رب کسی کو بھولنے والا نہیں، آسمانوں اور زمین اور جو کچھ
 ان دونوں کے درمیان ہے، سب کا وہ رب ہے، تو اسی کی بندگی کرو اور اسی کی بندگی پر جمے رہو۔
 کیا تمہارے علم میں اس جیسا کوئی ہے۔

اسی طرح روایات میں آتا ہے کہ حضرت جبرئیل وحی لے کر آتے تو آپ شوقِ درغبت کی بیٹیوں
 کے ساتھ وحی کے کلمات جلدی جلدی زبان مبارک سے دہرانے لگتے، آپ اس بات کے آرزو مند ہوتے
 کہ زیادہ سے زیادہ آیتیں نازل ہو جائیں، تاکہ آپ کو وہ نعمت جلد حاصل ہو جائے جس سے آپ کی آنکھوں
 کی ٹھنڈک وابستہ ہے، اور آپ کو انتظار کی بے قراریوں سے راحت مل جائے، گویا آپ حیات کے
 چند جامِ آپ کی تسکین کے لئے بس نہ کرتے بلکہ آپ آرزو مند ہوتے کہ پورا چشمہ حیواں آپ پر انڈیل دیا جائے
 آپ کا یہ شوق وحی بلا شبہ بہت ہی قابلِ قدر تھا، مگر آپ کی یہ خواہش پوری نہیں کی جاسکتی تھی اسلئے
 کہ یہ حکمتِ الہی کے منافی تھی، اسی لئے لسانِ غیب نے بار بار اس پر تنبیہ کی اور آپ کو صبرِ کام لینے کی تاکید کی
 لَا تَحْرُكْ بِهِ لِسَانَكَ لِتَعْجَلَ بِهِ إِنَّ عَلَيْنَا جَمْعَهُ وَقُرْآنَهُ فَإِذَا قَرَأْنَاهُ
 فَاتَّبِعْ قُرْآنَهُ ثُمَّ إِنَّ عَلَيْنَا بَيَانَهُ (سورۃ القیامۃ) : ۱۶ - ۱۹

تم اس کے ساتھ اپنی زبان کو جنبش نہ دو، اس آرزو میں کہ اسے جلد پاجاؤ، بلا شبہ ہمارے ذمہ ہے
 اس کو جمع کرنا اور اس کو سنانا، پس جب ہم اس کو سنا دیں تو اس کی پیروی کرو، پھر ہمارے ذمہ ہے اس کی وضاحت
 وَلَا تَعْجَلْ بِالْقُرْآنِ مِنْ قَبْلِ أَنْ يُقْضَىٰ إِلَيْكَ وَحْيُهُ وَقُلْ رَبِّ زِدْنِي
 عِلْمًا وَلَقَدْ عَهِدْنَا إِلَىٰ آدَمَ مِنْ قَبْلِ فَنَسَىٰ وَلَمْ يُجِدْ لَهُ عَزْمًا (سورۃ طہ)

اور قرآن کے معاملہ میں وحی تمام ہونے سے پہلے جلدی نہ چاؤ، اور دعا کر دو کہ اے میرے رب! میرے
علم میں ترقی دے، اور ہم نے آدم کو اس سے پہلے ایک عہد کا پابند کیا تھا، تو وہ بھول گیا اور ہم نے
اس کے اندر ارادے کی پختگی نہیں پائی۔

صحابہ کرام کو قرآن پاک سے گنا شغف تھا، اور ان کے اندر فہم قرآن کا کتنا شوق تھا، اس کا اندازہ اس
روایت سے لگایا جاسکتا ہے:

ابو عبدالرحمن سلی کہتے ہیں، مجھ سے ان لوگوں نے بیان کیا جو قرآن پاک پڑھتے اور پڑھاتے تھے،
مثلاً عثمان بن عفان اور عبداللہ بن مسعود وغیرہ، ان لوگوں کا دستور یہ تھا کہ اگر نبی صلی اللہ علیہ وسلم سے دس
آیتیں بھی پڑھ لیتے تو جب تک ان آیات کے تمام علم و عمل کو اپنے اندر جذب نہ کر لیتے، آگے قدم نہ بڑھاتے
انہوں نے کہا، ہم نے قرآن کے علم و عمل دونوں کو ایک ساتھ حاصل کیا ہے، اور یہی وجہ ہے کہ ایک ایک سورہ
کو سمجھنے اور محفوظ کرنے میں وہ برسوں لگا دیتے۔

حضرت عبداللہ بن عمرؓ کے بارے میں آتا ہے کہ وہ سورہ بقرہ پر بارہ سال تک غور فرماتے رہے
خود قرآن پاک نہایت واضح لفظوں میں ان لوگوں کی آیات الہی سے دانستگی کی شہادت دیتا ہے، چنانچہ
ارشاد ہے:

يَتْلُونَ آيَاتِ اللَّهِ آنَاءَ اللَّيْلِ وَهُمْ يَسْجُدُونَ - (آل عمران: ۱۱۳)

وہ رات کے اوقات میں آیات الہی کی تلاوت کرتے ہیں اور وہ سجدہ ریز ہوتے ہیں۔

ایک طالب قرآن جب لک آیتوں اور روایتوں کو دیکھتا ہے، جب وہ یہ دیکھتا ہے کہ نبی
صلی اللہ علیہ وسلم قرآن پاک کے لئے کتنے پیاسے رہتے تھے اور صحابہ اسے کس طرح گلے کا تعویذ بناتے رہتے تھے
ایک ایک سورہ کے مطالعہ میں وہ برسوں لگے رہتے تھے، تو اسے سخت حیرت ہوتی ہے، اسے حیرت ہوتی ہے
کہ یہی قرآن پاک جسے ہم نہ چھوئیں تو کوئی بقراری نہیں ہوتی اور پڑھیں تو کوئی لذت نہیں ملتی، جو بالکل ایک
سادہ سی کتاب معلوم ہوتی ہے، آخر اس کے اندر انہیں نعمتوں اور لذتوں کی کون سی جنت نظر آتی تھی، جس کی

سیر کرنے، جس کے پھولوں سے مشام جاں کو معطر کرنے، اور جس کے پھولوں سے قلب و روح کی غذا حاصل کرنے کے لئے وہ بے چین رہا کرتے تھے، آخر یہ کیا ہے کہ ہم اس گھاٹ پر پیاسے آتے اور پیاسے لوٹ جاتے ہیں، مگر وہی اس گھاٹ سے یادہ کوثر کے جام بھرتے اور انھیں پی پی کر بوش ایمان اور ذلولہ عمل و سرشار ہو جاتے، یہ تو نبی صلی اللہ علیہ وسلم اور مخلص اہل ایمان کی کیفیت تھی، ان کے علاوہ وہ صلح اور یم الفطر رو میں جن کا تعلق اہل کتاب سے تھا، وہ قرآن پاک کے لئے کتنی پیاسی تھیں اور قرآنی آیات کو سن کر ان کے قلب و روح کی کیا کیفیت ہوئی، اس کی تفصیل مندرجہ ذیل آیات میں ملاحظہ فرمائیں:

قُلْ اٰمِنُوْا بِهٖ اَوْ لَا تُوْمِنُوْا اِنَّ الَّذِيْنَ اٰوْتُوْا الْعِلْمَ مِنْ قَبْلِهٖ اِذَا سَمِعُوْا عَلَيْهِمْ مَخْرُوْجًا
لِلَّذٰلِكَ اَنْ سَجَدَ اَوْ يَقُوْلُوْنَ سُبْحٰنَ رَبِّنَا اِنْ كَان وَعْدُ رَبِّنَا لَمَفْعُوْلًا، وَيَخْرُوْنَ
لِلَّذٰلِكَ اَنْ يَّبْكُوْنَ وَيَزِيْدُوْهُمْ خُشُوْعًا (بنی اسرائیل : ۱۰۷، ۱۰۹)

ان سے کہو تم اس پر ایمان لاؤ یا نہ لاؤ، وہ لوگ جنہیں اس سے پہلے سے علم ملا ہوا ہے جب یہ ان کو سنایا جاتا ہے تو وہ ٹھٹھوریوں کے بل سجدے میں گر پڑتے ہیں، اور کہتے ہیں پاک ہے ہمارا رب بلاشبہ ہمارے رب کے وعدے کو پورا ہونا ہی تھا، اور وہ ٹھٹھوریوں کے بل روتے ہوئے گرتے ہیں، اور یہ ان کے خشوع میں اضافہ کرتا ہے۔

لَتَجِدَنَّ اَشَدَّ النَّاسِ عَدَاوَةً لِلَّذِيْنَ اٰمَنُوْا الْيَهُودَ وَالَّذِيْنَ اَشْرَكُوْا وَلَتَجِدَنَّ
اَقْرَبَهُمْ مَّوَدَّةً لِلَّذِيْنَ اٰمَنُوْا الَّذِيْنَ قَالُوْا اِنَّا نَصْرِيْ، ذٰلِكَ بِاَنَّ مِنْهُمْ قٰسِيْنَ وَّ
رُهْبٰنًا وَّاَنَّهُمْ لَا يَسْتَكْبِرُوْنَ، وَاِذَا سَمِعُوْا مَا اُنزِلَ اِلَى الرَّسُوْلِ تَرٰى اَعْيُنَهُمْ تَفِيْضُ
مِنَ الدَّمْعِ مِمَّا عَرَفُوْا مِنَ الْحَقِّ، يَقُوْلُوْنَ رَبَّنَا اٰمَنَّا فَاكْتُبْنَا مَعَ الشّٰهِدِيْنَ وَّ
مَا لَنَا لَا نُؤْمِنُ بِاللهِ وَمَا جَاءَنَا مِنَ الْحَقِّ وَنَطْمَعُ اَنْ يُدْخِلَنَا رَبَّنَا مَعَ الْقَوْمِ
الصّٰلِحِيْنَ (المائدہ : ۸۲، ۸۳)

تم اہل ایمان کی دشمنی میں سب سے زیادہ سخت یہود اور مشرکین کو پاؤ گے۔ اور اہل ایمان

الفت و محبت میں سب سے زیادہ قریب تر ان لوگوں کو پاؤ گے، جنہوں نے کہا کہ ہم نصاریٰ ہیں ایسا
اس وجہ سے ہے کہ ان کے اندر علماء و درمیان ہیں اور وہ اشکبار نہیں کرتے اور یہ جب سنتے ہیں اس
قرآن کو جو رسول کی طرف آتا گیا تو تم دیکھتے ہو کہ معرفت حق کی خوشی میں ان کی آنکھیں آنسوؤں سے ابل
پڑتی ہیں، وہ پکار اٹھتے ہیں، اسے ہمارے رب! ہم ایمان لے آئے، تو ہمیں گواہوں میں لکھ لے
اور بھلا ہم اللہ پر ایمان کیوں نہ لائیں، ہمارے پاس جو حق آیا ہے اسے قبول کیوں نہ کریں جب کہ
ہم اس بات کے آرزو مند ہیں کہ ہمارے ہمیں نیکو کاروں کے زمرے میں شامل کرے۔

ان سلیم الفطرت روحوں نے جس دہانہ انداز میں کتاب الہی کا خیر مقدم کیا ہے اور جس جوش
و خروش کے ساتھ اس پر ایمان لائی ہیں، یہ اس کی ایک تصویر ہے، ان حق پرستوں کی کیفیت یہ تھی کہ جب
قرآن پاک کی آیتیں سنتے اور ان کے اندر اس حق کی کرنیں جلوہ گر دیکھتے، جس کے امتظار میں انہوں نے بقراری
کی طویل راتیں کاٹی تھیں، تو فرط مسرت سے ان کی آنکھیں آنسوؤں سے ابل پڑتیں، وہ ٹھوڑیوں کے بل سجدے میں
گر پڑتے اور بے اختیار ان کی زبانیں پکار اٹھتیں: اے ہمارے رب! ہم اس کتاب پر اور اس کے لایزال
پر ایمان لائے، تو ہمیں اس کے گواہوں میں لکھ لے۔

یہاں ایک طالب قرآن کے ذہن میں لازماً یہ سوال پیدا ہو گا کہ آخر اس قرآن کو پا کر ان کی کیفیت
کیوں ہوتی تھی؟ جن آیتوں کو سن کر ہم پر غنودگی طاری ہو جاتی ہے، انھی آیتوں کے اندر وہ کون سی بکلیاں
نظر آتی تھیں جو انہیں اس قدر بے تاب کر دیتی تھیں؟ جس قرآن کو پڑھ کر یا سن کر ہمیں ذرا بھی نشاط اور نشاط
نہیں محسوس ہوتا، اسی قرآن کو سن کر ان کی آنکھوں میں خوشی و مسرت کے آنسو کیونکر چمکنے لگتے تھے؟ کلام الہی کے
اندر انہیں "روح افزا" کی وہ کون سی بولیں نظر آتی تھیں جو ہمیں نظر نہیں آتیں؟ آیات الہی کے دریچوں سے
انہیں انوار و تجلیات کی کسی بہاریں نظر آتی تھیں کہ ان کی ایک بھی جھلک دیکھنے سے ہماری آنکھیں عاجز
رہ جاتی ہیں، آج کوئی بھی طالب علم قرآن پاک کا مطالعہ کرتا ہے تو اسے یہ سوالات پریشان کرتے ہیں، مگر
ان سوالات کے تشفی بخش جوابات اسے کہیں نہیں مل پاتے۔

تیسرا سوال

ایک طالب قرآن تاریخ اسلام کا مطالعہ کرتا ہے تو وہ یہ دیکھتا ہے کہ ماضی میں اسی قرآن پاک نے اس دنیا میں ایک نہایت عظیم انقلاب برپا کر دیا تھا، ایسا زبردست انقلاب کہ تاریخ عالم میں اس کی کوئی مثال نہیں ملتی، انتہائی قلیل مدت میں اس نے عرب کے شتر بانوں کو جہاں بانوں کی صفندیں لاکھڑا کیا تھا، حجاز کے صحرائشوں کو بزم عالم کا صدر نشین بنا دیا تھا، جو لوگ اس کتاب پر ایمان لائے تھے انہیں عزت و اقبال کی ساری کامرانیوں نے غطا لیں، مگر جن لوگوں نے اس کی مخالفت کی، ان کی عزت و اعتبار کے پرزے اڑ گئے اور نبی صلی اللہ علیہ وسلم کا یہ قول پورے طور پر صادق آیا:

إِنَّ اللَّهَ يَرْفَعُ بِهَذَا الْكِتَابِ قَوْمًا وَيَضَعُ بِهِ الْآخَرِينَ .

اللہ تعالیٰ اس کتاب کے ذریعہ ایک قوم کو عزت و رفعت عطا کرے گا اور ان کے علاوہ دوسروں کے ذات کی پستی میں ڈال دے گا۔

اس کتاب کی بدولت مسلمانوں نے اس زمین پر ایسی شاندار تہذیب قائم کی کہ ویسی کامل و دلکش تہذیب تاریخ عالم نے کبھی دیکھی نہیں، ایک طالب قرآن ایک طرف قرآن پاک کا مطالعہ کرتا ہے اور دوسری طرف اس کے ان حیرت انگیز انقلابی کارناموں کا، تو اسے سخت حیرت ہوتی ہے، اس کی سمجھ میں نہیں آتا کہ آخر اس چھوٹی سی کتاب کے اندر وہ کون سی بجلیاں پوشیدہ ہیں، جنہوں نے اس طرح دیکھ دیکھتے باطل کے خرمن کو خاکستر کر دیا، اس کی آیتوں میں وہ کون سی بے پناہ قوت تخیر ہے کہ اس نے نہایت جی جہالی اور مستحکم شہنشاہیتوں کو اکھاڑ کر رکھ دیا۔ اور انہوں نے اس کے آگے جھک جانے میں ہی اپنے لئے عافیت سمجھی، یہ ایک سوال ہے جو ایک طالب قرآن کے ذہن میں ابھرتا ہے، مگر اسے کہیں اس تشفی بخش جواب نہیں ملتا۔

یہ کتاب جو آج ہمیں چند اخلاقی چند نصابی، چند معاشرتی احکام، چند فقہی قوانین، چند معتقدات و اعمال اور چند تاریخی واقعات کا مجموعہ معلوم ہوتی ہے، اسی چھوٹی سی کتاب نے عرب کے امی اور ان کے

لوگوں کو علم و حکمت کے موتیوں سے مالا مال کر دیا تھا، انھیں اس بکر کا شاور اور اس میدان کا شہسوار بنا دیا تھا، ان کے پاس جو کچھ تھا، بس یہی قرآن تھا، اس قرآن کے علاوہ ان کے پاس کوئی لٹریچر اور کوئی کتب خانہ نہیں تھا، مگر اسی قرآن سے انھوں نے وہ سب کچھ سیکھ لیا تھا جو ایک ابھرتی ہوئی ترقی پذیر قوم کے لئے درکار تھا، انھیں اپنی اس زبردست اور انقلابی جدوجہد کے کسی مرحلہ میں اپنی بے مانگی اور علی پس ماندگی کا احساس نہیں ہوا، انھوں نے کبھی یہ ضرورت محسوس نہیں کی کہ وہ ترقی کے اصول اور فرمازداؤں کے رموز دوسروں سے سیکھیں، اس کے برعکس ایک وقت آیا کہ وہ اقوام عالم کے معلم و مربی بن گئے، اور ان کی ذات سے ایک عام علمی بیداری پیدا ہو گئی، انھیں قرآن پاک سے جو نور حکمت حاصل ہوا تھا، اس کی روشنی میں انھوں نے علم و فن کے گیسو سنوارے، علم و تحقیق کے نئے اصول دئے، علم و معرفت کی نئی دنیاؤں کی سیر کرائی، انسانیت کو ایک بالکل ہی نئی اور نہایت ترقی یافتہ تہذیب سے روشناس کرایا، یوں کہو کہ ان کے دم سے چمنستان علم میں بہار آگئی اور جہالت کی خزاں روپوش ہو گئی، ایک طالب قرآن جب ان تاریخی حقائق کو سنتا ہے اور اسی تاثر کے ساتھ وہ قرآن پاک پر نگاہ ڈالتا ہے تو وہ حیران ہو جاتا ہے، وہ ان تاریخی حقائق کا راز قرآن پاک کے اندر ڈھونڈنا چاہتا ہے، مگر وہ اپنی کوشش میں ناکام رہتا ہے، اس پر قرآن کے اندر ان زبردست انقلابات کا کوئی راز نہیں کھلتا۔

قرآن پاک سے متعلق یہ چند نہایت اہم اور بنیادی سوالات ہیں جو ہر ہوشمند طالب علم کے ذہن میں پیدا ہوتے ہیں اور پیدا ہونے ناگزیر ہیں، سوال یہ ہے کہ ان اشکالات اور ان الجھنوں کا اکتشافی بخش جواب کیا ہے، اور وہ ہیں کہاں مل سکتا ہے؟

تفاسیر کا حال

ظاہر ہے اس سلسلہ میں کمل رہنمائی ہمیں قرآن پاک کی تفاسیر سے ملنی چاہئے، قرآن پاک سے متعلق یہ یا اس قسم کے جتنے بھی شکوک یا الجھنیں ذہنوں میں پیدا ہوں، ان کا واضح جواب اور ان کے سلسلہ میں پوری

روشنی ہیں انھی تفاسیر سے مٹی چاہئے، مگر عام طور سے تفاسیر کا جو حال ہے وہ اہل علم سے مخفی نہیں، یہ تفاسیر ایک طالب قرآن کی ذہنی اکھنوں کو ختم نہیں کرتیں، یہ تفسیر قرآن کا بہت ہی محدود تصور پیش کرتی ہیں، یہ لغات کو حل کرنے، نحوی تراکیب کو سمجھنے اور آیات کے سرسری مفہوم تک پہنچنے میں تو کچھ معاون ہوتی ہیں اس سے آگے ان سے کچھ مزید حاصل کرنا چاہیں تو اس میں ناکامی ہوتی ہے، یہ کتاب الہی کے اسرار و حکم اور اس کے رموز و معارف کی طرف رہنمائی نہیں کرتیں، قرآن پاک جو سراسر اک جلوہ حسن و جمال ہے، اس کے حسن کے کسی ایک گوشے کو بھی یہ بے نقاب نہیں کرتیں، قرآن پاک کے اندر کیا امتیاز اور کیا اعجاز ہے اس کی آیات کے اندر کیا سحر ہے کہ اس نے دلوں کو مفتوح اور ذہنوں کو مسحور کر لیا، اس مسئلہ سے وہ بحث ہی نہیں کرتیں، اور اگر کہیں کرتی ہیں تو بہت ہی سرسری انداز میں، یہ قرآن پاک کی بالکل اسی طرح تفسیر کرتی ہیں جس طرح کاذب اور ہدایہ کی شرحیں لکھی گئی ہیں، ایک طالب قرآن کے ذہن میں قرآن پاک سے متعلق جو مختلف سوالات پیدا ہوتے ہیں جن کی طرف پیچھے ہم نے اشارہ کیا ہے، ان میں سے کسی ایک سوال کا بھی یہ تشفی بخش جواب فراہم نہیں کرتیں، اس کے برعکس وہ اس کتاب حکیم کی حکیمانہ نظم و ترتیب کے سارے تار و پود بکھیر دیتی ہیں، یہ آیتوں کے باہمی ربط و نظام کو بالکل ہی درہم برہم کر دیتی ہیں، یہ کلام الہی کو ایک بالکل ہی منتشر اور غیر مربوط کلام فرض کر کے ہاتھ میں لیتی ہیں، جس کا لازمی نتیجہ یہ ہوتا ہے کہ کلام عموماً اپنی اصل سمت سے ہٹ جاتا ہے، یہ بسا اوقات آیتوں کی ایسی تفسیریں کرتی ہیں جن تفسیروں کی آیتیں متحمل ہو ہی نہیں سکتیں، یہ جگہ جگہ وحی الہی کو ایسے معنی پہناتی ہیں جس معنی کی اس میں گنجائش ہی نہیں ہوتی پھر چونکہ یہ اس کتاب حکیم کے حسن نظام اور جودت ترتیب کی قائل نہیں، اس لئے نظم قرآن کے پردے میں اللہ تعالیٰ نے علوم و معارف کے جو گنجینے رکھ دئے ہیں، ان کی طرف ان کی نظر ہی نہیں جاتی۔

قرآن سے عام بے رغبتی

نتیجہ یہ ہوا کہ یہ امت علوم قرآن کے ایک وافر حصہ سے ہاتھ دھو بیٹھی، پھر جب علوم قرآن کا بیشتر حصہ

ہمارے ہاتھوں سے نکل گیا، تو رفتہ رفتہ اس سے ہماری رغبت اور دلچسپی بھی کم ہوتی گئی، قرآن پاک کی عظمت و بلندی اور اس کے اعجاز کا جو تصور ہمارے ذہنوں میں تھا، دھیرے دھیرے وہ تصور رخصت ہو گیا وہ قرآن پاک جو کبھی علوم و معارف کا ایک بحر بیکراں سمجھا جاتا تھا، وہ ایک جوئے کم آب بن کر رہ گیا اور علمی حیثیت سے ہمارے اندر اس کا کوئی مقام نہیں رہ گیا، ہم اس کی بلند سطح سے اتنے نیچے آگئے کہ اب اس کی قدر و قیمت کو سمجھنا اور اس کی عظمت و اعجاز کا ادراک کرنا ہمارے بس سے باہر ہو گیا، چنانچہ اسی کا نتیجہ ہے کہ عقیدت و محبت کے سارے اعترافات کے باوجود ہم اسے اپنے یہاں عملاً وہ رتبہ و مقام نہ دے سکے اور نہ دینے کے لئے تیار ہیں جس کا وہ صحیح معنوں میں مستحق ہے۔

دینی درسگاہوں میں قرآن کی کس مہم

یہ ہماری بے شمار دینی درسگاہیں ہیں، جہاں نظری اور دستوری حیثیت سے تعلیم قرآن کو اولیت حاصل ہے، جو اسی نام پر قائم ہی ہوئی تھیں کہ وہاں قرآن پاک کے چرچے ہوں گے، انھیں قرآنی معارف کی اشاعت کا مرکز بنایا جائے گا، مگر عملاً وہاں اول روز سے قرآن سب سے زیادہ منظرِ مظلوم رہا، وہاں نہ صرف یہ کہ اسے کوئی امتیازی مقام نہیں دیا گیا، بلکہ اسے وہ حیثیت بھی نہیں دی گئی، جو دوسری چیزوں کو دی گئی، ہماری عینی بڑی درسگاہیں ہیں، ان کا ایک طرف سے جائزہ لے کر دیکھ لو، کیا وہاں قرآن کی بھی یہی مہم ہے جو صحاح ستہ، ہدایہ، شرح وقایہ، مقامات حریری اور دیوان تہنی وغیرہ کی ہے، کیا ان کتابوں کو جتنا وقت دیا جاتا ہے اوزان کے لئے جتنا اہتمام کیا جاتا ہے، قرآن پاک کو بھی اتنا ہی وقت دیا جاتا ہے اور اس کے لئے اتنا ہی اہتمام کیا جاتا ہے، قرآن پاک بیچارہ تو اتنا ستم رسیدہ ہے کہ وہاں اس کے حصے کا جو ٹکڑا بہت وقت ہوتا ہے، وہ بھی اس کو نہیں ملتا، بلکہ اس کے نام پر دوسروں کو مل جاتا ہے، وہاں قرآن پاک کے گھنٹے میں قرآن پاک کی تعلیم نہیں ہوتی، بلکہ جلالین شریف اور بیضاوی شریف کی خواندگی ہوتی ہے، کچھ دوسرے مدارس میں، جہاں یہ کیفیت تو نہیں، لیکن مجموعی حیثیت سے ان کا حال بھی کچھ اچھا نہیں رہا۔

گو یہ ستم نہیں ہوتا کہ قرآن کے نام پر دوسری کتابیں پڑھائی جائیں، وہاں قرآن پاک کے گھنٹے میں قرآن پاک ہی پڑھایا جاتا ہے، مگر تعلیمی اوقات میں سے اس کا حق بھی بس اتنا ہی ہوتا ہے جتنا دوسرے فنون کا، جس طرح ایک ایک گھنٹہ انگریزی، ہندی، سائنس، ریاضی، عربی ادب، اردو ادب وغیرہ کا ہوتا ہے، اسی طرح ایک گھنٹہ بیچارے قرآن پاک کو بھی دے دیا جاتا ہے، اس طرح سرسری طور سے بھی پورا قرآن نہیں ہو پاتا، چہ جائیکہ اس پر تمق اور تدبیر کی نگاہ ڈالی جائے، چنانچہ اس کا نتیجہ بھی ہی برآمد ہوتا ہے، جس کے علاوہ کسی دوسرے نتیجہ کی توقع نہیں کی جاسکتی، طلبہ عمر کا اچھا خاصا حصہ ان دینی مدارس اور قرآنی مراکز میں گزار دیتے ہیں، مگر ان کے اندر قرآن پاک سے کوئی شغف نہیں پیدا ہوتا، ان کے دلوں میں قرآن پاک کی عظمت اور اس عطیہ الہی کی قدر و قیمت کا کچھ بھی احساس نہیں ابھرتا، وہ برسہا برس تک ان دینی مدارس اور قرآنی مراکز کی آغوش میں رہتے ہیں، مگر فراغت کے بعد مدھے تہذیب حاضر کی گود میں جا کر گرتے ہیں، وہ نئے ماحول میں اس طرح کھو جاتے ہیں کہ ان کا کہیں پتہ نہیں چلتا، نیا رنگ ان پر اس طرح چڑھ جاتا ہے کہ پرانے رنگ کا کوئی ہلکا نشان نظر نہیں آتا، اس طرح بولتے تو ہم ہیں، کاٹے دوسرے ہیں، پودوں کی آبیاری تو ہم کرتے ہیں، مگر پھلوں سے دامن دوسروں کے بھرتے ہیں، یہ سب کچھ ہورہا ہے، آج سے نہیں، مدتوں سے ہورہا ہے، لوگ حیران ہیں کہ آخر ایسا کیوں؟ حالانکہ اس کا سبب اس کے علاوہ اور کچھ نہیں کہ ان طلبہ قرآن کے سامنے قرآن پاک کی اصل حیثیت بے نقاب نہیں کی گئی، اس کی تعلیم و تفسیر میں کوئی اعلیٰ علمی معیار ملحوظ نہیں رکھا گیا، قرآن پاک جس غور و تدبیر اور تحقیق و جستجو کا مستحق تھا، ہمارے مشائخ تفسیر نے اس سے تغافل برتا، ہمارے یہاں قرآن پاک کی مجالس بھی ہوتی رہیں اور تفسیریں بھی لکھی جاتی رہیں مگر قرآنی محاضرات یا قرآن کی تفسیروں کے لئے جس جگر سوزی اور جس کاوش و جستجو کی ضرورت تھی اس کا خیال نہیں رکھا گیا، ہم نے عافیت اسی میں سمجھی کہ روایات کے ہاتھ میں قرآن کی نکیل دیکر خود اس کی ذمہ داری سے بری ہو جائیں، قطع نظر اس سے کہ وہ روایتیں مضبوط اور قابل استناد ہیں

یا ضعیف و نحول اور قابل ترک ہیں۔

تفسیری کوششوں کی نوعیت

ہمارے ان مفسرین اور مشائخ تفسیر کے علاوہ بھی جو لوگ کتاب الہی سے وابستہ ہوئے، اور جنہوں نے اس پر عام حیثیت سے کام کیا، وہ لوگ بھی روایات کی بے جا پاسداری میں رہ گئے۔ روایات کی بے جا پاسداری کے علاوہ یہ سارے ہی لوگ اپنے ذوق و رجحان یا نظریہ و مسلک کے اثرات سے بھی آئے ادب ہو سکے، انہوں نے قرآن پاک ہاتھ میں لینے سے پہلے ہی بہت ہی تنگ دائروں میں اپنی آپ کو محصور کر لیا، اگر کوئی نحوی تھا تو اس نے خالص نحوی نقطہ نظر سے قرآن کا مطالعہ کیا، اگر کوئی بدائع و صنائع یا معانی و بلاغت کا دلدادہ تھا، تو اس پر وہی ذوق غالب رہا اور اس نے قرآن پاک کا جائزہ اسی نقطہ نگاہ سے لیا، اگر کوئی فقیہ تھا تو اس نے خالص فقہیانہ نقطہ نظر سے قرآن کا مطالعہ کیا، اس نے اسے فقہ کی کتاب سمجھ کر ہاتھ لگایا اور آیات کو ان کے سیاق و سباق سے الگ کر کے محض ان کے الفاظ سے چند در چند مسائل کا استخراج کیا، اگر کوئی منطقی و فلسفی تھا تو اس نے اسے خالص کلامی مباحث کا مافذ سمجھ لیا اور وہ نری کلامی بحثوں میں الجھ کر رہ گیا، اگر کوئی لغوی تھا تو اس نے خالص لغوی نقطہ نظر سے اس کا مطالعہ کیا، اور دیگر امور سے اسے کوئی سروکار نہ رہا، اسی طرح جو جس نظریہ و مسلک کا حامل تھا، اس نے مطالعہ قرآن کے وقت ہی نظریہ و مسلک کی عینک استعمال کی، اور اسے مکمل طور سے اپنے مسلک کے سانچے میں ڈھالنے کی کوشش کی، اگر کوئی حنفی مکتب فکر کا تھا تو اس نے اس کے اندر حنفی اصولوں کا سراغ لگایا اور اسے فقہ حنفی کی تائید میں استعمال کیا، اگر کوئی مالکی تھا، تو اس نے اس کے اندر مالکی اصولوں کی جستجو کی اور فقہ مالکی کی بنیادیں فراہم کرنے کی کوشش کی، اگر کوئی شافعی یا شافعی تھا تو اس نے اسے تمام تر اپنے فکر و مسلک کے سانچے میں ڈھالنے کی سعی کی، اس نے مجموعی حیثیت سے یہ تصور دینے کی کوشش کی کہ قرآن پاک کے اسی کے مسلک کی تائید ہوتی ہے، اور اصلاً اسی کا مسلک قرآنی فکر کا آئینہ دار ہے، اگر کوئی معتزلی تھا، تو اس نے

اسی نقطہ نظر سے قرآن کا مطالعہ کیا، اور فقہ، اعتزال کی کلک سے قرآن پاک کی تفسیر لکھی، اگر کوئی اشعری تھا تو اس نے مطالعہ قرآن کے وقت وہی عینک استعمال کی اور اس کے اندر اشعری مسلک کے لئے تائیدیں تلاش کیں، اگر کوئی طریقت کا امام تھا تو اس نے خالص تصوف کی زبان میں اس کی تفسیر کی، اور کتاب الہی کے سر تا سر تصوف کے اسرار و غوامض اور طریقت کے رموز و نکات کا گنجینہ بنا کر رکھ دیا، چنانچہ محمد بن احمد بن محمد شرمی تھامیری نے "کاشف الحقائق و قاموس الدقائق" کے نام سے ایک تفسیر لکھی، اس تفسیر کے لکھنے کا محرک کیا ہوا؟ وہ خود ان کے اپنے الفاظ میں سنئے:

"چونکہ اکثر تفسیریں شریعت اور عربیت کے مطالب سے بھری ہیں، لیکن کوئی تفسیر ایسی نہیں ہے

جو طریقت و حقیقت کی بار کیوں پر مشتمل ہو، لہذا میں نے ارادہ کیا کہ ایک ایسی مختصر تفسیر لکھوں جو الہیات

کے رموز و اسرار پر مشتمل ہو۔"

وہ کس انداز کی تفسیر ہے؟ اس کا اندازہ کرنے کے لئے بسم اللہ کی تفسیر ملاحظہ ہو، وہ فرماتے ہیں:

ب سے اللہ کے بہانے جمال کی طرف اشارہ کیا گیا ہے، اور الف خفی سے اس کے جلال باکمال

کی جانب اشارہ ہے، س قہاریت و ربوبیت کے سرخنی کا مظہر ہے اور م اس بات کی طرف اشارہ

کرتا ہے کہ تمام کونات کا وہ مالک و تصرف ہے۔"

اور اگر کوئی بریلوی کتب فکر کا ہے تو اس نے قرآن پاک کو سر تا سر نعت رسول اور نعت رسول ثابت کرنے کی

کوشش کی، اس نے یہ دعویٰ کیا کہ سورہ فاتحہ سے لیکر سورہ ناس تک پورا قرآن اصلاً رسول اللہ صلی اللہ علیہ وسلم

کی تصدیق خوانی ہے، چنانچہ شیخ حاجی عبدالوہاب بخاری (متوفی ۹۳۳ھ) نے قرآن پاک کی اسی انداز سے

ایک تفسیر لکھی، جس کے سلسلہ میں صاحب نزہتہ الخواطر کے یہ احسانات ہمارے سامنے آتے ہیں:

"تقریباً تمام مطالب قرآنی کو مناقب نبوی کارنگ دیدیا ہے اور اس میں دقائق و اسرار محبت بیان

کئے ہیں، شاید انھوں نے اسے غلبہ حال میں لکھا ہے، کیونکہ اکثر امیدواروں نے ذکر کئے ہیں صحیح نہیں ہیں

اسی طرح مولانا مناظر حسن گیلانی اس کا تذکرہ کرتے ہوئے لکھتے ہیں:

” میں سمجھتا ہوں کہ عوام میں ان کے اس کام نے بڑی اہمیت حاصل کی ہوگی کہ سارا قرآن پختہ کی

نعت ہے، عام مسلمانوں کے لئے بڑا دلکش فقرہ ہے، میں نہیں جانتا کہ ہندوستان کے سوا قرآن کی ایسی تفسیر

کہیں اور لکھی گئی ہو! — (نظام تعلیم و تربیت ۲/۳۰۹)

غرض قرآن پاک کو ہر ایک نے ایک خاص زاویہ نظر سے دیکھا اور اپنے مخصوص رجحانات و خیالات کی

روشنی میں اس کی تفسیر و تاویل کی، قرآن پاک کا مطالعہ اس طرح نہیں کیا گیا جس طرح کیا جانا چاہئے تھا، ہونا

تو چاہئے تو یہ تھا کہ قرآن پاک کو ہاتھ میں لینے سے پہلے اپنے لوح ذہن کو بالکل صاف کر لیا جاتا، اپنے کچھ

خیالات و نظریات سے پاک کیا جاتا، پھر قرآن پاک پر ہمہ جہتی نظر ڈالی جاتی، ہر پہلو سے اس کا

مطالعہ کیا جاتا، پوری وسعت اور گہرائی کے ساتھ اس پر تدبر کیا جاتا اور اس کی روح دریافت کرنے کی

کوشش کی جاتی، اسی کی روشنی میں اپنے فکر و عمل کی مندرجہ ذیل کی باتیں اور اپنے ذہن کی جولان گاہ

متعین کی جاتی، ہمارا اپنا کوئی ذاتی نظریہ، کوئی ذاتی رجحان اور کوئی ذاتی مسلک نہ ہوتا، بلکہ سب کچھ

قرآن سے مستفاد ہوتا، ہم اگر کوئی تفسیر لکھتے تو ایسے ہمارے ذاتی نظریہ و مسلک کی تصویر نہ جھلکتی، بلکہ اس کے اندر

قرآن پاک کی ہی روح بول رہی ہوتی اور اسی کی تصویر نمایاں ہوتی، مگر افسوس کہ ایسا نہ ہو سکا۔

ہماری یہ مشاہیر گز نہیں کہ اب تک قرآن پاک پر صحیح انداز سے کام ہوا ہی نہیں، یا کسی نے قرآن پاک

صحیح طور سے سمجھا ہی نہیں، العیاذ باللہ! بھلا ہم ایسا دعویٰ کیسے کر سکتے ہیں، یہ امت جو اپنی زرخیزی و دردمندی

میں اپنی مثال آپ رہی ہے، بھلا ہم اس کے بارے میں ایسی بدگمانی کا شکار کیسے ہو سکتے ہیں، ہمارا تو دعویٰ ہے

کہ اس امت میں ایسی ایسی امانتیں پیدا ہوئی ہیں، یا علم و حکمت کے ایسے ایسے آفتاب و ماہتاب طلوع

ہوئے ہیں کہ تاریخ عالم میں ان کی نظیر نہیں مل سکتی، لیکن ساتھ ہی ہمارا یہ بھی احساس ہے کہ ان کی قیمتی تحقیقات

اور گراں قدر کاوشیں محفوظ نہ رہ سکیں، وہ تمام لعل و گہر زمانے کی گردشوں کی نذر ہو گئے، علم و حکمت کے وہ تابندہ

موتی نہیں دیکھنے کو نصیب نہ ہوئے، اور یہ کوئی ایسی بات نہیں جس پر حیرت کی جائے، یہ زمانے کی مستقل ترقی و ترقی

کہ اس نے کبھی ارباب کمال کی قدر نہیں کی ہے، اس نے انھیں وہ مقام نہیں دیا ہے، جس کے وہ اہل رہے ہیں،
 اس نے ان کی چیزوں کو محفوظ کرنے میں ہمیشہ بے اعتنائی کا ثبوت دیا ہے، وجہ یہ ہے کہ وہ لوگ زمانے کی عام
 سطح سے بلند ہوتے ہیں، ان کے افکار و نظریات عام مذاق سے بالکل ہی مختلف ہوتے ہیں، اسی لئے ان کی چیزوں
 زیادہ فروغ نہیں حاصل ہوتا، چونکہ وہ تحقیقات عام دیکھی کی نہیں ہوتیں، اس لئے وہ قدر دانوں کے ایک محدود
 حلقے میں محدود ہو کر رہ جاتی ہیں، اور پھر رفتہ رفتہ زمانے کی گردشوں کا شکار ہو جاتی ہیں، یہی صورت حال
 ہمارے بزرگ اسلاف کے ساتھ پیش آئی ہے، ان کی قیمتی رائیں اور گراں قدر تحقیقات یا تو صفحہ قرطاس
 آہی نہیں سکیں، یا اگر آئیں تو زمانے کی بد مذاقیوں نے ان کی قدر نہیں کی اور وہ رفتہ رفتہ غفلت و اعتنائی
 کی نذر ہو گئیں، زمانے کے بازار میں رواج عموماً انھیں لوگوں کو حاصل ہوا ہے جنہوں نے اہل زمانہ کے عام
 مذاق کا لحاظ کیا ہے، جنہوں نے وقت کے رجحانات اور دیکھیوں کی رعایت کی ہے، جنہوں نے اپنی
 کوئی نئی شاہراہ نکالنے کے بجائے عام اور پامال راستوں پر ہی چلنے کو ترجیح دی ہے، جنہوں نے انھی
 علوم و فنون میں طبع آزمائی کی ہے، جن کی اس وقت ہمارا بھی رہی ہے، اور اسی نہج سے کی ہے، جس نہج کے
 لوگ جو گر رہے ہیں، اس کے برعکس اگر کسی نے عام مذاق سے ہٹ کر کوئی نیا ذوق پیدا کرنے کی کوشش
 کی ہے، عام طریقوں سے ہٹ کر کچھ نئے خطوط پر کام کرنے کی جرأت کی ہے، بالفاظ دیگر اس نے کوئی
 تجدیدی رول ادا کرنے کی سعی کی ہے، تو زمانے نے اس کو بڑی مشکل سے قبول کیا ہے، اس نے
 عام طور سے اس کی راہ روکنے کی کوشش کی ہے، وہ جب تک لوگوں کے درمیان رہا، محسوس طور پر اگر گل ہوں
 تو کلکشن میں، اگر خس ہوں تو کلکشن میں، کی درد انگیز تصویر بنا رہا، اور جب وہ اس دنیا سے رخصت ہوا تو دنیا نے
 اس کے ساتھ علوم و معارف کو بھی زمین میں دفن کر دیا، اس نے نہایت بے دردی کے ساتھ اس کے علم
 و حکمت کے تابندہ موتیوں کو بھی اس طرح تاریخ کے کوڑا خانے میں پھینک دیا کہ وہ بالکل نیا دنیا ہو کر رہ گئی
 یہ ایک ایسی واضح حقیقت ہے، جس پر ہمیں کوئی تاریخی حوالہ دینے کی ضرورت نہیں، اولاً العزم صلحاً و جہاداً
 کی پوری تاریخ ہی اس دردناک حقیقت کا ایک کھلا ہوا اعلان ہے۔

ہمارے نزدیک قرآن پاک کے سلسلہ میں جو قیمتی اور قابل قدر کوششیں ہوئی ہیں، ان کے ساتھ بھی یہی صور حال پیش آئی ہے، ہمارا جو اصل قیمتی اثاثہ تھا، وہ اپنی غفلتوں اور غیروں کی ستم رانیوں کا ہدف بن گیا، اور اب جو کچھ رہ گیا ہے، وہ اہل نظر کے سامنے ہے، تفسیر قرآن کے سلسلہ کی کچھ ابتدائی کوششیں ہیں جو علماء متاخرین نے کی ہیں اور جو اس بات کی مستحق ہیں کہ ہم ان کی قدر کرتے ہوئے، انھیں مزید ترقی دینے، انھیں برابر غذا پہنچانے اور ان کے معیار کو زیادہ سے زیادہ بلند کرنے کی کوشش کریں، اگر افسوس کہ ہم نے اس ذمہ داری کو محسوس کرنے اور اس کے لئے اپنی طاقتیں جمع کرنے کے بجائے اپنے لئے وہ راستہ پسند کیا، جو آسان تو تھا، مگر ہمارے شایان شان نہ تھا، ہم نے اس سلسلہ میں مزید کاوش کرنے کے بجائے انہی ابتدائی کوششوں پر قناعت کر لیا اور اب ہمارے ہاں ہم قرآن کی معراج اور تدبر قرآن کا سدرۃ المنتہیٰ ہی یہ قرار پایا کہ ان تفسیری اقوال اور تفسیری روایات کے حافظ بن جائیں، اور زیادہ سے زیادہ ان کے حل و نقل کی قدرت بہم پہنچالیں۔

علم و تحقیق کا فقدان

اس طرح رفتہ رفتہ قرآن پاک کے سلسلہ میں علم و تحقیق کا معیار گرتا چلا گیا، اس کے ساتھ جو حسن ظن اور بے پناہ عقیدت دابت تھی، جس کا وہ بجا طور پر مستحق بھی تھا، اس میں کمی ہوتی گئی، یہاں تک کہ صورت حال یہ ہو گئی کہ اب وہ علم و حکمت کا اتھاہ سمندر نہیں رہا کہ علم و حکمت کے بیش بہا موتی دستیاب کرنے کے لئے اس میں خواہی کی جائے اور اس کے لئے عمریں صرف کر دی جائیں، بلکہ اب وہ بس ایک مقدس آسمانی صحیفہ رہ گیا جس کا حق صرف یہ ہے کہ اسے رٹ کر سینوں میں محفوظ کر لیا جائے، کسی میت کو بخشوانے کے لئے اس کا ختم کر لیا جائے، کسی وعظ کے موقع پر اس کی کچھ آیتیں پڑھ لی جائیں یا اس سے آگے کچھ داد تحقیق دینی ہو تو خود قرآن پاک پر تہ تبرک کرنے کے بجائے روح المعانی بیان القرآن، بیضاوی، جلالین یا تفسیر کبیر وغیرہ کا مطالعہ کر لیا جائے، اگر اتنا کسی نے کر لیا تو اس نے گویا قرآن پاک کا حق ادا کر دیا، مجبوری حیثیت سے پوری ملت اسلامیہ کا یہی ذہن بن گیا۔

غیبی انتظام

کتاب الہی کے ساتھ کتنی بڑی زیادتی تھی، یہ زیادتی اتنی سنگین تھی اگر اللہ تعالیٰ چاہتا تو اس جرم میں وہ ہم کو علم قرآن سے ہی محروم کر دیتا، وہ ہم پر قرآن فہمی کے دروازے بند کر دیتا، مگر اس کی رافت و رحمت کا پہلو غالب رہا، اس نے ہماری محرومیوں پر آخری مہر نہیں لگا دی، بلکہ اپنے ایک بندہ خاص کو منتخب فرمایا کہ وہ پھر امت کو قرآن پاک کا اصل مقام یاد دلائے، وہ دوبارہ ہمیں قرآن پاک کی عظمت و بزرگی کا احساس دلائے، وہ خود اس بحر بیکراں میں غواصی کر کے اس سے بیش بہا موتی حاصل کرے، اور دوسروں کو بھی اس میں غواصی کا سلیقہ سکھائے۔ میرا اشارہ ترجمان القرآن مولانا حمید الدین فراہی رحمۃ اللہ علیہ کی طرف ہے، مولانا فراہی رحمۃ اللہ علیہ نے عمر عزیز مکمل چالیس سال کتاب الہی کے غور و تدبر میں صرف کر دیئے، وہ چالیس سال تک پوری بے تابی اور جانفشانی کے ساتھ اس سمندر کی غواصی کرتے رہے، اور اس میں علم و حکمت کے تابندہ موتی تلاش کرتے رہے، وہ پورے صبر و استقامت کے ساتھ پتھروں کو تراش تراش کر لعل بنشیاں کی جستجو کرتے رہے، برسوں کی غواصی اور کوہ کنی کے بعد جب انھوں نے اپنی طلب صادق کا ثبوت فراہم کر دیا تو خدائے تعالیٰ کی خصوصی رحمت ان طرف متوجہ ہوئی اور انھیں اس خزانہ علم و حکمت سے آنا مل گیا، جتنا بہت ہی برگزیدہ اور خاص انجام بندوں کو ہی ملتا کرتا ہے۔

علامہ فراہی معاصرین کی نگاہ میں

چنانچہ علامہ فراہی کے اہل علم معاصرین نے علامہ کی اس خصوصیت کا کھل کر اعتراف کیا ہے :

(۱) علامہ شبلی نعمانی

علامہ شبلی نعمانی رسالہ "الذود" میں دسمبر ۱۹۰۵ء کے شمارہ میں لکھتے ہیں:

”عام قیاس یہ ہے کہ صاحب کمال کسی حالت میں گناہ نہیں رہ سکتا، تجربہ اور تاریخ بھی اسی کی شہادت دیتے آئے ہیں، لیکن کوئی کلیہ مستثنیٰ سے خالی نہیں، مولوی حمید الدین جن کی ایک عجیب و غریب تصنیف کا اس وقت ہم ذکر کرنا چاہتے ہیں، اس استثناء کی ایک عمدہ مثال ہیں..... یہ تصنیف (تفسیر نظام القرآن) خصوصاً اس زمانے میں اسلامی جماعت کے لئے اس قدر مفید اور ضروری ہے جس قدر ایک تشلب اور سوختہ جاں کے لئے آب زلال“

(۲۱) مولانا سید سلیمان ندوی

علامہ سید سلیمان ندوی کو امام فراہی کی وفات کی خبر پہنچی تو انھوں نے مجلہ ”معارف“ کے شذرات میں ان الفاظ میں ان کا ماتم کیا :

”الصلوة علی ترجمان القرآن“

آہ مولانا حمید الدین!

الصلوة علی ترجمان القرآن (مفسر قرآن کی نماز جنازہ) وہ صد ہے جو آج سے ساڑھے چھ سو برس پیشتر مصر و شام سے چین کی دیواروں تک ابن تیمیہ رحمۃ اللہ علیہ کی نماز جنازہ کے لئے بلند ہوئی تھی، حق ہے کہ یہ صد آج پھر بلند ہو، اور کم از کم ہندوستان سے مصر و شام تک پھیل جائے کہ اس عہد ابن تیمیہ ۱۱۹۳ھ (۱۹ جمادی الثانیہ ۱۲۳۹ھ) کو اس دنیا سے رخصت ہوا، وہ جس کے فضل و کمال کی مثال کبھی بظاہر عالم اسلام میں پیدا ہونے کی توقع نہیں، جس کی مشرقی و مغربی جامعیت عہد حاضر کا معجزہ تھی، عربی کا فاضل یگانہ اور انگریزی کا گریجویٹ، زہد و ورع کی تصویر، فضل و کمال کا بحر، فارسی کا بیل شیراز، عربی کا سوق عکاظ، ایک شخصیت مفرد، لیکن ایک جہان دانش، ایک دنیائے معرفت، ایک کائنات علم، ایک گوشہ نشین، مجمع کمال، ایک بے نوا سلطان ہنر، علوم ادبیہ کا یگانہ، علوم عربیہ کا خزانہ، علوم عقلیہ کا مائدہ، علوم دینیہ کا ماہر، علوم القرآن کا واقف اسرار، قرآن پاک کا

داناے رموز، دنیا کی دولت سے بے نیاز، اہل دنیا سے مستغنی، انسانوں کے روبرو قبول اور عالم کی داد و تحسین سے بے پروا، گوشہ علم کا معتکف اور اپنی دنیا کا آپ بادشاہ، وہ سستی جو تیس برس کمال قرآن پاک اور صرف قرآن پاک کے فہم و تہریر اور درس و تعلیم میں محو، ہر شے سے بیگانہ اور ہر شے سے نا آشنا تھی، افسوس کہ ان کا علم ان کے سینہ سے سفینہ میں بہت کم منتقل ہو سکا۔ مسودات کا دفتر چھوڑا ہے، مگر افسوس کہ اس کے سمجھنے اور ربط و نظام دینے کا دماغ اب کہاں، جو چند رسالے چھپے، وہ عربی میں ہیں، جن کے عوام کیا، علماء تک نا قدر شناس۔ ان کی زندگی ہمارے لئے سرمایہ اعتماد تھی، اور ان کا وجود دارالمصنفین کے لئے سہارا اٹھا، افسوس کہ یہ اعتماد اور یہ سہارا جا آ رہا، اور صرف اس کا اعتماد اور سہارا رہ گیا جس کے سما کسی کا اعتماد اور سہارا نہیں، اس کے زیادہ افسوس یہ ہے کہ یہ سستی آئی اور چلی گئی، لیکن دنیا ان کی قدر و منزلت کو نہ پہچان سکی اور ان کے فضل و کمال کی معرفت بے نا آشا رہی۔

تو نظیری ز فلک آمدہ بودی چو مسیح

باز پس رستی دس قدر تو شناخت دریغ

زندگی گناہی میں گذاری، مرنے کے بعد بھی گناہی کا گوشہ تلاش کیا، متھرا میں، جہاں اپنے ایک ہم وطن ڈاکٹر سے جو دس برس سے ان کے معالج خاص تھے، علاج کرانے تشریف لے گئے کھلے وہیں انتقال فرمایا، عمر شریف ستر سٹھ برس کے قریب تھی، مگر دائمی درد سر کی شکایت کے سوا تو نے بہت اچھے تھے۔

ہم گنہگار ان کی مغفرت کی دعائیں کیا مانگیں کہ ان کے انفاس تبرکہ ہم تن یاد خدا، صبر و رضا، شکر و تسلیم میں صرف ہوتے تھے، ان کی نماز ہم تن لطف محبت ہوتی تھی، ان کو دیکھ کر قدا یاد آتا تھا، اپنی زندگی ہی میں اپنی مغفرت کے کئی خواب دیکھے تھے۔

خداوند! انہیں تو نیت دسہ کہ ان کے نقش قدم پر چل کر ہم بھی تیری مغفرت کے سزاوار دستحق

ٹھہریں اور مرنے والے کو اپنی رضا و محبت کی بہشت عطا فرما، کہ وہ اسی کا طالب تھا اور عمر میں
 مرحوم کی سب سے بڑی کوشش یہ تھی کہ وہ چند مستعد طلبہ کو اپنے مذاق کے مطابق تیار کریں، چنانچہ
 کم از کم دو طالب علموں کی خاص طور سے انہوں نے دماغی تربیت کی، ہم سب کی دعا ہے کہ وہ
 مدرسہ اصلاح المسلمین (مدرسۃ الاصلاح، سرائے میر) کو سنبھال لیں، جو مرحوم کی سب سے
 بڑی مادی یادگار ہے، تفسیر کے اجزاء جو مکمل ہوں گے، ان کی اشاعت کی فکر کی جائے گی، مگر
 آہ! کہ اس ناقدر شناس دنیا میں ان جواہر ریزوں کی کون قدر کرے گا اور کون سرا یہ ہم پہنچا دینگا،
 رحمۃ اللہ علی ذالک الجسد (معارف دسمبر ۱۹۳۲ء)

(۳) مولانا سید ابوالاعلیٰ مودودی

مولانا سید ابوالاعلیٰ مودودی ترجمان القرآن جلد ۶ عدد ۶ کی اشاعت میں رقم طراز ہیں:
 "عام طور پر تسلیم کیا گیا ہے کہ متاخرین میں قرآن مجید کے فہم و تدبر کے لحاظ سے بہت کم لوگ
 اس مرتبے پر پہنچے ہیں جس پر اللہ تعالیٰ نے علامہ قرآنیؒ کو سرفراز فرمایا تھا، انہوں نے اپنی
 عمر کا بیشتر حصہ کلام اللہ کے معانی میں صرف کیا، اور عربی زبان میں ایک ایسی محققانہ تفسیر لکھی جس کی
 نظیر متقدمین کی تصنیفات میں بھی کم ملتی ہے۔"

جس نے مسلسل چالیس برس تک قرآن مجید کی خدمت کی، جس نے معارف قرآنی کی تحقیق میں
 سیاہ بالوں کو سفید کیا، جس کی تفسیروں سے عرب و عجم کے ہزاروں مسلمانوں میں تدبر فی القرآن کا ذوق
 پیدا ہوا، جس کی تحریروں کا ایک ایک لفظ گواہی دے رہا ہے کہ وہ قرآن کا عاشق ہے اور اس کے
 لفظ لفظ پر جاں نثار کرتا ہے۔"

علیہ اشارہ ہے مولانا اختر احسن صاحب اور مولانا امین احسن صاحب کی طرف (ع)

(۴) شیخ تقی الدین ہلالی

مجلتہ انبیاء لکھنؤ کے رجب ۱۳۵۲ھ کے شمارے میں علامہ فراہی کے سلسلہ میں شیخ تقی الدین ہلالی کے یہ تاثرات ہیں ملتے ہیں، یہ تاثرات ۱۷ رمضان ۱۳۴۲ھ کو لکھے گئے:

« علامہ حمید الدین صاحب کا ایک عربی دیوان ہے، جس کا کچھ حصہ میں نے خود ان سے سنا، بہت ہی فصیح و بلیغ اور دلپذیر، مسلمانوں کے حوصلوں کو بلند کرنے والا، ان کے اندر زندگی کی روح بکھپو دینے والا، جنگ طرابلس، جنگ عظیم اور انگریزوں کی اسلام دشمنی کا تذکرہ بہت ہی موثر انداز میں، علامہ عربی بولنے پر پوری طرح قادر ہیں، زبان انتہائی فصیح و بلیغ ہے، علامہ ہند تو کجا، علامہ عرب میں بھی ایسے قادر الکلام خال خال ہیں، ان کی عمر تقریباً ۷۰ سال ہے، انھوں نے ایک مدرسہ قائم کیا جس کا نام مدرسۃ الامتلاح رکھا ہے، اس میں اصلاً قرآن پاک کی تعلیم ہوتی ہے، جو ان کی عزیز ترین متاع ہے، میں نے خود ان کی زبان سے ان کی تفسیر کا خطبہ سنا، اسے سن کر میری آنکھیں ابل پڑیں، وہ مسئلہ فلانت کو خوب سمجھتے اور اس سے پوری دلچسپی رکھتے ہیں، اس کے سلسلہ میں ان کا ذہن بالکل صاف ہے، اہل ہند کے برعکس وہ اپنے اندر ایک اجتہادی شان رکھتے ہیں، فقہ و عقائد میں وہ بہت ہی وسیع اور بلند ہو کر سوچتے ہیں، وہ کسی مسلک کے پیرو نہیں، البتہ عبادات میں وہ فقہ حنفی کا بکاظر رکھتے ہیں، گندمی رنگ، خوبصورت اور وجیہ چہرہ، قد نکلتا ہوا، داڑھی گول اور نورانی، وہ انگریزی، عربی، فارسی اور اردو پر پورا عبور رکھتے ہیں، مختصر یہ کہ میں اب تک جن جن شخصیات سے ملا، علم و فضل کے لحاظ سے ان کو سب سے بلند پایا »

(۵) مولانا عبدالحی لکھنوی سابق ناظم ندوۃ العلماء

مولانا عبدالحی لکھنوی، نزہۃ الخواطر ج ۸، ص ۳۰-۳۱ پر علامہ فراہی کے سلسلہ میں لکھتے ہیں:

” وہ چوٹی کے علماء میں سے تھے، علوم ادبیہ سے پوری واقفیت رکھتے تھے، انشاء و ادب پر پورا عبور حاصل تھا، ادبار اور ادبی علوم سے انھیں بڑا لگاؤ تھا، فہم و فراست، ذکاوت و ذہانت، زہد و عفت، نیک نفسی اور بند عمتی کی وہ تصویر تھے، لایعنی باتوں سے بہت دور، اہل دنیا سے بالکل بے پردا، عربی علوم میں انھیں رسوخ حاصل تھا، بلاغت پر بڑی گہری نظر تھی، جاہلی و ادین اور عربی اسالیب کلام پر وہ حادی تھے، صحف سماویہ کا بڑا وسیع مطالعہ تھا، یہود و نصاریٰ کی کتابوں پر اچھی نظر تھی، ان کی ساری دیکھیوں اور عرق ریزیوں کا محور قرآن پاک تھا، وہ قرآن پاک پر غور و تدبر کرتے، اس کے بحر معانی میں غواصی کرتے، اس کے تمام اسالیب کو سمجھنے کی کوشش کرتے، ان کا عقیدہ تھا کہ پورا قرآن ایک مرتب و منظم کلام ہے، ساری آیات ایک دوسرے سے باہم مربوط ہیں، چنانچہ ان کی تفسیر نظام القرآن کا اصل الاصول یہی ہے۔“

(۶) مولانا گیلانی

علامہ مناظر احسن گیلانی فرماتے ہیں:

” دیوبند میں میرا قیام کچھ دن تو طالب علمی کی حیثیت سے رہا، اور کچھ دن مدرسہ کی ملازمت اور خدمت میں گذرے کہ اچانک مجھے مقادیر نے حیدرآباد پہنچا دیا، مولانا فراہی رحمۃ اللہ علیہ کی قرآن دانی کا شہرہ سن چکا تھا، خدا نے ان کی صحبت کی سعادت سے سرفراز فرمایا، اور قرآن کے چند جدید پہلو مجھ پر مولانا کی صحبت میں کھلے۔“

— (مشاہیر اہل علم کی محسن کتابیں، ص: ۵۰) —

پھر ”ہندوستان میں مسلمانوں کا نظام تعلیم و تربیت“ جلد دوم میں لکھتے ہیں:

”اسی طرح تفسیر قرآن کے سلسلہ میں ہندوستان کے بعض جدید کارنامے ایسے ہیں کہ کسی

دوسرے اسلامی ملک کی طرف سے مشکل ہی سے کوئی ایسی چیز پیش ہو سکتی ہے جسے ہم ہندوستان کے ان کارناموں کے مقابلہ میں قابل کا نظر قرار دے سکتے ہوں،

قرآن کا ایک بڑا عمیق اور گہرا علم جس پر اس وقت تک بہت کم کام ہوا ہے، وہ قرآنی آیات اور سورتوں کے باہمی ربط کا مسئلہ ہے، عجیب بات ہے کہ باوجود ہم ہونے کے اس وقت تک قرآن کے اس پہلو کی طرف بہت کم توجہ کی گئی ہے اور کوئی تفسیر اس خاص نقطہ نظر سے ایسی نہیں لکھی گئی جسے خصوصی حسن قبول اہل علم کے حلقوں میں حاصل ہوتا، اب سے پہلے اس سلسلہ میں جو چیز یعنی نویں صدی کی ابتدا میں پیش ہوئی، وہ ہندوستان کے ایک عالم حضرت شیخ علی المہامنی کا کارنامہ ہے، یعنی اپنی تفسیر تبصیر الرحمن نامی میں علامہ مہامنی نے قرآن کے اس پہلو پر بحث کرنے میں بڑی دقت نظر سے کام لیا ہے، اور ان کی تفسیر کی امتیازی صفت یہی شمار ہوتی ہے۔

مگر یہ تو پچھلے زمانے کی بات ہے، میں نے جیسا کہ عرض کیا، دلی الہی تجدید کے بعد ہندوستان نے اپنی نشاۃ ثانیہ میں جو کام اس سلسلہ میں انجام دیا ہے، میرا اشارہ حضرت الائنہ مولانا حمید الدین الفراء رحمۃ اللہ علیہ کی تفسیر "نظام القرآن" کی طرف ہے، جس میں علاوہ دوسری خوبیوں کے (یعنی قرآن اور بائبل کے تعلقات اور ادبی مباحث) سب سے بڑی اور مشترک خصوصیت مولانا کی اس تفسیر کے تمام حصوں میں یہی ہے، کہ انھوں نے آیات قرآنی میں ربط پیدا کرنے کی ایسی عدیم النظیر کوشش فرمائی ہے کہ بسا اوقات صرف آیات کے یہی روابط اس کی دلیل بن جاتے ہیں کہ یہ کتاب خدا کے سوا اور کسی کی طرف سے نہیں ہو سکتی۔

(ص : ۲۷۹ ، ۲۸۰) —

(۷) مولانا دریا بادی

مرحوم و مغفور مولانا عبد الماجد دریا بادی ارفروز حلی کے "صدق" میں لکھتے ہیں :

” علامہ حمید الدین فراہی اس دور میں علوم قرآنی کے لحاظ سے امام وقت تھے، وہ تفسیر قرآن میں ایک امتیازی درجہ رکھنے والے نہ صرف اپنے معاصرین اور متاخرین میں تھے، بلکہ کہنا چاہئے کہ تاریخ امت میں انھوں نے تفسیر کے بعض نئے اصول دریافت کئے، ان میں سب سے بڑا ان کا فلسفہ نظم قرآن ہے، یعنی ہر سورہ بجائے خود ایک مستقل منظم و مرتب کلام ہے، اور پھر اس طرح ہر سورہ اپنے مضمون کے لحاظ سے اپنی قبل والی اور بعد والی سورہ سے مربوط ہے۔ لکھ جانے کی جتنی ضرورت تھی، اس کے مساعد تو حالات نہ ہو سکے، پھر بھی عربی میں جتنا تحریر فرمائے وہ بھی اچھا خاصہ ذخیرہ ہے، خدمت قرآن کے مدعی تو بہت ہیں، لیکن مولانا اپنا وقت نظر، علم، فکر، حکیمانہ ذہن نگاہی، علم و فضل، تبحر ادبی اور تقویٰ و طہارت کے لحاظ سے اپنی آپ نظر تھے۔“

(۸) مولانا شروانی

نواب صدر یار جنگ مولانا حبیب الرحمن خاں شروانی نے علامہ فراہی رحمۃ اللہ علیہ کی وفات کے بعد مولانا سید سلیمان ندوی صاحب کی خدمت میں جو تعزیت نامہ ارسال فرمایا تھا، اس میں تحریر فرماتے ہیں:

” مجھ کو مولانا سے دیرینہ نیاز حاصل تھا، ابتدائی ملاقات کا ذریعہ علامہ شبلی مرحوم تھے، علی گڑھ کی پروفیسری کے زمانے میں تلاء پھر حیدرآباد میں..... علی گڑھ کے دور میں بھی تدبر قرآنی کا شغف جاری رہا، روزانہ ۳ بجے شب سے صبح کے ۹ بجے تک اس میں وقت صرف کرتے تھے۔“

(۹) شاہ معین الدین ندوی

مولانا شاہ معین الدین صاحب ندوی مرحوم لکھتے ہیں:

” مولانا حمید الدین فراہی ان علمائے کرام میں ہیں جنہوں نے اسلام، خصوصاً قرآن پاک کی خدمت کے لئے اپنی زندگیوں وقف کر دی تھیں، کلام مجید کے فہم اور مشکلات قرآنی کے حل میں اللہ تعالیٰ نے

ان کو خاص ملکہ عطار فرمایا تھا، اور اس حیثیت سے وہ اس دور کے صحیح معنوں میں ترجمان القرآن تھے

(۱۰) مولانا عبدالحق صاحب

مولانا عبدالحق صاحب بی، اے بکر پٹری انجمن ترقی اردو اپنے رسالہ اردو کی اشاعت جولائی ۱۹۳۶ء میں فرماتے ہیں،

”مولانا حمید الدین قرآن پاک کے والد و شیرای نہیں تھے، بلکہ اس کے نکات اور معانی جس طرح وہ سمجھتے تھے، شاید ہی کوئی دوسرا سمجھتا ہو، آخر عمر میں انھوں نے ساری توجہ ترتیب و نظام قرآن کی طرف مبذول کر دی تھی، جس سے ان کی دست نظر اور تحقیق و تدقیق کامل کا ثبوت ملتا ہے، یہ ان کی حادی عمر کی محنت اور کاوش کا نتیجہ تھا، انھوں نے قرآن مجید پر ہر پہلو سے غور کیا تھا، اور کوئی نکتہ ایسا نہیں تھا جو ان کی نظر سے بچا ہو۔“

(۱۱) اجمعیت

جمیعتہ علماء ہند کا ترجمان ”اجمعیۃ“ ۴ جولائی ۱۹۳۶ء کی اشاعت میں لکھتا ہے :

”مولانا حمید الدین فرمایا مرحوم و منقر ان مخصوص بزرگوں اور کتاب الہی کے عاشقوں میں سے ایک تھے جن پر جناب الہی سے فہم قرآن کی راہیں کشادہ ہوئیں اور سعادت انہی نے جن کو قرآن کریم کے اسرار و حکم کا عارف کامل بنایا، مرحوم نہ صرف اللہ کی پاک اور دلروشن کتاب کے عاشق ہی تھے، بلکہ عربی زبان، عربی ادبیات اور عربی علوم و آداب کے ایک زبردست اور فقیہ المثال عالم بھی تھے، آپ نے قرآن کریم کا مطالعہ یونان کے ناپاک فلسفہ کی عینک لگا کر نہیں، بلکہ اس روشنی کی مدد سے کیا جو مخصوص بندوں کو مبدیاً فیاض سے عطا کی جاتی ہے، اور جس کی مدد سے قرآن کو قرآن ہی کے ذریعہ سمجھنے کا ملکہ حاصل ہو جاتا ہے، مرحوم کی علمی قابلیت اور معرفت کتاب الہی کے

متعلق دنیائے اسلام کا متفقہ فیصلہ ہے کہ وہ اپنی فکری صلاحیت، اجتہادی بصیرت اور قرآن کی معرفت میں اپنا نظیر نہیں رکھتے تھے، بلاشبہ مرحوم کی بے پناہ قابلیت کا اندازہ ان کی قرآنی تفصیلات اور اجزائے تفسیر سے لگایا جاسکتا ہے، اور معلوم کیا جاسکتا ہے کہ مرحوم کی نسبت جو کہا گیا وہ شاید مبالغہ سے قطعاً پاک ہے۔

مرحوم کی علمی اور قرآنی قابلیت کے جو معترف آج بقید حیات ہیں، ان میں حضرت مولانا ابوالکلام آزاد اور علامہ سید سلیمان ندوی خاص طور پر قابل ذکر ہیں، مرحوم علامہ شبلی ان کی استعداد قرآنی سے تاحیات بہرہ اندوز ہوتے رہے اور عرب کے جید اور مفکر علماء اب تک ان کی بے نظیر تصنیف "امعان فی اقسام القرآن" کو حیرت اور استحسان کی نگاہوں سے دیکھ رہے ہیں، اللہ تعالیٰ خدمت قرآن کی برکت سے مرحوم پر رحمت و مغفرت کے پھول برسائے، اور ان کے علوم و اجتہادات سے مسلمانوں کو بہرہ ور ہونے کی توفیق دے۔"

(۱۲) فاران

رسالہ فاران بجنور اپریل ۱۹۳۶ء کی اشاعت میں لکھتا ہے:

"علامہ فراہی مرحوم ان مخصوص لوگوں میں تھے، جن پر فہم قرآن کی راہیں کشادہ ہوئیں اور جن کو کتاب الہی کے مزاج میں دخل حاصل کرنے کی سعادت حاصل ہوئی، بلاشبہ موجودہ دور میں دنیا اسلام کے اندر قرآن کا ماہر مرحوم سے بڑھ کر اور کوئی نہیں گذرا، آپ کو عربی زبان پر پوری بصیرت اور کتاب الہی کے فہم میں ذہنی بلوغ اور علمی کمال حاصل تھا، یہی وجہ ہے کہ آپ کا انداز بیان مجتہدانہ، تحقیق نہایت گہری اور مدبرانہ، اور اسلوب بیان نہایت دلکش اور عالمانہ ہے۔"

یہاں ان ساری تحریروں کا احاطہ مقصود نہیں، یہ چند خاص خاص لوگوں کے تاثرات ہیں جن سے انی اندازہ لگایا جاسکتا ہے کہ مولانا کو قرآن پاک سے کیسا والہانہ لگاؤ تھا، اور اس کے نتیجے میں ان کے

رب کریم نے انہیں کتنا نوازا تھا اور اس خزانہ علم و حکمت سے کس طرح بہرہ مند فرمایا تھا۔

مبالغہ نہیں، حقیقت ہے

ایک عام قاری کو شاید گمان ہو کہ ان تحریروں میں کچھ مبالغہ سے کام لیا گیا ہے، مگر وہ لوگ جو قرآن پاک کا ذوق رکھتے ہیں، اور تحفوں نے امام موصوف کی گراں قدر تفسیروں کا مطالعہ کیا ہے، انہیں کچھ بھی تعجب نہیں ہوگا، اگر میں یہ کہوں کہ یہ تحریریں بھی مولانا کی مکمل تصویر ہمارے سامنے نہیں لائیں، مولانا کے معاصرین نے ان کے بارے میں جن تاثرات اور احساسات کا اظہار کیا ہے، ان کے اندر انہوں نے بڑی احتیاط سے کام لیا ہے، انہوں نے اپنی تحریروں میں غلو سے کام نہیں لیا ہے، بلکہ وہ کم سے کم اعتراف ہے جو امام موصوف کے بارے میں کیا جاسکتا ہے، ورنہ وہ اس سے بہت آگے تھے، وہ نہ صرف وقت کے امام تفسیر تھے، بلکہ وہ گذشتہ تمام مفسرین کے سرخیل تھے۔

علامہ شبلی کی مبارکباد

یہ تہنہ ہماری رائے نہیں، بلکہ ملک کے بالغ نظریں علم کا بھی یہی تاثر ہے، علامہ شبلی نعمانی کو جب امام فراہی کا گراں قدر رسالہ تفسیر سورہ ابی لہب موصول ہوا، تو انہوں نے ان کی کوششوں کو سراہتے ہوئے اور ان کی تحقیقات کی داد دیتے ہوئے لکھا:

”تفسیر ابی لہب اور جہرۃ البلاغہ کے اجزا بغور دیکھے، تفسیر پر تم کو مبارکباد دیتا ہوں، تمام مسلمانوں کو تمہارا ممنون ہونا چاہئے“

— (مکاتیب شبلی جلد دوم) —

مولانا سید سلیمان ندوی کا اعتراف

اسی طرح علامہ سید سلیمان ندوی امام موصوف کے گراں قدر رسالہ ”اقسام القرآن“ کا ذکر کرتے ہوئے

رقم فرماتے ہیں :

” علی گڑھ کے قیام ہی کے زمانہ میں مولانا حمید الدین فراہی صاحب نے اقسام القرآن لکھی یعنی اس مشکل کا حل فرمایا کہ خدا نے قرآن مجید میں قسمیں کیوں کھائی ہیں ؟ اس سوال کے جواب میں سب سے پہلے امام رازی نے تفسیر کبیر میں جستہ جستہ فقرے لکھے تھے، پھر ابن قیم نے التبیان فی اقسام القرآن لکھی، مگر مولانا حمید الدین صاحب کی تحقیقات نے اپنی الگ شاہراہ نکالی اور حقیقت یہ ہے کہ اس بارے میں انھوں نے ایسی داد تحقیق دی کہ تیرہ سو برس میں اسلام میں کسی نے نہیں دی مولانا شبلی مرحوم نے ان کے اس رسالے کا خلاصہ نہایت خوشی کے ساتھ ”اندوہ“ اپریل ۱۹۰۶ء میں شائع کیا اور عربی رسالہ اقسام القرآن کے نام سے الگ شائع کیا، اس کے بعد اس رسالہ کو مزید تحقیقات سے مؤید کر کے امان فی اقسام القرآن کے نام سے علی گڑھ میں چھپوایا، اس وقت سے لیکر آج تک مختلف مدعیان تحقیق نے اقسام القرآن پر جو کچھ لکھا ہے، وہ تمام تر مولانا کے خوان علم کی ذلہ ربانی ہے“

مولانا مودودی کا اعتراف

اسی رسالہ اقسام القرآن کے سلسلہ میں مولانا مودودی کے درج ذیل تاثرات ہمارے سامنے آتے ہیں :

”یہ مولانا کے عربی رسالہ ”امان فی اقسام القرآن“ کا ترجمہ ہے، اس میں مولانا نے قرآن مجید کی قسموں بہترین محققانہ بحث کر کے کتاب الہی کے ان تمام مقامات کو سمجھنے کے لئے ایک کلید فراہم کر دی ہے، جہاں اللہ تعالیٰ نے قسم کو بیان مدعا کا ذریعہ بنایا ہے، اگرچہ اس میں ان سب آیات کی تفسیر نہیں کی گئی ہے، جو قسم پر مشتمل ہیں، مگر جو اصولی بحث مولانا نے کی ہے، وہ ان تمام مشکلات کو دور کر دیتی ہے جو اس نوع کی آیات میں عموماً قرآن کا مطالعہ کرنے والوں کو پیش آتی ہیں، فی الواقع قرآن کی خدمت کے سلسلہ میں جو چند بڑے کارنامے مصنف مرحوم سے انجام پائے ہیں، یہ رسالہ بھی انہی میں شمار کئے جانے کے لائق ہے، ان سے پہلے کسی نے اقسام القرآن کی گتھی کو اس خوبی کے ساتھ نہ سلجھایا تھا۔“ (ترجمان القرآن ج ۱۹ عدد ۴، ۵، ۶)۔

علامہ رشید رضا کی تقریظ

اس کے بعد اگست ۱۹۰۶ء میں اقسام القرآن کے علاوہ سورہ ابی لہب اور سورہ قیامہ کی تفسیریں چھپیں اور اہل علم نے ان کو بڑی قدر کی نگاہ سے دیکھا، علامہ سید رشید رضا صاحب المنار مصر جو خود تفسیر لکھ رہے تھے، انھوں نے ان پر مداحانہ اور متعرفانہ تقریظ لکھی اور تحسین کی۔

علامہ سید سلیمان ندوی کی بے پناہ عقیدت

امام فراہی کی معرکہ الآراء تصنیف "امعان فی اقسام القرآن" کا جو ایڈیشن مصر سے شائع ہوا تھا، اس ایڈیشن کے آخر میں علامہ سید سلیمان ندوی کے قلم سے امام فراہی اور ان کے بیش قیمت علمی کارناموں کا ایک سرسری تعارف بھی شامل تھا، اسی تعارف میں سید صاحب ایک جگہ لکھتے ہیں:

«مولانا حمید الدین فراہی رحمۃ اللہ علیہ دارالمصنفین کی مجلس اعلیٰ کے صدر تھے، دارالمصنفین کی بنیاد مولانا کے ماموں زاد بھائی علامہ شبلی نعمانی کی یادگار کے طور پر رکھی گئی تھی، اس کی تاسیس میں مولانا کا بھی ہاتھ تھا، مولانا فرصت کے اوقات میں زیادہ تر تصنیف و تالیف میں مصروف رہتے یا قرآن پاک کے مطالعہ اور اس پر غور و تدبر میں مہمک ہوتے، یا تلاذہ کو فیض پہنچانے میں مشغول رہتے، چنانچہ وہ قرآنی علوم و معارف کے اتنے لعل و گہر بکھیر گئے کہ قدامت کے ہاں اس کی مثال نہیں ملتی، قدر دانوں کو انھوں نے ایسے ایسے اسرار حکمت سکھائے، اور ان پر ایسے ایسے قرآنی نکات کھولے کہ پیش رو مغرب کے ہاں ان کے کہیں تذکرے نہیں ملتے، تفسیر کے دفتر ان سے خالی نظر آتے ہیں»

سید صاحب مزید فرماتے ہیں:

«مولانا فراہی تدبیر قرآن اور تعلیم قرآن کے لئے بالکل فارغ ہو گئے تھے، وہ کتاب الہی پر ہر پہلو سے غور کرتے، وہ ہر زاویہ سے قرآن کے علوم و معارف اور اس کے اسرار و حکم کا سراغ لگاتے

انہوں نے عمر کی نہ جانے کتنی بہاریں ای جہن معرنت میں گزار دیں، وہ برسوں اس چمن کے لالہ و گل اور سوسن دسترن سے اپنے
 دامن بھرتے ہے چنانچہ انہیں وہ چیز میں نظر آئیں جو دوسروں کو نظر نہ آئیں انہوں نے ایسی ایسی تجلیاں دکھیں جن کو دوسرے
 مفسرین کی نگاہیں چوک گئیں مفسرین جن گتھیوں کو بچانے سے عاجز رہ گئے تھے مولانا کے ناخن حکمت نے وہ گتھیاں سلجھا دیں جو گرہیں
 نہ کھل سکتیں مولانا نے وہ گریں کھول دیں جو مباحث اب تک تشہہ تحقیق تھے مولانا نے ان کے سلسلہ میں واہ تحقیق دی مولانا کے
 سینہ میں قرآنی علوم کے چشمے ابلتے زبان علم قرآن کی گہرائشی کرتی اور قرآنی مشکلات کی گریں کھولتا، تاہم وہیں مولانا کی یہی
 کیفیت رہی، یہاں تک کہ انہوں نے جان جان آفریں کے حوالہ کر دی۔“

سید صاحب نے امام فراہی کے بارے میں جن تاثرات کا اظہار کیا ہے، ابتداً ہم اسے مبالغہ یا ان کے حسن عقیدت کا کرشمہ سمجھتے
 مگر جب ہم نے براہ راست امام موصوف کی تفاسیر اور قرآنی علوم سے متعلق ان کی دوسری تصنیفات کا مطالعہ کیا تو ہمیں تسلیم کرنا پڑا کہ
 سید صاحب نے امام موصوف کے بارے میں اپنے جن تاثرات کا اظہار فرمایا ہے ان میں ذرا بھی مبالغہ آرائی سے کام نہیں لیا ہے، جو
 صاحب نظر بھی مولانا کی تصانیف و تفاسیر کا بغور مطالعہ کرے گا، وہ سید صاحب کی اس رائے سے اتفاق کرنے پر مجبور ہو جائے گا۔

امام فراہیؒ کا خلق القرآن کی تصویر تھے

بلاشبہ امام فراہیؒ کا خلق القرآن کی سچی تصویر تھے، ان کے اندر قرآن پاک کا نورِ حکمت اس طرح سرایت کر گیا
 اس کی ضیا پاشیوں سے ان کا دل و دماغ اس طرح منور ہو گیا تھا کہ اب وہ جو کچھ سوچتے، قرآن پاک کی راہِ روشنی میں سوچتے
 جو کچھ لکھتے، قرآن پاک کے ہی آئینہ میں لکھتے، وہ قرآن پاک کی ہی وسعتوں میں پرداز کرتے، اس کی پہلیوں میں غوطے
 لگاتے، اسی کے چشمے سے سیراب ہوتے، اسی کی جنت میں سیر کرتے اور اسی کے موتیوں سے اپنے دامن بھرتے، گفتار
 میں اگر دار میں، فکر اور تحقیق میں بس اسی کا جلوہ ہوتا، انہوں نے صحیح معنوں میں قرآن پاک کو وہ مقام دیا تھا جس مقام کا وہ
 مستحق تھا، کچھ بھی دیکھنا ہوتا تو قرآن پاک ہی کی روشنی میں دیکھتے، علم و تحقیق کے جس کوچہ میں بھی قدم رکھتے ان کے ہاتھ میں
 یہی تندی ہوتی اور قدیم و جدید کا بہترین سنگم تھے، علوم قدیمہ ہوں یا علوم جدیدہ سب کا انہوں نے مطالعہ کیا، مگر جس واہی میں عینی قدم
 رکھا قرآن پاک چرغ ان کے ہاتھ میں تھا قرآن پاک ہی ان کا رہبر اور رہی ان کا محور تھا انہوں نے خود قرآن پاک کا مطالعہ بھی قرآن پاک کی روشنی میں

اس کی تفسیر و تاویل کے لئے جو اصول اپنائے وہ قرآن پاک سے ہی ماخوذ تھے، انھیں جس طرح پختہ سے بے پناہ محبت تھی اسی طرح اس کے رسول اور رسول کے لائے ہوئے کلام سے بھی بے پناہ محبت تھی۔ قرآن پاک ان کی محبوب ترین کتاب تھی، مختلف مواقع پر تم دوسرے ارباب تفسیر کو دیکھو گے کہ وہ کہتے ہیں "یہ لفظ قرآن پاک میں زائد ہے" اور یہ کہہ کر وہ بے تکلف آگے بڑھ جاتے ہیں، مگر یہاں تم اس کے برعکس پاؤ گے، کلام الہی کی حکمت و عظمت اس کی فصاحت و بلاغت، اس کے حسن و جمال اس کی رعنائی و دلآویزی سے مولانا اس درجہ مسحور ہیں کہ وہ اس کے ایک ایک لفظ پر غور کرتے، اس میں اترتے، اس کی روح کو سمجھتے اور اس کی بلاغتوں کو بے نقاب کرنے کی کوشش کرتے، وہ قرآن پاک کے کسی ایک ٹوٹے کو بھی زائد تصور کرنے کے لئے کبھی آمادہ نہ ہو سکے، وہ قرآن پاک کے ایک ایک لفظ سے عشق رکھتے، اس کی ایک ایک ادا سے ملاحظہ ہوتے، اس کے ایک ایک انداز اور ایک ایک اسلوب کی حکمتوں کو دریافت کرتے، تم صبح کو ہوا خوری کے لئے نکلتے ہو، چمن زاروں اور مرغزاروں میں قدم رکھتے مگر تم وہاں ٹھہرتے نہیں، چمن کے کتنے ہی شہزادے اور شہزادیاں اپنا سنگار کر کے اس انتظار میں کہ رہتی ہیں کہ کوئی دلدادہ حسن و ادا آئے اور ان کے حسن کا نظارہ کرے، وہ ہر آنے والے کو دور ہی سے دعوت نظارہ دیتی ہیں، مگر تم اپنا ایک راستہ پکڑے ہوئے بے گانگی سے گذر جاتے ہو، چمن کی دریا شاہ اس بے اتفاقی پر ایک حسرت بھری نظر ڈالتی اور تمہاری بے ذوقی پر سرپیٹ کر رہ جاتی ہیں، تقریباً کیفیت ہمارے مفسرین کی بھج رہی ہے، قرآن پاک جو سراسر علم و حکمت کا ایک چمن ہے، ہمارے مفسر اس میں داخل ہوتے ہیں۔ مگر ان کے اس چمن میں داخل ہونے اور اس سے نکلنے کی بالکل وہی کیفیت ہوتی ہے جو کیفیت صبح کو ہوا خوری کو وقت تمہاری ہوتی ہے، مولانا کی کیفیت اس سے بالکل مختلف ہے۔

ان کا کہنا تھا کہ

چو بو در غنچہ پچیدہ مگر
خرد بد ہوش و دل خواہیدہ مگر

چو نرگس این چمن نادیدہ مگر
ترا حق دیدہ روشن ترے داد

سچن میں داخل ہوتے تو اس سے نکلنے کا نام نہ لیتے، وہ گھنٹوں اور پہروں اس کی سیر میں مصروف
تے، وہ باد صبا کی طرح ایک ایک لارہ و گل تک پہنچتے اور اس کو پیار کرتے، وہ بیل کی طرح ایک ایک
رخ گل پر بیٹھے اور صحبت گل سے مخلوط ہوتے، وہ ایک بھیک کی شہ کی مکھی کی طرح ایک ایک پتی اور ایک ایک
بھڑکی کا رس چوستے اور اس سے لذت گیر ہوتے، وہ عیارات کو دو بجے اس چمن میں داخل ہو جاتے اور
اس سے نکلنے نکلنے دن کے نو بج جاتے اور گویا زبان حال سے کہہ رہے ہوتے۔

چو میرم باصبا خاکنم میامیز : کہ جز طوف گلاں کارے ندانم
وہ محض الحفاظ کی توہمی تفتیق جلوں کی نحوئی ترکیب اور آہتوں کے ظاہری مہوم پر قناعت نہ کرتے
وہ ظہر القرآن کے ساتھ ساتھ بطن القرآن کا بھی سراغ لگاتے۔

ہر قطرہ دریا میں دریا کی ہے گہرائی

چنانچہ ان کا تاثر تھا کہ اللہ تعالیٰ نے ایک ایک آیت کی تہ میں علم و حکمت کے بیشمار خزانے رکھ دیے
ہیں، ان کا عقیدہ تھا کہ قرآن پاک کی ہر آیت علوم و معارف کا گنجینہ ہے، ہر چھوٹی سی چھوٹی سورہ گویا ایک
ایسا کوزہ ہے جس میں علوم و معارف اور اسرار و حکم کا ایک دریا موج زن ہے، یہی وجہ ہے کہ ایک طالب
قرآن کو ان کے ہاں وہ سب کچھ مل جاتا ہے جس کا وہ آرزو مند ہوتا ہے، اتنا ہی نہیں، اس کو وہاں وہ
کچھ مل جاتا ہے، جو اس کے تصور میں بھی نہیں ہوتا، ذہن میں قرآن پاک سے متعلق جتنے بھی سوالات
ابھرتے ہیں، جن میں سے کچھ کام نے پچھلے صفحات میں ذکر کیا، ان سب کے تشفی بخش جوابات یہاں
مل جاتے ہیں۔

عرب صیغی خود دار اور صاحب نخوت و حمیت قوم نے اپنی ساری مفاہمتوں کے باوجود قرآن پاک
کے اعجاز بیان اور بلاغت کلام کے آگے کیوں کر گھٹنے ٹیک دئے، البتہ جیسا قادر الکلام اور پرگو شاعر کہ
جس کے ایک شعر پر سوق عکاظ میں تمام شعرائے وقت نے سجدہ کیا، اور بعد میں فرزدق نے اس کا

ایک شعر سنا تو بے اختیار سجدے میں گر گیا، لوگوں نے پوچھا: یہ کیا ابو فراس؟ اس نے جواب دیا: "تم بس یہ جانتے ہو کہ قرآن پاک میں سجدہ کہاں کرنا چاہئے اور میں یہ جانتا ہوں کہ کون سے اشعار سجدے کے لائق ہوتے ہیں، اور کن اشعار پر سجدہ کرنا چاہئے!"

(انتم تعرفون سجدة القرآن وانا اعرف سجدة الشعر)

بعد میں یہی لبید جب مسلمان ہو جاتے ہیں اور قرآن پاک کی آیتیں سنتے ہیں تو ہمیشہ کے لئے ان کی زبان بند ہو جاتی ہے، وہ شاعر جو تمام عرب شعراء کا مسجود اوقت کا ملک الشعر اور عربی فصاحت و بلاغت کا مظہر کامل تھا، اس کے یوں ترک شعر پر لوگوں کو سخت تعجب ہوا، کسی نے پوچھا: اب آپ شعر نہیں کہتے؟ انھوں نے جواب دیا: کیا قرآن جیسی چیز مل جانے کے بعد بھی؟ اور بعض روایات میں ہے: کیا سورہ کوثر جیسی سورہ مل جانے کے بعد بھی؟

تفسیر سورہ کوثر

قرآن پاک کی تمام سورتوں میں یا سورہ کوثر کی تین چھوٹی چھوٹی آیتوں میں وہ کیا اعجاز اور وہ کیا سحر تھا وہ کون سی لطافت و بلاغت تھی جس نے لبید جیسے عظیم شاعر کی زبان بند کر دی، اس کا راز اگر جاننا چاہو، تو امام فراہی کی تفسیر سورہ کوثر کے علاوہ اور کہاں تمہیں اس کا راز معلوم ہو سکے گا؟ چھوٹی سی ایک سطر کی سورہ ہے، مگر اس کی تفسیر کرتے ہوئے مولانا نے صددرجہ اختصار پسندی کے باوجود ۱۲۰ صفحات لکھ ڈالے اس میں علم و حکمت کے ایسے ایسے گوشے بے نقاب کئے کہ کوئی بھی قاری قرآن پاک کے اعجاز بیان کو تسلیم کرنے پر مجبور ہو جائے، وہ یہ تسلیم کرنے پر مجبور ہو جائے کہ واقعی اللہ تعالیٰ نے کوزے میں دریا یا سورہ میں سمندر سمودے ہیں، بلاشبہ سے

ہر قطرہ دریا میں دریا کی ہے گہرائی

تفسیر سورہ عصر

حضرت امام شافعی سے روایت ہے، انھوں نے فرمایا: "اگر صرف سورہ عصر ہی نازل ہوئی ہوتی"

تو بھی کافی تھی۔ سورہ عصر بھی صرف تین آیتوں کی سورہ ہے، مگر وہ بھی شہر معانی ہے، اس کی اہمیت اور جامعیت کا اندازہ لگاؤ کہ امام شافعیؒ کی نکتہ رس نگاہوں کو اس میں علم و حکمت کی پوری ایک دنیا نظر آرہی ہے وہ فرماتے ہیں: اگر تنہا سورہ عصر ہی نازل ہوتی ہوتی تو بھی کافی تھی۔ اس سورہ کے اندر کیا حاسن ہیں؟ اس کے اندر کیا امتیاز اور کیسا اعجاز ہے؟ اگر تم یہ جاننا چاہو تو کیا علامہ فراہیؒ کی تفسیر سورہ عصر کے علاوہ بھی کہیں تمہیں اس کا جواب مل سکتا ہے؟ ساری تفاسیر کھنگال ڈالو، اور پھر اس تفسیر کو دیکھو، تم پر خود ہی اس تفسیر کی خصوصیت اور اس کی قدر و قیمت آشکارا ہو جائے گی۔

تفسیر سورہ فاتحہ

یہ سورہ فاتحہ، جو تم ہر نماز میں پڑھتے ہو، اس کی اہمیت اور فضیلت کے سلسلہ میں بہت سی حدیثیں اور سلف کے بہت سے اقوال ملتے ہیں، احادیث میں آتا ہے کہ اس سورہ کے بغیر نماز ہی ناقص رہتی ہے اور اسی لئے فقہ حنفی میں نماز کے اندر اس کی قرأت کو واجب اور فقہ شافعی میں اس کی قرأت کو فرض قرار دیا گیا ہے، حضرت سفیان بن عیینہ فرماتے ہیں: سورہ فاتحہ نماز کو پوری کرنے والی ہے، کیونکہ یہ علم کو پورا کرنے والی ہے۔ اسی طرح بعض اہل نظر کے بارے میں آتا ہے کہ انہوں نے فرمایا: سورہ فاتحہ قرآن پاک کا خلاصہ اور اس کا دیا چہ ہے۔ یا سورہ فاتحہ قرآن پاک کی روح اور قرآنی مضامین کا عطر ہے۔ اس قسم کے متعدد اقوال ملتے ہیں، جن سے اس سورہ کی اہمیت پر روشنی پڑتی ہے، خود اللہ تعالیٰ نے اپنی کتاب حکیم کی سب سے پہلی سورہ اسے قرار دیا، یہی بات اس کی اہمیت اور جامعیت کی واضح دلیل ہے، ایک طالب قرآن کے ذہن میں فطری طور پر یہ سوال پیدا ہوتا ہے کہ اس سادہ سہی سورہ کے اندر وہ کون سے رموز بیان ہوئے ہیں جن کی بنیاد پر یہ ایک شہرستان معانی اور علم و حکمت کا ایک گنجینہ بے بہا قرار پائی، اس نکتہ کو اگر تم سمجھنا چاہو تو امام فراہیؒ کی تفسیر سورہ فاتحہ کے علاوہ اور کون تمہیں یہ نکتہ سمجھا سکے گا؟ تم بقیہ تمام تفسیروں کو دیکھ ڈالو، دیکھو، ان سے تمہاری تشنگی

دور ہوتی ہے؟ پھر امام فراہیؒ کی ناتمام تفسیر سورہ فاتحہ کو دیکھو اور اپنے ذہن کا جائزہ لو، کیا ایسا نہیں ہے کہ تمہارا دامن شوق علم و حکمت کے ایسے ایسے گراں قدر موتیوں سے مالا مال ہو گیا، جن کا تم پہلے تصور بھی نہیں کر سکتے تھے، اعجاز بیان اور بلاغت کلام کے ایسے ایسے گوشے تمہارے سامنے آگئے، جن سے تم بالکل بے خبر تھے۔

چند اصولی مباحث

یہ مولانا کے کسی ایک دور رسالے کا حال نہیں، جتنی سورتوں کی بھی تفسیریں مولانا نے لکھی ہیں، یا قرآنی مضامین پر جتنی بھی اصولی بحثیں کی ہیں، ان سب کی یہی کیفیت ہے، صاف محسوس ہوتا ہے کہ جیسے قرآن پاک کا کوئی محرم اسرار ہے، جو پورے اطمینان قلب اور شرح صدر کے ساتھ کتاب الہی کے اسرار مرتبہ کو بے نقاب کر رہا ہے، مولانا کے جس رسالے کو بھی تم ہاتھ میں لو گے، اسے حشو و زوائد اور لا طائل بحثوں سے بالکل پاک پاؤ گے، کتاب کے اندر جتنی بھی بحثیں ہوں گی، انتہائی قیمتی اور مفید ہوں گی، نہایت ٹھوس مستحکم اور علمی دلائل پر مشتمل ہوں گی، یہاں اس مختصر سے رسالے میں ان تمام رسالوں کا تفصیلی تعارف کرانا ممکن نہیں، لہذا ہم انہی اشارات پر اکتفا کرتے ہیں، اہل ذوق خود دائرہ حمید یہ، مدرستہ الاصلاح سربراہیہ اعظم گڈ ٹھوسے ان رسالوں کو حاصل کر کے ان کا مطالعہ کریں، بعد میں اگر موقع ملا اور حالات سازگار رہے، تو ان شارائید ہم مولانا کے اس عظیم تجدیدی کارنامہ کا تفصیل سے جائزہ لیں گے، البتہ اس چھوٹے سے رسالے میں اگر ہم امام فراہیؒ کی تفاسیر پر تفصیلی گفتگو نہیں کر سکتے تو کم از کم اتنا ضرور سمجھتے ہیں کہ انہوں نے تفسیر سے متعلق جو کچھ اصولی بحثیں کی ہیں، ان میں سے چند مباحث سے آپ کو روشناس کرا دیں، کہ ان مباحث کی روشنی میں تفاسیر فراہیؒ کی خصوصیت اور قدر و قیمت کا کسی حد تک اندازہ لگایا جاسکے، استاد امام فراہیؒ کی اصل تفسیر عربی زبان میں ہے، ہم اس کے کچھ اقتباسات یہاں اردو میں نقل کرتے ہیں:

تفسیری روایات کی حیثیت

مقدمہ تفسیر کے صفحہ ۲۰ پر اسٹا ذامام رقمطراز ہیں:

”پہلی چیز جو قرآن کی تفسیر میں مرجع کا کام دے سکتی ہے، وہ خود قرآن ہے، اس کے بعد نبی صلی اللہ علیہ وسلم اور آپ کے اصحاب کا جہم ہے، پس میں اللہ تعالیٰ کا شکر ادا کرتا ہوں کہ مجھے ب سے زیادہ پسند وہی تفسیر ہے جو پیغمبر صلی اللہ علیہ وسلم اور صحابہ رضی اللہ عنہم سے منقول ہو۔ بعض علمائے اپنی کتابوں کی بنا روایات پر رکھی ہے، مثلاً ابن جریر طبری، ان کی تفسیر کے متعلق عام خیال یہ ہے کہ اس کے مثل کوئی اور تفسیر نہیں لکھی گئی، لیکن اس میں اکثر حدیثیں ضعیف ہیں، مرفوع احادیث کا حصہ اس میں بہت تھوڑا ہے، انھوں نے دراصل اہل تادیل کے اقوال تمام اختلافات کے ساتھ جمع کر دئے ہیں، میں یہ یقین رکھتا ہوں کہ صحیح احادیث میں اور قرآن میں کوئی تعارض نہیں ہے، تاہم میں روایات کو بطور اصل نہیں، بلکہ بطور تائید کے پیش کیا کرتا ہوں، پہلے ایک آیت کی تادیل اس کی ہم معنی دوسری آیات سے کرتا ہوں، اس کے بعد بتعاس و متعلق صحیح احادیث کا ذکر کرتا ہوں، تاکہ نہ تو ان منکرین ہی کو کسی اعتراض کا موقع ملے جنہوں نے قرآن کو پس پشت ڈال رکھا ہے اور نہ وہ محدثین ہی کوئی اعتراض اٹھا سکیں جو ہمارے سراپسی چیزیں تھوڑے ہیں جن کی قرآن میں کوئی اصل نہیں ہے، مقصود یہ ہے کہ یہ کتاب مسلمانوں کے تمام فرقوں کے درمیان ایک حجت قاطع اور ایک مرکز جامع کی حیثیت سے کام دے سکے“

شان نزول

پھر آگے چل کر اسی کتاب کے صفحہ ۲۶ پر رقمطراز ہیں:

”اگر تم طمانیت اور یقین کے طالب ہو تو شان نزول کی تلاش میں سررشتہ نظم کو ہرگز ہاتھ سے

نہ چھوڑنا، ورنہ تمھاری مثال صحرا کے اس مسافر کی ہو جائے گی جو اندھیری رات میں ایک چوراہے پر پہنچ گیا ہو اور نہیں جانتا کہ اب کدھر جائے، شان نزول خود قرآن کے اندر سے اخذ کرنی چاہیے اور احادیث و روایات کے ذخیرے میں سے صرف وہ چیزیں لینی چاہئیں جو نظم قرآن کی تائید کریں نہ کہ اس کے تمام نظام کو درہم برہم کر دیں، پھر سب سے زیادہ لائق اہتمام وہ شان نزول ہے جو خود نظم قرآن سے مترشح ہو رہی ہو، اس کو پوری مضبوطی سے پکڑو، کیونکہ جب کوئی حکم عام کسی خاص حالت و صورت میں نافذ ہوتا ہے تو وہ حالت و صورت اس حکم کی علت و حکمت کی طرف اشارہ کرتی ہے۔

اصل اور فرع

آگے چل کر اسی کتاب کے صفحہ ۲۸ پر فرماتے ہیں:

”بعض آقا اصل و اساس کی حیثیت رکھتے ہیں اور بعض فرع کی، اصل و اساس کی حیثیت تو صرف قرآن کو حاصل ہے، اس کے علاوہ کسی چیز کو یہ حیثیت حاصل نہیں ہے، باقی فرع کی حیثیت میں ہیں: (۱) احادیث (۲) قوموں کے ثابت شدہ اور متفق علیہ حالات (۳) گذشتہ انبیاء کے صحیفے جو محفوظ ہیں۔“

اگر احادیث، تاریخ اور قدیم صحیفوں میں ظن و شبہہ کو دخل نہ ہوتا تو ہم ان کو فرع کے درجہ میں نہ رکھتے، بلکہ سب کی حیثیت اصل کی قرار پاتی اور سب بلا اختلاف ایک دوسرے کی تائید کرتے، پس جو شخص قرآن مجید کو سمجھنا چاہتا ہے، اس کے لئے ضروری ہے کہ وہ روایات کے ذخیرے میں سے ان روایات کو نہ لے جو اصل کو ڈھانے والی ہوں، بعض روایتیں ایسی ہیں کہ اگر ان کی تائید نہ کی جائے تو ان کی زور براہ راست اصل پر پڑتی ہے، اور ان سے سلسلہ نظم درہم برہم ہوتا ہے، لیکن تعجب کی بات ہے کہ بہت سے لوگ آیت کی تائید تو کر ڈالتے ہیں، لیکن

روایت کی تاویل کی جرات نہیں کرتے بلکہ بسا اوقات نہ صرف آیت کی تاویل ہی پر بس نہیں کرتے، بلکہ اس کے نظام کی بھی قطع و برید کر ڈالتے ہیں، حالانکہ جب اصل و فرع میں تقابض ہو تو کاٹنے کی چیز فرع ہے، نہ کہ اصل۔

اور سب سے زیادہ تعجب ان لوگوں پر ہے جو ایسی روایتیں تک قبول کر لیتے ہیں جو انصاف و قرآن کی تکذیب کرتی ہیں، مثلاً حضرت ابراہیم علیہ السلام کے جھوٹ بولنے کی روایات یا آنحضرت صلی اللہ علیہ وسلم کے خلاف وحی قرآن پڑھ دینے کی روایت، اس طرح کی روایات کے بارے میں مسلم کہ نہایت محتاط ہونا چاہئے، صرف وہ روایتیں قبول کرنی چاہئیں جو قرآن کی تصدیق و تائید کریں

خبر متواتر بھی قرآن کی ناسخ نہیں

آگے چل کر اسی کتاب کے صفحہ ۳۲ پر فرماتے ہیں:

”اسی طرح یہ جانتا بھی ضروری ہے کہ خبر اگرچہ متواتر ہو، قرآن کو نہیں نسوخ کر سکتی، اس کی یا تو تاویل کریں گے یا اس میں توقف کریں گے، لیکن اس کی خاطر قرآن کو نسوخ نہیں کریں گے۔ امام شافعیؒ، امام احمد ابن حنبل اور امام ائمہ حدیث جو حدیث کو قرآن کے لئے ناسخ نہیں مانتے، اگرچہ حدیث متواتر ہو بس جیبیہ ائمہ حدیث حدیث کے معاملہ میں صاحب البیت کی حیثیت رکھتے ہیں اس بات کے قائل نہیں ہوئے تو اس پائے میں ہم فقہاء و متکلمین کی رائے کو کوئی وزن نہیں دیتے اللہ ہم کو اس فتنے سے امان میں رکھے کہ ہم اس بات کے قائل ہوں کہ رسول اللہ کے کلام کو نسوخ کر سکتا ہے، اس طرح کے مواقع پر تمام تراویح کے وہم اور ان کی غلطیوں کو دخل ہے اور فریقین کے دلائل پر غور کرنے سے واضح ہو جاتا ہے کہ حق کیا ہے، یہ مقام اس مسئلے کی تفصیل کے لئے موزوں نہیں ہے، اس لئے ہم اسی پر بس کرتے ہیں“

تفسیری روایات کی کیا حیثیت ہے؟ تفسیر قرآن کے باب میں ان سے کس حد تک استفادہ کیا جائے گا، کون سی روایات قبول کی جائیں گی اور کون سی روایات رد کر دی جائیں گی، اور ان کے ترک و قبول کا پیمانہ کیا ہوگا، آیات اور روایات میں تعارض ہو تو کس کو ترجیح دی جائے گی اور کس کی توجیہ کی جائے گی؟ اس طرح کی مختلف اہم اور پیچیدہ بحثیں ہیں جن کے سلسلہ میں امام فراہی نے اپنے مسلک اور نقطہ نظر کی طرف اشارہ فرمایا ہے اور واقعہ یہ ہے کہ امام موصوف نے ان مسائل میں جو مسلک اختیار فرمایا ہے وہی مسلک سلف صالحین اور اکا بر امت کا بھی رہا ہے، چنانچہ امام ابن تیمیہ رحمۃ اللہ علیہ فرماتے ہیں:

فان قال قائل: فما حسن طرق التفسیر؟ فالجواب: ان اصح الطرق

فی ذلك ان یفسر القرآن بالقرآن فما اجمل فی مکان فانه قد فسرت فی موضع اخر

وما اختص فی مکان فقد بسط فی موضع اخر فان اعیانك ذلك فعیانك بالسنة

فانها شارحة للقرآن وموضحة" — (مقدمہ فی اصول التفسیر ص: ۹۳)

(اگر کوئی کہے کہ تفسیر کا سب سے زیادہ بہتر طریقہ کیا ہے؟ تو اس کا جواب یہ ہے کہ اس سلسلہ

میں سب سے زیادہ بہتر طریقہ یہ ہے کہ قرآن کی تفسیر قرآن سے کی جائے، کیونکہ ایک جگہ جو بات

محل ہے، دوسری جگہ اس کی تفسیر کر دی گئی ہے، ایک جگہ جو بات مختصر ہے دوسری جگہ اس کی

تفصیل کر دی گئی ہے، اب اگر تم اس سے عاجز ہو جاؤ تو سنت کی طرف رجوع کرو، کیونکہ وہ قرآن

کی شرح اور اس کی توضیح ہے۔

یہ تہا، ابن تیمیہ کی بات نہیں، بلکہ سلف صالحین کا طریقہ ہی یہی تھا، وہ قرآن پاک کا

قرآن پاک ہی کی روشنی میں کرتے، وہ ہر قرآنی اشکال کو قرآن ہی سے حل کرنے کی کوشش کرتے

وہ اس سمندر میں غواصی کرتے اور اسی کی کلید سے اس کے بند تالوں کو کھولنے کی کوشش کرتے، بلکہ

بعد کے ادوار میں جب ذہنوں میں جمود پیدا ہو گیا اور علم و تحقیق کے سوتے خشک ہو گئے تو رفتہ رفتہ

ان مسائل کے سلسلہ میں لوگوں کا نقطہ نظر بدل گیا، انھوں نے عربی ریزی اور جانفشانی کے بجائے

اسی میں راحت و عافیت سمجھی کہ روایت کے نام پر آنے والی ہر چیز کو مر جا کہا جائے، خواہ وہ کتنی ہی بے بنیاد کیوں نہ ہو، اور پھر انہیں روایات کے لحاظ سے قرآن کی تفسیر کی جائے، یہ عجیب اتفاق ہے کہ تفسیری روایات بالخصوص شان نزول کی روایات کے باب میں ائمہ حدیث اور محققین امت کا یہ فیصلہ ہے کہ وہ بیشتر ضعیف ہیں، چنانچہ امام ابن تیمیہ رحمۃ اللہ علیہ فرماتے ہیں:

”ومعلوم ان المنقول فی التفسیر اکثرہ کالمنقول فی المغازی والملاحم،

ولهذا قال الامام احمد: ثلاثة امور ليس لها اسناد، التفسیر والملاحم

والمغازی؛ ویروی "ليس لها اصل" — (مقدمہ فی اصول التفسیر ص ۵۸، ۵۹)

(اور یہ بات معلوم ہے کہ تفسیر کے سلسلہ میں جو روایات آتی ہیں، ان میں سے بیشتر کی بالکل

وہی کیفیت ہے جو معازی اور ملاحم کی روایات کی ہے، اسی لئے امام احمد نے فرمایا ہے: ”تین

چیزیں ہیں جن کی سند کا کوئی اعتبار نہیں، تفسیر، ملاحم اور مغازی“ اور ایک روایت ہے

کہ ”ان کی کوئی اصل نہیں۔“

اسی طرح امام زرکشی فرماتے ہیں:

”لطالب التفسیر ماخذ كثيرة، امہاتہا اربعۃ، الاول النقل عن رسول اللہ

صلی اللہ علیہ وسلم وهذا هو الطراز الاول، لكن يجب الحذر من الضعیف

فیہ والموضوع، فانه كثير وان سواد الاوراق سواد فی القلب قال الميموني

سمعت احمد بن حنبل يقول: ثلاث كتب ليس لها اصول: المغازی

والملاحم والتفسیر“ — (البرہان فی علوم القرآن، ج ۲ ص ۱۵۶)

(جو قرآن پاک کی تفسیر کرنا چاہتا ہو اس کے لئے بہت سے ماخذ ہیں، لیکن ان میں سب سے زیادہ

اہم ماخذ چار ہیں، پہلا ماخذ رسول اللہ صلی اللہ علیہ وسلم سے آئی ہوئی روایات ہیں، اور یہی

سب سے اولین بنیاد ہے، لیکن ان میں جو کمزور اور موضوع روایات ہیں، ان سے پرہیز

لازم ہے، کیونکہ وہ بہت بڑی تعداد میں ہیں، اور ادراق کی سیاہی سے دل میں سیاہی آتی ہے
 بیہوشی کہتے ہیں کہ میں نے احمد بن حنبل کو فرماتے ہوئے سنا: تین طرح کی کتابیں ہیں جن کی کوئی اصل
 نہیں، مغازی، طام اور تفسیر

لیکن اس کے باوجود ہمارے مفسرین نے پوری فراخ دلی کے ساتھ اس طرح کی روایات
 قبول کر لیں اور کتب تفسیر میں ان روایات کو بار حاصل ہو گیا، جو نہ صرف یہ کہ کمزور ہیں بلکہ واضح طور پر
 ظاہر قرآن سے ٹکراتی ہیں، وہ کلام کے رخ کو بالکل دوسری طرف موڑ دیتی ہیں اور نظم کلام کو بالکل
 درہم برہم کر دیتی ہیں، چنانچہ امام بن تیمیہ بار بار اس کا شکوہ کرتے ہیں، وہ لکھتے ہیں:
 "الموضوعات فی کتب التفسیر کثیرۃ" (مقدمہ فی اصول التفسیر ص: ۷۷)
 (تفسیر میں موضوع روایات بہت ہیں)

امام موصوف مزید فرماتے ہیں:

"وفی التفسیر من ہذا الموضوعات قطعۃ کبیرۃ" (مقدمہ: ۷۵)

(تفسیر میں ان موضوع روایات کا بڑا حصہ شامل ہے)

امام موصوف ایک اور جگہ لکھتے ہیں:

"فان الکتب المصنفة فی التفسیر مشحونۃ بالغث والسمین والباطل

الواضح والحق المبین والعلم اما نقل مصدق عن معصوم واما قول علیہ

دلیل معلوم وما سوی ذلک فاما مزیف من دود واما موقوف لا یعلم

انہ بہرج ولا فنقود وحاجة الامة ماسة الی فہم القرآن"

(مقدمہ فی اصول التفسیر ص ۳۳ المطبوعہ فی دار القرآن الکریم، الکویت)

تفسیر کی جو کتابیں لکھی گئی ہیں، ان میں رطب دیا بس بھرا ہوا ہے، ان میں ایسی چیزیں بھی ہیں

جن کا حق ہونا بالکل واضح ہے اور ایسی باتیں بھی ہیں جن کے باطل ہونے میں شبہ نہیں کیا جاسکتا

علم اصلاً تو وہ ہے جو نبی معصوم صلی اللہ علیہ وسلم سے صحیح صحیح منقول ہو یا وہ بات ہے جس پر کوئی واضح دلیل ہو، اس کے علاوہ جو کچھ ہے، یا تو وہ کھوٹا اور ناقابل قبول ہے، یا اس قابل ہے کہ اس کے سلسلہ میں توقف کیا جائے کہ اس کے کھوٹے یا گھڑے ہونے کا علم نہیں، امت کے لئے قرآن پاک کا سمجھنا اور اس کا فہم حاصل کرنا، گزیر ہے، کہ اس کے بغیر چارہ نہیں)

اپنی بات کی مزید وضاحت کے لئے ہم یہاں ایک مثال پیش کرتے ہیں:

تفسیر بالروایات میں غلو، مفسرین کی ایک واضح لغزش

سورہ مریم کی ایک آیت ہے: "وَأَنْ مِّنكُمْ إِلَّا وَارِدُهَا كَانَ عَلَىٰ رَبِّكَ حَتْمًا مَّقْضِيًّا" یہ آیت اپنے الفاظ و اسلوب اور موقع و محل کے لحاظ سے بالکل واضح ہے، لیکن اس کے باوجود مفسرین سے اس کی تاویل و تفسیر میں بالعموم لغزش ہوئی ہے، جس کی وجہ اس کے علاوہ اور کچھ نہیں کہ انہوں نے خود اس آیت کے الفاظ و اسلوب اور سیاق و سباق پر غور کرنے کے بجائے مکمل طور سے ان کمزور روایات پر اعتماد کر لیا جو کتب احادیث کے باب التفسیر میں مذکور ہیں۔

تمہاری آسانی کے پیش نظر ہم وہ پورا سلسلہ آیات یہاں نقل کئے دیتے ہیں، ارشاد فرمایا:

وَيَقُولُ الْإِنْسَانُ إِذَا مَا مَاتَ لَسَوْفَ أُخْرَجُ حَيًّا، أَوْ لَا يَذْكُرُ الْإِنْسَانُ أَنَا خَلَقْنَاهُ مِن قَبْلُ وَلَمَّا يَكُنْ شَيْئًا فَوَرَّبُّكَ لَخَشِيرْتُهُمْ وَالشَّيَاطِينِ ثُمَّ لَنَحْضُرَنَّهُمْ حَوْلَ جَهَنَّمَ جِثِيًّا، ثُمَّ لَنَنْزِعَنَّ مِنْ كُلِّ شِيعَةٍ أَيُّهُمْ أَشَدُّ عَلَى الرَّحْمَنِ عِتِيًّا، ثُمَّ لَنَحْنُ أَعْلَمُ بِالَّذِينَ هُمْ أَوْلَىٰ بِهَا صِلِيًّا وَإِنْ مِّنكُمْ إِلَّا وَارِدُهَا كَانَ عَلَىٰ رَبِّكَ حَتْمًا مَّقْضِيًّا، ثُمَّ لَنَنْزِعَنَّ الَّذِينَ اتَّقَوْا وَنَذَرُ الظَّالِمِينَ فِيهَا جِثِيًّا (مریم ۶۶ - ۷۲)

(اور انسان کہتا ہے، کیا جب میں مر جاؤں گا تو پھر زندہ کر کے نکالا جاؤں گا؟ کیا یہ انسان اس بات کو یاد نہیں کرتا کہ ہم نے اسے اس سے پہلے پیدا کیا، جب کہ وہ کچھ نہیں تھا، پس تیرے رب کی قسم

ہم ان شیطانوں کو ضرور اکٹھا کریں گے، پھر ہم ان کو جہنم کے گرد اس طرح حاضر کریں گے کہ وہ دوزانو بیٹھے ہونے ہوں گے، ہم ہر گروہ میں سے ان لوگوں کو چھانٹ کر الگ کر لیں گے جو خدائے رحمان کے آگے سب سے زیادہ سرکشی کرنے والے رہے ہوں گے، ہم ان لوگوں سے بخوبی واقف ہوں گے جو اس جہنم میں داخل ہونے کے زیادہ سزاوار ہوں گے، تم میں سے ایک ایک کو اس گھاٹ پر اتار دے گا، پھر تمہارے رب کے ذمہ ایک قطعی طے شدہ بات ہے، پھر ہم متیقن کو اس سے دور رکھیں گے اور ظالموں کو اسی میں چھوڑ دیں گے بیٹھے ہونے)

اس آیت کے نظم و اسلوب پر غور کرنے سے معلوم ہوتا ہے کہ اس آیت میں ضمیر خطاب کے مخفی طب ذہی بحرین ہیں جن کا ذکر اوپر سے چلا آ رہا ہے، اوپر کی باتیں بصیغہ غائب کہی گئی ہیں، اور یہ بات ان کو مخاطب کر کے ارشاد ہوئی ہے، ان دونوں اسالیب کے الگ الگ فائدے ہیں، جس طرح غائب کا اسلوب عدم التفات پر دلالت کرتا ہے، اسی طرح خطاب کا اسلوب شدت عناب پر دلیل ہوتا ہے، قرآن مجید اور کلام عرب میں اس کی مثالیں بہت ہیں کہ غائب کا اسلوب کلام دفعۃً خطاب کے اسلوب میں بدل گیا ہے، یہاں اسی قسم کی تبدیلی ہوئی ہے، چونکہ مقصود شدت غضب کا اظہار ہے، اس وجہ سے اللہ تعالیٰ انھی بحرین کو خطاب کر کے فرما رہا ہے کہ تم میں سے کوئی بھی جہنم میں جانے سے بچ نہ سکے گا، بلا استثنا، تم سب کو اس گھاٹ پر اتارنا ہوگا، یہ تمہارے رب کا بالکل قطعی فیصلہ ہے، اس کو تمہارے رب نے اپنے اوپر لازم ٹھہرا دیا۔ آیت کی یہ تاویل کس قدر واضح ہے، لیکن ہمارے مفسرین نے اس کا مخاطب تمام نوع انسانی مان لیا ہے، چنانچہ وہ ہر شخص کے لئے خواہ نیک ہو یا بد، جہنم سے گذرنا ضروری قرار دیتے ہیں، بس اتنی خبر ہے کہ وہ کہتے ہیں کہ جہنم پر پل صراط کے نام سے ایک پل ہوگا جس پر سے نیک لوگ تو گذر جائیں گے، اور برے لوگ جہنم میں چھوڑ دئے جائیں گے، مفسرین کو یہ حیرانی محض اس وجہ سے پیش آئی کہ انھوں نے خود اسلوب کلام اور نظم کلام پر غور کرنے کے بجائے تمام تر اعتماد کمزور تفسیری روایات پر کر لیا، اور دیکھتے ہیں کہ ان کے قدم عموماً یہیں آکر پھسلتے ہیں، جہاں انھوں نے ان روایات پر تکیہ کیا، نظم کلام کا

مرثتہ درہم برہم ہو گیا۔

ظاہر قرآن سے بھی نظر چوک گئی

حیرت ہوتی ہے کہ آیت کی یہ تاویل کرتے وقت انہیں سورہ انبیاء کی اس آیت کا خیال نہیں رہا:

إِنَّ الَّذِينَ سَبَقَتْ لَهُمْ مِنَّا الْحُسْنَىٰ أُولَٰئِكَ عَنْهَا مُبْعَدُونَ لَا يَسْمَعُونَ حَسِيسَهَا
وَهُمْ فِي مَا اشْتَهَتْ أَنفُسُهُمْ خَالِدُونَ لَا يَخْرُجُ فِيهِمُ الْفِرْعُ الْكَبِيرُ وَتَلْقَاهُمُ الْمَائِكَةُ هَٰذَا
يَوْمُكُمْ الَّذِي كُنتُمْ تُوعَدُونَ (سورۃ الانبیاء: ۱۰۱، ۱۰۳)

(بے شک جن کے لئے ہمارا اچھا وعدہ ہو چکا ہے، وہ اس جہنم سے دور رکھے جائیں گے، وہ اس کی سرسراہٹ تک نہ سیں گے اور وہ ہمیشہ ہمیں اپنی من بھائی نعمتوں کے درمیان رہیں گے، ان کو بے بڑی گھبراہٹ کی ساعت ملے گی اور فرشتے اس خوشخبری کے ساتھ ان کا خیر مقدم کریں گے کہ یہ ہے وہ دن جس کا آپ لوگوں سے وعدہ کیا جاتا تھا)

غور کرو، یہ آیتیں بتاتی ہیں کہ صالح اہل ایمان ہم سے دور رہیں اور رکھے جائیں گے، وہ جہنم کی آہٹ اور سرسراہٹ تک نہیں سیں گے، مگر ضعیف تفسیری روایات سے معلوم ہوتا ہے کہ اہل ایمان نہ صرف یہ کہ جہنم سے تزیب کئے جائیں گے بلکہ وہ اسی کے اوپر سے گزارے جائیں گے، اور ایسا محض اس وجہ سے ہوگا کہ خدا نے کوئی قسم کھالی ہے جس کا وہ پابند ہو گیا ہے۔ بتاؤ! کیا یہ روایتیں واضح طور پر ظاہر قرآن سے نہیں نکراتیں؟ مگر اس اختلاف و تعارض کے باوجود ہمارے بزرگ مفسرین نے ان روایات کو بے دریغ قبول کر لیا اور ان ہی کی روشنی میں آیت کی ایسی تاویل کر ڈالی جس کے لئے اس آیت میں سر سے گنجائش ہی نہیں، یہ ایک مثال ہوئی، ورنہ تفاسیر سے اس طرح کی بیسیوں مثالیں دی جا سکتی ہیں، یہی وجہ ہے کہ امام فراہی جگہ جگہ اس بات کی تاکید کرتے ہیں کہ روایات کے سلسلہ میں بڑی احتیاط اور دیدہ ریزی سے کام لیا جائے، روایات کی وجہ سے آیات کی تاویل نہ کی جائے، بلکہ آیات کی روشنی میں روایات کو

جانچا پرکھا جائے جو روایتیں نظم قرآن سے ہم آہنگ ہوں، انہیں قبول کر لیا جائے اور جو ظاہر قرآن سے ٹکراتی ہوں انہیں ترک کر دیا جائے، یا ان کے سلسلہ میں توقف سے کام لیا جائے۔

ایک غلط فہمی

تفسیری روایات کے باب میں امام فراہیؒ کا جو موقف ہے اس کی بنا پر ہمارے بعض بزرگوں کو یہ شکایت ہے کہ امام فراہیؒ روایات کے سلسلہ میں بے احتیاطی سے کام لیتے یا بے اعتنائی کا مظاہرہ کرتے ہیں، مگر افسوس ہے کہ وہ لوگ اس طرح کی رائیں قائم کرنے میں بڑی جلد بازی سے کام لیتے ہیں جہاں تک روایات کی قدر و منزلت اور احادیث کی عظمت و احترام کا تعلق ہے تو ظاہر ہے کہ کس ہوشمند مومن یا عالم دین کا سینہ اپنے اندر احادیث و روایات کے لئے عظمت و احترام کے جذبات نہیں رکھتا ہوگا، مگر یہاں سوچنے کی اصل چیز یہ ہے کہ کیا روایات کے احترام کا تقاضا یہی ہے کہ بہت سی جو ضعیف اور سقیم روایات ان سے آکر مل گئی ہیں انہیں بھی بے چون و چرا تسلیم کر لیا جائے، کیا کسی لعل گراں کی قدر و منزلت کا تقاضا یہی ہے کہ اسے بہت سے لنگروں اور پتھروں کے ڈھیر میں چھپا ہوا رہنے دیا جائے، یا اسکی قدر افزائی اس میں ہے کہ لنگروں اور پتھروں کو الگ پھینک دیا جائے اور ہیرے کو اس ڈھیر سے نکال کر کسی تاج میں جڑ دیا جائے؟ کیا ہمارے ائمہ حدیث نے قوی اور ضعیف احادیث میں فرق و امتیاز نہیں کیا؟ کیا انھوں نے دلائل و قرآن کی روشنی میں صحیح روایات سے غلط روایات کو چھانٹنے کی کوشش نہیں کی ہے؟ اور کیا احادیث و روایات کو جانچنے پر کھینچنے کیلئے قرآن پاک سے بھی زیادہ مضبوط و محفوظ اور قابل اعتماد کسوٹی کوئی ہو سکتی ہے؟ اس وقت ہم انھی اشارات پر بس کرتے ہیں کہ یہاں زیادہ تفصیل میں جانے کا موقع نہیں، ان شاء اللہ ہم کسی مناسب موقع پر اس پر تفصیل سے گفتگو کریں گے۔

استاذ امامؒ سی کتاب کے صفحہ ۴۴ پر لکھتے ہیں:

”قرآن مجید بالکل قطعی الدلات ہے، ہر آیت میں مختلف معانی کا احتمال محض ہمارے قلت علم و تدبر کا

نتیجہ ہے، جن علماء نے اپنی تفسیروں میں بہت سے اقوال نقل کر دئے ہیں، ان کا غنٹنا یہ ہے کہ آیت کی تاویل میں جو کچھ کہا گیا ہے اس کو ہمارے سامنے رکھ دیں، اس میں سے قول راجح کا انتخاب انہوں نے ہماری تمیز پر چھوڑا ہے، پس یہ بات جائز نہیں ہے کہ ہم بغیر کسی ترجیح و انتخاب کے تمام رطب و یابس یاد کر چھوڑیں، اور پھر حیرانی و سرگی کی دادیوں میں ٹھوکریں کھاتے پھریں، مثال کے طور پر امام رازی رحمۃ اللہ علیہ کی تفسیر میں بقرہ کی آیت ایک سو اکیانوے (۱۹۱) کے تحت لفظ قنہ کے معنی دیکھو، انہوں نے اس کے پانچ معانی بتائے ہیں، ظاہر ہے کہ یہ سب صحیح نہیں ہیں، پس میں نے اپنی کتاب میں صرف وہی اقوال نقل کئے ہیں جو میری تحقیق پر صحیح اترے ہیں، اور یہی ہمارے اسلاف کا طریقہ رہا ہے، اقوال کی کثرت عموماً لوگوں کو بالکل حیران و درماندہ کر دیتی ہے، بسا اوقات لوگ مجرد اقوال نقل کر دیتے ہیں، ان کے دلائل بیان نہیں کرتے، یہ ان اقوال کے کہنے والوں اور سننے والوں دونوں پر نہایت کھلا ہوا ظلم ہے، میں نے آیات کے معانی تفسیر کی کتابوں سے نہیں لئے ہیں، بلکہ خود آیات پر ان کے سیاق و سباق اور ان کی مماثل آیات کی روشنی میں غور کیا ہے، اس طرح جب چند آیتوں کے معنی روشن ہو گئے ہیں تب میں نے تفسیر رازی یا تفسیر طبری اٹھائی ہے، ان میں کبھی تو ایسا ہوا کہ کوئی قول سلف کا میرے موافق مل گیا، کبھی میں سلف کے قول کے بالکل قریب پہنچ گیا اور کبھی ایسا بھی ہوا کہ جو معنی میری سمجھ میں آئے تھے ان سے مجھے رجوع کرنا پڑا، اور ایسا بھی بارہا ہوا کہ کوئی مشکل ایسی پیش آگئی جس کے لئے مجھے عرصے تک توقف کرنا پڑا، لیکن ہر حال میں اشکال و ابہام کو میں نے اپنے علم و فہم کی کوتاہی اور غلط رایوں کی عامیہ تقلید پر ہی محمول کیا ہے۔۔۔۔۔

آگے لکھتے ہیں:

”بہر حال ہمارا عقیدہ یہی ہے کہ قرآن نے ادائے مطلب کے لئے وہی اسلوب اختیار کئے ہیں جو ب سے زیادہ واضح، سب سے زیادہ آرب اور ب سے زیادہ خوبصورت تھے، اور جہاں کہیں

کسی اسلوب میں کوئی تصریح کیا ہے تو کسی اہم فائدے کے لئے کیا ہے، ہم ایک علیحدہ مقدمہ میں اس پر بحث کریں گے اور وہاں تاویل کے وہ اصول بیان کریں گے جو مختلف اقوال کے احتمال کا سدباب کریں گے، آیات تشابہات اور حروف مقطعات کے باب میں بھی ہمارا یہی مذہب ہے وہ اپنی دلالت میں زیادہ سے زیادہ واضح ہیں، ہم ایک مستقل مقدمہ میں ان پر بھی گفتگو کریں گے یہ امام فرائی کے مقدمہ تفسیر کے چند اقتباسات ہیں، ان اقتباسات سے تفسیر قرآن کے باب میں چند نہایت قیمتی اصول ہمارے سامنے آتے ہیں۔

قرآن قطعی الدلالت ہے

(۱) قرآن پاک قطعی الدلالت ہے، وہ بہت سی تاویلات و احتمالات کی گنجائش نہیں رکھتا، جیسا کہ عام اساتذہ تفسیر کا خیال ہے، ان کا گمان ہے کہ ایک ہی آیت اپنے اندر ایک وقت مختلف معانی اور مختلف تاویلات کا احتمال رکھتی ہے، یہی وجہ ہے کہ مفسرین ایک ہی آیت کے تحت تاویلات و احتمالات کے انبار لگا دیتے ہیں، حالانکہ متعین طور پر کسی آیت کا کوئی ایک ہی مفہوم ہو سکتا ہے، کسی آیت میں مختلف تاویلات و احتمالات کا گمان دراصل ہماری قلت فہم اور عدم تدبر کا نتیجہ ہوتا ہے، زیادہ تر کتب تفسیر کی یہی کیفیت ہے وہ ایک ہی آیت کے تحت مختلف احتمالات جمع کر دیتی ہیں، کوئی ایک صاف اور واضح مفہوم متعین نہیں کرتیں، جس کی وجہ سے ایک طالب قرآن مختلف اور متضاد اقوال کے درمیان حیران ہو کر رہ جاتا ہے وہ راستے ہی میں تھک کر بیٹھ جاتا ہے، منزل تک پہنچنا اسے نصیب نہیں ہوتا اس کی سمجھ میں ہی نہیں آتا کہ ان بہت سی راہوں میں سے کون سی راہ اپنائے، مجبوراً وہ اپنے ذہن میں بہت سی تاویلات اور اقوال اکٹھا کر لیتا ہے اور اس بات سے کیسرے خبر ہوتا ہے کہ ان میں سے کون سا قول صحیح، دوزنی اور لائق ترجیح ہے۔

مطالعہ قرآن کا طریقہ (۲) قرآن پاک کے مطالعہ کا صحیح طریقہ یہ نہیں ہے کہ ابتدا ہی میں

تفسیر کی کتابوں کو کھول کر دیکھ لیا جائے کہ لوگوں نے اس آیت کے تحت کیا لکھا ہے، اور بس اسی کو حرف آخر سمجھ کر اس پر اکتفا کر لیا جائے، بلاشبہ لوگوں کی رایوں اور ان کی تحقیقات سے پورا فائدہ اٹھایا جائے، مگر اس سے پہلے خود قرآن پاک کا براہ راست مطالعہ کیا جائے، سیاق و سباق اور مماثل آیات کی روشنی میں اس پر غور و تدبر کیا جائے اور یہ جستجو کی جائے کہ وہ خود اپنے مفہوم کے سلسلہ میں کوئی رہنمائی دیتا ہے یا نہیں، ذاتی غور و مطالعہ کے ذریعہ سے خود آیات کا رخ اور ان کی سمت متعین کرنے اور ان کی روح کو سمجھنے کی کوشش کی جائے پھر مزید اطمینان قلب کے لئے تفاسیر کی طرف رجوع کیا جائے، اور اگر اب تاویل نے ایک ہی آیت کے تحت مختلف تاویلات اکٹھا کر دی ہیں تو ان سب کو حفظ کرنے کے بجائے ان میں سے انتخاب کرنے اور کسی ایک تاویل کو ترجیح دینے کی کوشش کی جائے، اور اگر کسی ایک تاویل پر اطمینان نہ ہو رہا ہو تو برابر غور و تدبر کا سلسلہ جاری رکھا جائے اور خدائے رحمان اور معلم قرآن سے برابر دعا مانگی جائے کہ وہ ہم قرآن کی راہیں کشادہ کرے، یہ جستجو اس وقت تک جاری رہے، جب تک کسی ایک مفہوم پر شرح صدر نہ ہو جائے اور صحیح تاویل صحیح دیکھناں کی طرح روشن ہو کر سامنے نہ آجائے

قرآنی اسالیب کا تنوع

(۳) قرآن پاک نے کسی مفہوم کو ادا کرنے کے لئے وہی اسالیب اختیار کئے ہیں جو عربیت کے کاغذ و سب سے زیادہ واضح، سب سے زیادہ موزوں اور سب سے زیادہ خوبصورت ہیں، اور کہیں بھی اگر اسلوب میں کوئی تصرف کیا ہے تو کسی گہری حکمت و افادیت کے پیش نظر ایسا کیا ہے، اسلوب کی کوئی بھی تبدیلی حکمت و بلاغت سے خالی نہیں ہو سکتی، لہذا کسی طالب قرآن کے لئے جائز نہ ہو گا کہ وہ کسی اسلوب سے یوں ہی سرسری طور سے گذر جائے، اس کے برعکس وہ ہر اسلوب کی تہ میں اترنے کی کوشش کرے اور سراغ لگانے کی حکمت و بلاغت کا وہ کون سا مخفی پہلو ہے جس کی طرف ہمارے رب نے ہمیں متوجہ کرنا چاہا ہے، اسالیب کی ذرا ذرا سی تبدیلیوں میں نہ جانے کتنی حکمتیں اور کتنے اسرار پوشیدہ رہتے ہیں، جن سے ہم تیزی سے گذر جاتے ہیں اور ان کے فہم

محروم رہ جاتے ہیں۔

اعجاز قرآن کے لوازم میں سے ہے

اسی مقدمہ تفسیر کے صفحہ ۳۸ پر مولانا لکھتے ہیں:

”جس طرح ایک سپہ سالار اپنی افواج کو مختلف ڈھنگ سے ترتیب دیتا ہے اور اس کی تدبیروں اور مصلحتوں کو صرف ماہرین فن ہی سمجھ سکتے ہیں، عوام صرف فتح و غلبہ سے ہی اس کی مہارت ذکا اندازہ کر سکتے ہیں، اسی طرح قرآن مجید میں ایک ہی بات مختلف طریقوں سے کہی جاتی ہے اور صرف ماہرین بلاغت ہی سمجھ سکتے ہیں کہ ان مختلف طریقوں میں الگ الگ کیا خوبیاں اور کیا بلاغتیں ہیں ہمارے بعض مفسرین کے نزدیک اس کا مقصد قرآن کے اعجاز کو ظاہر کرنا ہوتا ہے، لیکن میرے نزدیک اعجاز قرآن کے اغراض و مقاصد میں سے نہیں بلکہ اس کے لوازم میں سے ہے اس کائنات کے اندر ایک چھوٹے سے چھوٹے دانے بلکہ ایک حقیر سے حقیر ذرے سے لے کر اس گنبد گردوں تک جو کچھ ہے سب معجزہ ہی معجزہ ہے، لیکن ظاہر ہے کہ ان میں سے کسی چیز کی خلقت بھی اظہار اعجاز کے لئے نہیں ہوئی ہے، بلکہ ان حکمتوں کے تحت ہوئی ہے جو اللہ تعالیٰ نے اپنی تخلیق میں ملحوظ رکھی ہیں، یہ اور بات ہے کہ دوسرے ان کو بتانے سے عاجز ہیں، اس لئے ثابت ہوا کہ یہ اللہ تعالیٰ کی بنائی ہوئی ہیں۔“

ایک ہی شے مختلف روپ میں

قرآن میں ایک ہی چیز کبھی عمود کی حیثیت سے آتی ہے، کبھی ضمنی مضمون کی حیثیت سے، کبھی ایک چیز اجمال کے ساتھ آتی ہے، کبھی تفصیل کے ساتھ، کبھی ایک چیز موزع ہوتی ہے، کبھی مقدم، کبھی تنہا ہوتی ہے، کبھی اپنے مقابل کے ساتھ، کبھی کسی چیز کے ساتھ اس کا جوڑ ہوتا ہے کبھی کسی چیز کے ساتھ

بالکل یکساں مضمون مختلف سورتوں میں مختلف ترتیبوں کے ساتھ سامنے آتے ہیں، ظاہر ہے کہ جب ایک ہی شے اپنے مختلف پہلوؤں سے تمہارے سامنے جلوہ گر ہوگی تو اس کو ٹھیک ٹھیک سمجھ لینے اور پوری طرح پہچان لینے میں تمہیں دقت نہیں ہوگی، اگر ایک ادا سے نگاہ چوک گئی تو دوسرا جلوہ سامنے آجائے گا، قرآن مجید کی اسی صفت کو ان لفظوں میں بیان کیا گیا ہے:

أَنْظُرْ كَيْفَ نَصَرَّتْ آيَاتِ لَعَلَّكُمْ تَعْلَمُونَ

(دیکھو! کس طرح ہم ہر پھیر کر اپنی آیتیں بیان کرتے ہیں، تاکہ وہ سمجھیں)

اور ہر ترتیب میں ایک خاص حکمت ملحوظ ہوتی ہے، ہم بالا جال ترتیب کے مختلف طریقوں کی طرف یہاں اشارہ کرنا چاہتے ہیں اور اوپر بن پانچ امور کا ذکر کیا ہے، ان میں سے بعض پر روشنی ڈالنا چاہتے ہیں:

عمود ہر سورہ کا ایک ہی ہوتا ہے

سب سے پہلے عمود پر غور کرو، عمود ہر سورہ کا ایک ہی ہوتا ہے، لیکن یہی ایک بار اوقات بہت سی چیزوں کو اپنے اندر سمیٹ لیتا ہے، مثلاً سورہ حجرت کے عمود کو لو اے یہ ایک ہی بات، گو لغت میں ہم اس کے لئے ایک ہی جامع لفظ: پائیس، تعبیر مطلب کے لئے یوں کہہ سکتے ہیں کہ اس سورہ میں بظنی پر طاعت اور تہر کی ہے، عام اس سے کہ وہ بظنی خیال سے تعلق رکھتی ہے، یا قول سے، یا عمل سے، چنانچہ اس میں نبی صلی اللہ علیہ وسلم کے سامنے گفتگو میں سبقت، آپ کی آواز پر آواز بلند کرنے، عام آدمیوں کی طرح آپ کو پکارنے، بے ضرورت اور بے موقع آپ کو زحمت دینے اور کسی فاسق کی اطلاع پر کسی قوم پر ٹوٹ پڑنے کی ممانعت کی گئی ہے، پھر مسلمانوں کی دو جماعتوں میں اسلحہ، نظام کے خلاف مظلوم کی حمایت اور ان کے درمیان عدل کا حکم دیا گیا اور اس کے جہادگوں کے ساتھ تسمیران کی عیب جوئی سے آنا بزا بالاقاب سے، بدگمانی سے، جس سے

غیبت سے، خود نسبت، ادعا کے پارسانی سے اور پھر بے آخر میں سب سے بدترین شے،
یعنی نبی کریم صلی اللہ علیہ پر اپنے اسلام کا احسان دھرنے سے روکا گیا ہے۔

یہ ایک مثال میں نے اس لئے پیش کی ہے کہ تم وحدت میں کثرت کا جلوہ دیکھ سکو۔ اس کے
حسن نظام پر مفصل بحث اپنے مقام پر ملے گی۔

عمود کے لئے یہ ضروری نہیں ہے کہ وہ سورہ کے اندر اپنی حقیقت کے اعتبار سے سب سے
عظیم الشان بات ہو، اس کے لئے عظیم الشان بات نہیں بلکہ سب سے زیادہ جامع بات ہونا ضروری ہے
کیونکہ وہ سورہ کے تمام مطالب کے لئے شیرازہ کا کام دیتا ہے۔ ماں بیان کے کاغذ سے وہ سورہ کے اندر
سب سے زیادہ اہم چیز ہوتی ہے، سورہ نور کے اندلالت نور کو دیکھو، وہ کسی طرح آفتاب تاباں
میں کر تک رہا ہے، لیکن اس کے باوجود وہ سورہ کے اندر عمود کی حیثیت نہیں رکھتی، بلکہ ایک بالکل
ضمنی مضمون کی حیثیت رکھتی ہے۔ عمود اس کا عورتوں سے تعلق حسن ادب کی تعلیم ہے، اسی وجہ سے پیغمبر
صلی اللہ علیہ وسلم نے حکم دیا ہے کہ یہ سورہ عورتوں کو پڑھائی جائے تاکہ وہ اپنے حقوق اور ذمہ داریوں کو معلوم کر سکیں
یہ تو کسی چیز کے بطور عمود آنے کی شکل ہوئی، غمنا آنے کی صورت یہ ہے کہ کوئی چیز بطور دلیل
یا بطور مثال آجائے، یا بعد میں آنے والے دعوے کے لئے کسی مثال یا حجت سے تمہید استوار
کی جائے، یا اسبق کی توسیع یا تحدید کی جائے، یا کوئی سوال پیدا ہو رہا ہو اس کا جواب دیا جائے۔
یا اپنے مابعد کی تمہید ہو، یا کوئی مناسب مقام حکمت کی بات برسبیل تذکرہ آجائے، یا اسبق کی تفصیل
کی جائے، یا وعدہ و وعید اور مدح و ذم کے ذریعے سے اس پر ابھارا جائے، یا کسی مزید علم کا بیان
ہو، یا موقع کی مناسبت سے حمد الہی اور صفات رب کا بیان ہو، اور یہی آخری چیز قرآن حکیم
کی روح ہے۔

آیات کے اندر باہم ترتیب و مناسبت

اب ہم مختصراً اوپر کی باتوں میں سے پانچویں بات کی کسی قدر وضاحت کرنی چاہتے ہیں

یعنی اس بات کی کہ کس طرح ایک شے کبھی ایک چیز کے ساتھ لائی جاتی ہے اور کبھی دوسری شے کے ساتھ
 اگر تم اس بات کا یقین رکھتے ہو کہ اللہ تعالیٰ نے اپنی کتاب میں نہایت اعلیٰ حکمت مد نظر رکھا ہے، تو جب
 تم ایک شے کو کسی شے کے ساتھ دیکھو گے تو ضرور ان دونوں کے درمیان مناسبت تلاش کرو گے،
 یہ تلاش ایسے مخفی وقائی حکمت تک تمہاری بہری کرے گی جن وقائی تک وہ شخص کبھی نہیں پہنچ سکتا
 جو تدبیر کا عادی نہ ہو، ایک ہی شے کے مختلف پہلو ہوتے ہیں، ایک پہلو سے وہ کسی چیز سے مناسبت
 رکھتی ہے اور دوسرے پہلو سے کسی چیز سے، مثلاً دیکھو نماز اور حج میں کتنی مناسبتیں موجود ہیں،
 دونوں ذکر الہی کی صورتیں ہیں، دونوں بدنی عبادتیں ہیں، دونوں بیت اللہ سے تعلق رکھتی ہیں
 نیز رسول اللہ صلی اللہ علیہ وسلم نے ارشاد فرمایا ہے کہ طواف نماز ہے۔

نماز میں اتنی مناسبتیں تو حج کے ساتھ تھیں، اب روزہ کے ساتھ نماز کی مناسبتوں پر غور
 کرو، دونوں کسی مخصوص جگہ کی قید سے آزاد ہیں، دونوں کی بنیاد صبر پر ہے، یہاں تک کہ پہلے
 ایمان میں سکوت بھی روزہ کے شرائط میں شامل تھا، اس اعتبار سے گویا نماز نفس کا باطنی روزہ ہے
 پھر نماز کی مناسبت زکوٰۃ کے ساتھ دیکھو، یہ دونوں ایک دوسرے کے مقابل ہیں، دونوں
 ایک دوسرے سے کمال کو پہنچتی ہیں، دونوں ایک ہی جڑ سے پھوٹی ہیں، نماز کی حقیقت بندے کا
 خدا کی طرف محبت اور خشیت سے ماں ہونا ہے اور زکوٰۃ کی حقیقت بندے کا بندے کی طرف محبت اور
 شفقت سے ماں ہونا ہے، پس کمال سعادت کے لئے دونوں لازمی ٹھہریں اور ان دونوں کی روح
 محبت ہے، اس سے یہ نتیجہ نکلا کہ خود دین کی حقیقت بھی محبت، گداز باطنی اور لطافت احساس ہے
 چنانچہ یہی وجہ ہے کہ اللہ تعالیٰ نے اپنی تمام صفات میں رحم کو مقدم کیا اور فرمایا:

وَسِعَتْ رَحْمَتِي كُلَّ شَيْءٍ (میری رحمت ہر چیز کو مادی ہے)

ظاہر ہے کہ دین کی اصل حقیقت یہ ہے کہ اللہ تعالیٰ کی صفات کا عکس اس کے بندوں میں نظر آئے، اسی
 چیز کی وجہ سے انسان خدا کی خلافت کی عزت سے سرفراز ہوا ہے، پس نماز کی مناسبتوں پر غور کرنے

ہم کو دین کی اصل اور تمام شرائع کی روح کا سراغ لگ گیا، یہی حقیقت تورات اور انجیل سے بھی معلوم ہوتی ہے (مزید تفصیل کے لئے دیکھو مقدمہ ۱۰)

ایک اور ذرا دقیق مثال لو، سورہ عقوبہ (سورہ مادہ) میں اللہ تعالیٰ نے پہلے کھانے کی چیزوں میں سے جو چیزیں جائز ہیں ان کو بیان کیا پھر جن عورتوں سے نکاح جائز ہے ان کو بیان کیا پھر وضو کا ذکر فرمایا، اب ان کی مناسبت پر غور کر دو گے تو دو چیزیں تمہارے سامنے آئیں گی، ایک شے اور ایک شرط ہے، شرائط میں سے وہ چیزیں بیان کیں جن سے یہ چیزیں پاک ہوتی ہیں، اب دیکھو ذبح چوپایوں کو پاک کرتا ہے، مہر اور نکاح سے عورتیں پاک ہوتی ہیں اور وضو نماز کی پاک ہے پھر اس تمام حقیقت کو آخر میں یہ فرما کر کھول دیا:

مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ وَ لَكِنْ يُرِيدُ لِيُطَهِّرَكُمْ وَ لِيُنِيعَ نِعْمَتَهُ عَلَيْكُمْ (اللہ تعالیٰ یہ نہیں چاہتا کہ تم پر کوئی تنگی ڈالے بلکہ چاہتا ہے کہ تم کو پاک کرے اور تم پر اپنی نعمت تمام کرے)

یہ شرائط کا بیان تھا، اب اشارہ پر غور کر دو تو معلوم ہوگا کہ یہاں تین چیزیں بیان کی گئی ہیں، طہارت، طعام، طہارتِ نسا اور نماز، اگر تعمق کی نگاہ سے دیکھو گے تو معلوم ہوگا کہ یہ دنیا چونکہ عالم کون و نسا ہے، اس وجہ سے یہاں تین عالموں، عالم شخص، عالم نوع اور عالم روح کے نقص کی تلافی تین چیزوں، طعام، نکاح اور نماز سے فرمائی ہے، پھر طعام اور نکاح میں ایک اور بھی مناسبت ہے کہ دونوں میں سے جو چیزیں حرام ہیں ان کی تخصیص کر دی گئی ہے، چنانچہ دیکھو!

دونوں آیتیں بالکل ایک ہی نہج پر وارد ہوئی ہیں:

حُرْمَتٌ عَلَيْكُمْ اُمَّهَاتُكُمْ وَ بَنَاتُكُمْ (الآیۃ) تم پر تمہاری مائیں اور تمہاری بیٹیاں حرام ہیں

حُرْمَتٌ عَلَيْكُمْ الْمَيْتَةُ وَ الدَّمُ (الآیۃ) تم پر مردار اور خون حرام ہے

اسی طرح نماز اور نکاح میں مناسبت کا ایک اور پہلو بھی ہے، نکاح بدکاری کی اولادگیوں سے

حفاظت کرتا ہے اور نماز فحشاء اور منکر سے روکتی ہے۔

إِنَّ الصَّلَاةَ تَنْهَى عَنِ الْفَحْشَاءِ وَالْمُنْكَرِ

(بلاشبہ نماز فحشاء اور منکر سے روکتی ہے)

یہ مناسبت دونوں میں پاکیزگی کے پہلو سے تھی، اب سورہ بقرہ میں تخفیف کے پہلو سے ان کی مناسبت پر غور کرو، نماز کے تعلق فرمایا:

حَافِظُوا عَلَى الصَّلَوَاتِ..... فَإِنْ خِفْتُمْ فَرِجَالًا أَوْ رُكْبَانًا،

(نمازوں کی حفاظت کرو..... پس تمہیں اگر اندیشہ ہو تو پیادہ یا سوار جس حال میں ہو،

نماز پڑھ لو)

جس طرح نجات کی حفاظت حتی الامکان واجب ہے، مگر ضرورت کے وقت طلاق کی اجازت دے کر اس میں تخفیف کر دی گئی ہے، ٹھیک اسی طرح نماز کی حفاظت کی تاکید کے باوجود ضرورت کے وقت اس میں بھی تخفیف کر دی گئی ہے، اس تفصیل سے معلوم ہوا کہ قرآن مجید میں جب کوئی چیز کسی دوسری چیز کے ساتھ ملائی جاتی ہے تو اس میں "قرآن نجوم" کے مانگوناگوں مناسبتیں ہوتی ہیں اور ہر ترتیب اپنے اندر ایک نیا جلوہ حسن و جمال رکھتی ہے۔"

یہی امام فراہی کے مقدمہ تفسیر کی ایک فصل ہے، جس سے چند نہایت اہم حقیقتیں ہمارے سامنے آتی ہیں قرآن پاک کے مختلف اسالیب، آیتوں اور آیتوں کے اجزا کی باہمی ترتیب اور ترتیب و اسالیب کی موقع بہ موقع تبدیلیاں یہ ساری چیزیں اس لئے نہیں ہیں کہ ان سے قرآن پاک کے اعجاز کا اظہار ہو، اعجاز قرآن پاک کی غایت نہیں بلکہ کلام الہی کے مقتضیات اور خصوصیات میں سے ہے، عام خیال یہی ہے کہ قرآن پاک میں اسالیب کا تنوع، اس کی فصاحت و بلاغت اور اس کے اعجاز کے اظہار کے لئے ہے، یہی وجہ ہے کہ مفسرین ایسی جگہوں پر کچھ ٹنہرنے کی ضرورت نہیں سمجھتے، وہ ان تمام مواقع سے سرسری طور سے گذر جاتے ہیں، اس طرح اسالیب کے اس تنوع میں جو قیمتی اسرار پوشیدہ ہیں، یا اجزا کی ترتیب میں جو گوناگوں حکمتیں پنہاں ہیں، ان سے وہ چوک

جاتے ہیں، یہ فہم قرآن کے باب میں ایک نہایت اہم نکتہ ہے جس سے کسی طالب قرآن کو فائل نہیں ہونا چاہئے۔
 قرآن پاک کے اسالیب اور کلام کی ترتیب میں جو اتنی تبدیلیاں ہوتی ہیں، اگر ہم یہ کہہ کر ان سے گزر جائیں کہ یہ قرآن
 قرآنی اعجاز کو ظاہر کرنے کے لئے ہیں تو ہم ہمیشہ بہا قرآنی معارف کے ایک بہت بڑے حصہ سے محروم رہ جائیں۔
 یہاں اصولی طور پر دو باتیں سامنے رہنی چاہئیں، پہلی بات یہ ہے کہ فصاحت و بلاغت اور اعجاز بیان قرآن
 کے اوصاف میں سے ہے، اس کے مقاصد میں سے نہیں، بھلا اس سے انکار کی کسے مجال کہ پورا قرآن پاک
 سراسر ایک معجزہ ہے، جو تمام جن و بشر کے دائرہ قدرت سے باہر ہے، لیکن پھر بھی یہ چیز کلام الہی کی غایت نہیں
 کہی جاسکتی بلکہ اس کا ایک لازمی وصف ہے، کیونکہ یہ ایک الہی کلام ہے اور کوئی بھی انسان کلام الہی کی بلا
 کو نہیں چھو سکتا، الہی کلام اور انسانی کلام میں ہمیشہ زمین آسمان کا فرق ہوگا کہ یا ایک ناقص انسان کا کلام ہے
 ایک سراپا کمال اور سراپا جمال ہستی کا بھیجا ہوا پیغام ہے، دوسری بات یہ کہ کلام کی ظاہری تبدیلیاں بجا
 معجزہ بننے کی صلاحیت نہیں رکھتیں اگر وہ اپنے اندر حکمت کا کوئی اہم پہلو نہ رکھتی ہوں، ان تبدیلیوں کے
 اعجاز کا پہلو پیدا ہی اس وجہ سے ہوا کہ اس حکیم مطلق نے اسالیب کی ذرا ذرا سی ظاہری تبدیلیوں کے
 میں علوم و معارف کے بیش بہا خزانے چھپا دئے ہیں، صیغوں کے اختلافات، جملوں کی تقدیم و تاخیر، اسلوب
 تعریف و تنکیر، وصل و فصل وغیرہ کی ذرا ذرا سی تبدیلیاں جو عام نگاہوں میں کوئی خاص اہمیت نہیں
 ان تبدیلیوں کی تہ میں اسرار و حکم کی اتنی بجلیاں بے تاب ہوتی ہیں، جن کا ہم شمار نہیں کر سکتے، امام جو
 کلام الہی سے سچا عشق رکھتے تھے اور یہ یقین رکھتے تھے کہ اس عظیم و حکیم ہستی کا بھیجا ہوا کلام ہے جس کی ادائیگی
 حکمت سے خالی نہیں، اسی لئے وہ ایک ایک لفظ پر غور کرتے، اس کی تہ میں اتارنے کی کوشش کرتے، وہ
 ایک ایک اسلوب پر ٹھہرتے اور اس کی باریکیوں کو سمجھنے کی سعی کرتے، وہ کلام کی ترتیب اور اجزاء امام کی
 باہمی مناسبتوں پر غور کرتے اور ان کے اندر چھپی ہوئی بجلیوں کا سراغ لگاتے، اس فصل کے اندر انہی صوت
 اجزائے کلام کی باہمی مناسبتوں پر جو گفتگو کی ہے، مطالعہ قرآن اور تدبر قرآن کے باب میں بڑی راستگی کی
 حامل ہے، طلبہ قرآن کے لئے یہ انتہائی قیمتی تحفہ ہے۔

استاذ امام نے پورے قرآن پاک کا مطالعہ اسی ڈھنگ سے کیا تھا، یہی وجہ ہے کہ ان کی ساری تفاسیر شروع سے آخر تک یہی رنگ نظر آتا ہے، وہ کسی بھی آیت سے سرسری طور سے نہیں گذرتے، بلکہ ہستی المقدوس کے سارے گوشوں کو سامنے لاتے اور تمام محاسن کو بے نقاب کرتے ہیں۔

امام فراہی یہاں ایک اور انکشاف بھی کرتے ہیں، وہ فرماتے ہیں کہ ہر سورہ کا ایک عمود یا ایک مرکزی مفہوم ہوا کرتا ہے، جو مطالب سورہ کے لئے شیرازہ کا کام دیتا ہے، وہ سورہ کے تمام مضامین کو ایک لڑی میں پارو پاتا ہے، وہ تمام بکھرے ہوئے موتیوں کو جمع کر کے ان سے ایک خوبصورت قیمتی پارہ تیار کر دیتا ہے، انہم قرآن نے باب میں یہ چیز بڑی اہمیت کی حامل ہے، عمود کا سرشتہ جب ہاتھ آجاتا ہے تو پوری سورہ اپنی دعوت و کثرت مضامین کے باوجود ایک وحدت میں تبدیل ہو جاتی ہے، وہ شروع سے آخر تک ایک نہایت مربوط، مرتب اور یمنع خطبہ کی شکل اختیار کر لیتی ہے، جس کے تمام مضامین باہم دگر مربوط ہوتے ہیں، ان کے درمیان کسی قسم کی بیگانگی یا بے تعلقی نہیں رہ جاتی، سورہ کے تمام اجزاء روشنی میں آجاتے ہیں، اور ہر آیت کا صحیح محل متعین ہو جاتا ہے، پھر تفسیر و تاویل کے باب میں ٹھوکریں کھانے اور مختلف وادیوں میں بھٹکنے کا اندیشہ نہیں رہ جاتا، اس وقت سورہ کی مثال اس حسین گلدستہ کی سی ہوتی ہے جس کے اندر بہت سے خوشنما پھول اکٹھا ہوتے ہیں جن کا اپنا اپنا ایک جدا حسن ہوتا ہے مگر وہی سب پھول مل کر اپنا ایک مجموعی منظر بھی پیش کرتے ہیں جو پہلے سے زیادہ حسین اور دلکش ہوتا ہے۔

ہر سورہ میں ایک مخصوص نظام ہے

اسی مقدمہ تفسیر کے صفحہ ۵۵ پر استاذ امام فرماتے ہیں:

”اس مقدمہ میں ہم یہ ثابت کرنا چاہتے ہیں کہ ہر سورہ میں ایک مخصوص نظام ہے، اور سورتوں کے مطالب میں جو بے نظمی نظر آتی ہے، وہ محض قلت تدریک کا نتیجہ ہے، یہ بات ہر شخص دیکھ سکتا ہے کہ قرآن کی سورتیں چھوٹی بھی ہیں اور بڑی بھی، ہر سورہ میں اگر کوئی ایک متعین مقصد ہوتا جس کے پورے ہونے

سورہ پوری ہوتی ہے، تو یہ الگ الگ حد بندیوں کی کیا ضرورت تھی؟ پھر تو سارے قرآن کو ایک ہی سورہ بنا دیا جاتا، نیز جب سورتوں کے لئے کوئی خاص مقدار نہیں ٹھہرائی گئی، بڑی چھوٹی ہر طرح کی سورتیں ہوں تو اگر ہر سورہ کے اندر کوئی نظم و وحدت مد نظر نہیں ہے تو آیتوں کو ایک لڑی میں پر دینے کی کیا ضرورت تھی؟ اجزا ریوں ہی بکھیر دئے جاتے، اور اگر سطر سطر کے برابر اجزا ہوتے جب بھی کوئی مضائقہ نہ ہوتا۔

پھر ہم دیکھتے ہیں کہ آیات کا ایک مجموعہ ایک سورہ کے اندر رکھا گیا ہے اور وہ سورہ کے نام سے موسوم ہوا، گویا ایک شہر بنا کر اس کے ارد گرد شہر بناہ کھینچ دی گئی، تو اب غور کرنے کی بات ہے کہ ایک ہی شہر بناہ کے اندر کئی شہر کیسے جمع ہو سکتے ہیں؟ یہ بھی واضح ہے کہ معانی کا تشابہ بھی ان کو ایک شہر بناہ کے اندر نہیں جمع کرتا، معوذتین (قل اعوذ برب الفلق اور قل اعوذ برب الناس) باہم دگر جس قدر مشابہت رکھتی ہیں معلوم ہے، تاہم ان دونوں کو ایک سورہ نہیں قرار دیا گیا، بلکہ دونوں دو مستقل سورتیں قرار پائیں، اسی طرح سورہ تکویر، انشاق، مرسلات، نازعات، ذاریات، سب ہم معنی سورتیں ہیں لیکن نظم اور اسلوب کلام ان میں مختلف ہیں۔

یہ امر بھی قابلِ محاظہ ہے کہ جب قریش قرآن کے مثل دس سورتیں لانے سے عاجز رہے تو کم از کم ایک سورہ کے لئے مطالبہ ہوا، اس سے کم کے لئے مطالبہ نہیں ہوا اور سورتیں چھوٹی بڑی ہر قسم کی مراد ہوئیں، لیکن اس سے ایک سورہ کے بقدر کلام مراد نہیں ہوا، ہمارے بعض مفسرین جو اس نکتہ سے واقف نہ تھے، بلکہ ان کا خیال یہ تھا کہ قرآن نے اپنے مانند ایک سورہ کے بقدر کلام پیش کرنے کا بھی مطالبہ کیا ہے، ان کو کلام کی اتنی مقدار میں وجہ اعجاز تلاش کرنے میں زحمتیں پیش آئیں، شام آیت حرمت علیکم اممہاتکم وبناتکم (الآیۃ) سورہ کوثر سے مقدار میں زیادہ ہے، لیکن اس سوال میں ان کو حیرانی پیش آئی کہ اس میں اعجاز کا پہلو کیا ہے؟ اصل یہ ہے کہ قرآن نے جو مطالبہ کیا ہے اس میں پیش نظر ایک سورہ بحیثیت مجموعی ہے، بلاشبہ کسی سورہ کی مثال پیش کرنا تمام جن و بشر کی طاقت سے

باہر ہے، اگرچہ سورہ کوثر کی سی مختصر سورہ ہی کیوں نہ ہو، اس سے غالب گمان یہ ہوتا ہے کہ سورہ سے
 اللہ تعالیٰ کی مراد ایک منظم کلام ہے، اس میں چھوٹی اور بڑی کا امتیاز نہیں ہے، جس طرح درخت
 نبات اور حیوان کے الفاظ ہیں جو اپنے تحت کے تمام چھوٹے بڑے افراد پر مشتمل ہیں، اسی طرح سورہ کا
 لفظ چھوٹی اور بڑی تمام سورتوں پر مشتمل ہے، بعض علماء کے اقوال سے بھی اس خیال کی تائید ہوتی ہے
 چنانچہ امام سیوطی نے اتفاق میں، جبری کا ایک قول نقل کیا ہے :

”سورہ کی حد قرآن کی اتنی مقدار ہے جو چند آیات پر مشتمل ہو، جن میں تمہید اور خاتمہ ہو، اور اس کی
 کم سے کم مقدار تین آیت ہے۔“

اس محقق کے نزدیک سورہ کے لئے ایک ایسی نظمی وحدت ضروری ہے، جس میں تمہید، خاتمہ
 اور عمود ہو، اس لئے کم از کم تین آیتیں ایک سورہ کی تالیف کے لئے ضروری ہوں گی :

چھوٹی سورتیں بڑی سورتوں کی ہمسری ہیں :

”مزید براں اگر تم چھوٹی سورتوں پر تدبر کرو گے تو معلوم ہوگا کہ ربط و نظام کے محاسن کے لحاظ سے
 وہ بھی بڑی سورتوں کی ہمسری ہیں، چھوٹی سورتوں کے اندر بھی ربط و پیوستگی کی وہ تمام نزاکتیں موجود
 ہیں، جو بڑی سورتوں کے اندر ہیں، اس وجہ سے یہ خیال کرنا کہ چھوٹی سورتوں، مثلاً سورہ ماعون،
 سورہ کوثر اور سورہ عصر وغیرہ میں بے نظمی ہے، سخت غلطی ہے، ان سورتوں کا بار یک نہج اگر تمہاری
 سمجھ میں آجائے تو بڑی سورتوں کا نہج سمجھنے میں اس سے تمہیں بڑی مدد ملے گی، اسی طرح بڑی سورتوں
 کے اندر آیتوں کے ایسے مجموعے ہیں، جن کا نظم و ربط بالکل واضح ہے، صرف ایک غبی آدمی ہی ان کے
 سمجھنے سے قاصر رہ سکتا ہے، مثلاً سورہ بقرہ کی ابتدائی بیس آیتیں اپنے نظم کے اعتبار سے بالکل واضح
 ہیں، پس جو شخص ان میں تفکر کرتا ہے، اس میں آہستہ آہستہ ان سے زیادہ دقیق نظام سمجھنے کی تائید
 پیدا ہو جاتی ہے، قرآن کے تدبر میں میرا یہی حال ہوا اور میں یقین رکھتا ہوں کہ جو لوگ جستجو کی راہ

اختیار کریں گے، وہ بالآخر نظم قرآن کو پالیں گے، والذین اهدوا زادهم ہدیٰ "۔
 اس فصل میں اسٹاذ امام نے ایک نہایت اہم نکتہ کا انکشاف فرمایا ہے، وہ کہتے ہیں کہ قرآن
 پاک کی ہر سورہ کا ایک مخصوص نظام ہے، ہر سورہ کے اندر ایک ایسی نظم و وحدت ہے جو اسے دوسری
 تمام سورتوں سے ممتاز کرتی اور اسے منفرد مقام عطا کرتی ہے، وہ فرماتے ہیں کہ قرآن پاک کے اجزاء کا
 اصل راز اسی نظم کے اندر پوشیدہ ہے، اللہ تعالیٰ نے اپنی کتاب حکیم میں ربط و نظام کی نزاکتوں
 اور لطافتوں کی جیسی رعایت کی ہے، وہ تمام انس و جن کے بس سے باہر ہے، اور یہ جو قرآن پاک نے
 مشرکین کو پہنچ دیا تھا کہ تم اور تمہارے سارے الٰہوں کو قرآن پاک کی سی کوئی ایک سورہ بھی لا دو،
 تو وہاں سورہ سے مراد وہی منظم کلام تھا، ظاہر ہے کہ ایسا منظم کلام پیش کرنا مشرکین کے لئے تاقیامت
 ناممکن تھا، جن لوگوں پر یہ نکتہ منکشف ہوا اور انہوں نے اسے محض الفاظ و حروف کے کسی مجموعہ پر
 محمول کیا، انہیں قرآن پاک کے اندر اعجاز کا پہلو دریافت کرنے میں بڑی دشواری پیش آئی، وہ
 آخر تک اس طرح کا کوئی پہلو دریافت نہ کر سکے، جن پر خود انہیں یاد دوسروں کو اطمینان ہو سکتا۔

اسٹاذ امام کا خیال ہے کہ قرآن پاک کی ہر سورہ میں خواہ وہ چھوٹی ہو یا بڑی، ایک مخصوص نظام ہے
 اور ہر سورہ کا ایک متعین مقصد اور مستقل موضوع ہے، جو اسی کے ساتھ خاص ہے، اور یہ جو قرآنی سورتوں کے اندر
 کوئی نظم نہیں معلوم ہوتا، یا بسا اوقات ایک زائد سی تکرار معلوم ہوتی ہے، یہ دراصل ہمارے عدم تدبر کا نتیجہ ہے اور
 نظم کے ثبوت اور اس کی اہمیت پر گفتگو کرتے ہوئے اسی مقدمہ تفسیر میں ایک جگہ فرماتے ہیں:

نظم قرآن کی سب سے بڑی شہادت

"پھر نظم قرآن کی سب سے بڑی شہادت ان لوگوں کا علم و یقین ہے، جن پر حسن ترتیب کے محاسن کچھ
 بے نقاب ہو گئے ہیں اور جنہوں نے ان حقائق کی کوئی تجلی دیکھی ہے، جو نظم قرآن کے اندر ودیعت ہیں،
 یہ لوگ جانتے ہیں کہ کتاب اللہ کے اسرار و عجائب کا ایسا عظیم شان خزانہ ہے، جس کی کلید صرف نظم ہے،

یہ چیز ان کے ذوق جستجو کو شہ دیتی ہے اور ان کی طمانیت و بصیرت میں اضافہ کرتی ہے اور وہ کوشش کرتے ہیں کہ اس مخفی خزانہ کو اجاگر کریں، اللہ تعالیٰ ان کی اس سعی کو بامداد کرتا ہے، اور جتنا ان کے مقدر میں ہوتا ہے، وہ اس میں سے پا جاتے ہیں، جو دروازے کھلتے جاتے ہیں، ان کے لئے وہ اللہ تعالیٰ کے شکر گزار ہوتے ہیں اور جو دروازے نہیں کھلتے ان کو وہ اپنی قلت علم اور نارسائی فہم پر محمول کرتے ہیں، کیونکہ معلوم ہے کہ کتاب الہی ایک سمندر ہے جس کے عجائب کبھی ختم نہیں ہوں گے، کوئی شخص آفتاب کو اپنے احاطہ میں نہیں لے سکتا، اور نہ کوئی شخص قرآن کے معاد میں کبھی غلطی سے محفوظ ہو سکتا ہے، لیکن یہ چیز ان کے شوق و طلب کی سرگرمی کو کمزور نہیں کرتی، بلکہ ان کا ذوق جستجو برابر مشتعل رہتا ہے، اور وہ اس محنت سے جتنا کچھ بھی پاتے ہیں، اس کی قدر کرتے ہیں، چنانچہ نے جس نے بھی اس علم میں سے کچھ حصہ پایا ہے اسے اس نعمت عظمیٰ پر اللہ تعالیٰ کا شکر ادا کیا ہے۔

علامہ فرامی نے اپنی تفسیر نظام القرآن میں بنیادی طور پر اسی نظم پر سب سے زیادہ زور دیا ہے، وہ کہتے ہیں قرآن پاک کے بارے میں اکابر امت کا جو یہ اتفاق ہے کہ یہ اسرارِ حکمت کا ایک لازوال خزانہ ہے، یا علوم و معارف کا ایک ناپید انکار سمندر ہے، اس کا راز اسی نظم کے اندر پوشیدہ ہے، یہی نظم ہے جو قرآنی علوم و معارف کی کلیدی اور یہ کلید جب ہاتھ آجاتی ہے تو آدمی پر علوم و معارف کے ایسے ایسے دروازے کھلتے ہیں جو اس کے شان و گمان میں بھی نہیں ہوتے، اس کو ذاتی طور پر محسوس ہونے لگتا ہے کہ واقعہ قرآن پاک کے اسرار و حکم کی دنیا بڑی وسیع ہے، اس کی وسعت کبھی ناپی نہیں جاسکتی، یہ ایک ایسا سمندر ہے جس کا نہ کوئی ساحل ہے نہ اس کے گراں بہا موتیوں کی کوئی حد ہے، یہ ایک ایسا آفتاب ہے جس کی کرنوں کا احاطہ ناممکن ہے، اس کے برعکس جو لوگ نظم قرآن کے قائل نہیں ان کے لئے یہ باتیں نہ صرف یہ کہ عجیب ہیں، بلکہ کہنا چاہئے ناقابل فہم ہیں، ان کے لئے اس راز کو سمجھنا بڑا دشوار ہے کہ قرآن پاک علوم و معارف کا ایک بحر بیکراں کیسے ہے، اس لئے کہ ان کے ہاں تو قرآنی معارف کا دائرہ بہت ہی تنگ اور محدود ہے، ان کے ہاں تو سب کچھ وہی ہے جو قرآن نے صریح لفظوں میں دو ٹوک انداز سے بیان کر دیا ہے، لہذا خود قرآن کے الفاظ جب لا محدود نہیں تو اس کے علوم

کیسے لامحدود ہو سکتے ہیں، کہنے کو وہ بھی قرآن کی تعظیم میں یہ تمام باتیں کہہ سکتے ہیں اور کہتے ہیں، مگر یہ باتیں وہ عقیدت کی ہی زبان سے کہہ سکتے ہیں، بصیرت کی زبان سے نہیں۔

قرآن پاک علوم کا بحر بیکراں کیسے؟

بہتر ہوگا اگر ہم لگے ہاتھوں یہ گرہ بھی کھولتے چلیں کہ قرآن پاک علوم و معارف کا ایک بحر بیکراں کیسے ہے؟ اس لئے کہ اگر تمام لوگ نہیں تو کم از کم ہماری اکثریت کا ذہن نامعانت ہے، وہ بصیرت کی روشنی میں اس حقیقت کو سمجھنے سے قاصر ہیں، وہ اس طرح کی باتیں عموماً عقیدت میں کہہ دیتے ہیں، درنہ اس سلسلہ میں وہ کوئی واضح تصور نہیں رکھتے، یہی وجہ ہے کہ علمی حیثیت سے ہم نے قرآن پاک کو وہ مقام نہیں دیا ہے جس کا وہ اہل تھا، بلکہ غلط نہ ہوگا اگر یہ کہا جائے کہ ہم نے اسے علمی میدان میں پس پشت ڈال دیا ہے، آج وہ ہم سے اپنی ہجوری کی فریاد کر رہا ہے کہ ہم نے اس پر غور و تدبر کرنا چھوڑ دیا ہے، گویا ہم اس کے خزانہ علم و حکمت کے قائل ہی نہ ہوں، حالانکہ اس کی تہوں میں علم و حکمت کے اتنے خزانے مدفون ہیں جن کا ہم اندازہ نہیں کر سکتے، اس کو اگر تم ایک سادہ مثال سے سمجھنا چاہو تو یوں سمجھ سکتے ہو کہ عام لوگوں کے لئے ایک گلاب کے پھول میں سوائے رنگ و بو کے کچھ نہیں ہوتا، بلکہ بہت سے پھول تو ایسے ہیں جن کے اندر رنگ و بو کا بھی احساس نہیں ہوتا، مگر کیا حقیقت یہی ہے؟ کیا ایک پھول اپنے اندر سوائے رنگ و بو کے کچھ نہیں رکھتا؟ اگر حقیقت یہی ہے تو شہد کی مکی انھی پیوں اور پنکھڑیوں کو چوس چوس کر ان سے شیریں، خوش ذائقہ اور قوت بخش شہد کہاں سے تیار کر دیتی ہے؟ یہ دریاؤں کا پانی ہے۔ ایک عام نگاہ میں اس پانی کی قدر و قیمت اس سے زیادہ اور کیا ہے کہ وہ پیئے اور کھیتوں کی سینچنے کے کام آتا ہے، کیا تجربات و مشاہدات کی دنیا میں قدم رکھنے سے پہلے کا انسان اس سے آگے بھی کچھ سوچتا ہے؟ مگر پھر بعد کی تمدن دنیا ان ہی دریاؤں اور سمندروں کی تہ سے موتی نکال لاتی ہے، نیز ان ہی دریاؤں کی تہوں سے وہ کھلی بسی عظیم قوت کا انکشاف کرتی ہے، کیا پیئے کا انسان کبھی تصور بھی کر سکتا تھا کہ اسی ٹھنڈے اور بہتے ہوئے پانی کو کھلی کھلی بھی تیار کی جائے گی، اور اتنے عظیم پیمانے پر اس سے گرمی اور روشنی حاصل کی جائے گی؟ اور کیا وہ یہ

سوچ سکتا تھا کہ ان تلخ اور کھارے سمندروں کی تہوں سے ایسے قیمتی موتی بھی حاصل کئے جائیں گے؟ ایک اور
 سادہ مثال لو، زمین کی مٹی پر نظر ڈالتے ہو تو تمہیں کیا نظر آتا ہے؟ کیا اس مٹی کے اندر کوئی رنگ، کوئی بو، کوئی ذائقہ اور
 کوئی شیرینی محسوس کرتے ہو؟ کیا اس میں کوئی خوبی اور دلکشی نظر آتی ہے؟ مگر کیا حقیقت بھی یہی ہے؟ اگر حقیقت بھی
 یہی ہے تو یہ رنگ برنگ پھولوں کے قافلے کہاں سے نمودار ہوتے ہیں؟ ان کے اندر یہ حسن و جمال اور یہ رنگ و بو
 کہاں سے آتا ہے؟ یہ سبائے خوشگوار کے پیمانہ و سائز جنہیں تم آم، انگور، انار جیسے مختلف ناموں سے پکارتے ہو یا
 کہاں سے تیار ہوتے ہیں؟ یہ خوش ذائقہ شربت کے گلاس کہاں سے آتے ہیں جنہیں تم مزے لے لے کر پیتے ہو؟
 پھولوں کے اندر یہ رعنائی و دلکشی اور پھولوں میں یہ چاشنی و شیرینی کہاں سے آتی ہے؟ کیا مٹی کے علاوہ کہیں اور
 بھی آتی ہے؟ پھر یہ سونا، چاندی اور ایسی ہی دوسری دھاتیں کس کے بطن میں پرورش پاتی ہیں؟ غور کرو اور زمین
 جو دیکھنے میں اس قدر بد رنگ اور بے رونق نظر آتی ہے، جو بظاہر اپنے اندر کوئی لذت اور دلکشی نہیں رکھتی ہے؟
 یہ زمین کیسی کیسی خوش رنگ اور خوش ذائقہ نعمتوں کے پر تکلف دسترخوان سجاتی اور کیسے کیسے خوبصورت اور
 قیمتی زرد جواہر کی حسین دکائیں آراستہ کر دیتی ہے، بالکل یہی مثال قرآن پاک کی بھی سمجھو، بظاہر وہ ایک نہایت
 سادہ سی کتاب ہے، مگر حقیقت میں وہ ایک ایسا اٹھارہ سندر ہے، جس کی گہرائی کبھی ناپی نہیں جاسکتی، وہ علم و حکمت کا
 ایسا خزانہ ہے جس کے موتی کبھی شمار نہیں کئے جاسکتے، وہ ایک ایسا آفتاب ہے جس کی کرنیں کبھی سمیٹی نہیں جاسکتیں،
 وہ ایک ایسا خزانہ کرم ہے جس کی نعمتیں کبھی کم نہیں ہو سکتیں، وہ ایک ایسا چشمہ حیات ہے جس کے سوتے کبھی خشک
 نہیں ہو سکتے، وہ ایک ایسا آسمان ہے جہاں مہر و ماہ کا، نجوم ہے، وہ ایک ایسا میخانہ ہے جس کے ساغر دینا
 کبھی گئے نہیں جاسکتے، پینے والوں کی کتنی ہی کثرت ہو، وہاں کبھی تشنہ لبی کا شکوہ نہیں کیا جاسکتا، مختصر یہ کہ اس کتاب
 الہی کی توصیف نہیں کی جاسکتی، یہ ایک حقیقت ہے کہ جس طرح ساتوں سمندروں کی روشنائی بھی خالق کائنات کے
 کرشموں کو قلب بند نہیں کر سکتی، روشنائی ختم ہو جائے اور مندر خشک ہو جائیں اگر اس کے کرشمے ختم نہیں ہو سکتے۔
 اسی طرح اس کی بھی ہونی کتاب حکیم کے جانب حکمت بھی بے شمار ہیں، نہ کبھی وہ ختم ہو سکتے اور نہ کبھی ان کا احاطہ کیا جاسکتا
 وَلَوَاتَّ مَا فِي الْأَرْضِ مِنْ شَجَرَةٍ أَقْلَامٌ وَالْبَحْرُ يَمُدُّهُ مِنْ بَعْدِهِ سَبْعَةُ أَبْحُرٍ مَا نَفِدَتْ

كَلِمَاتُ اللَّهِ، إِنَّ اللَّهَ عَزِيزٌ حَكِيمٌ. (لقمن : ۲۷)

(جتنے درخت پوری زمین پر ہیں، اگر وہ قلم بن جائیں اور یہ جو مندر ہے اس کے علاوہ سات مندر اور ہو جائیں
(جو بطور سیاہی کے استعمال ہوں) تو بھی اللہ کے کرشمے ختم نہیں ہو سکتے، بے شک اللہ تعالیٰ زبردست اور
حکمت والا ہے)

خزانہ حکمت کی کلید

نظری طور پر تمہارے ذہن میں یہ سوال پیدا ہو گا کہ اس خزانہ حکمت کی کلید کیا ہے؟ وہ کون سی بیٹری ہے،
جو اس راہ کے نشانات کو نمایاں کرتی اور منزل مراد کی طرف رہنمائی کرتی ہے؟ وہ خضر راہ کہاں ہے جس کی معیت میں
تم اس چشمہ حیات پر پہنچ سکتے اور وہاں اپنی تشنگی دور کر سکتے ہو؟ امام فرمائی جو پچھلے کتاب الہی کے محرم راز تھے
جنہوں نے اس میخانے میں علم و حکمت کے درجے جہاں پہنچے تھے، اور ان سے خوب خوب سیراب ہوئے تھے،
جنہوں نے مدتوں اس جنت کی سیر کی تھی اور اس کے لالہ و گل اور انار و انگور سے اپنے دامن بھرنے تھے، ان کا
کہنا ہے کہ وہ کلید، وہ بیٹری اور وہ خضر راہ صرف نظم کلام ہے، یہی وہ کلید ہے جس سے انہوں نے اس خزانہ
حکمت کا انکشاف کیا تھا، یہی وہ بیٹری ہے جس کی روشنی میں انہوں نے یہ راہ طے کی تھی اور یہی وہ خضر راہ ہے
جس نے انہیں اس چشمہ حیات پر پہنچایا تھا۔

کوہ کنی کیجئے!

یہ ضرور ہے کہ یہ راہ بہت کھن ہے، یہ وادی بڑی سنگلاخ ہے، ابتداء یہاں بجز دور ماندگی کے علاوہ
کچھ نہیں، بس لگے رہے، لگے رہے، کوشش کیجئے، مگر کوششوں کا حاصل مت دیکھئے، کوہ کنی کیجئے، مگر ہاتھوں کے پھالے
مت گئے، منزل کی طرف بڑھئے مگر یہ نہ پوچھئے کہ منزل کہاں ہے! یہ راہ اتنی صبر آزما ہے کہ اگر سچی طلب اور عزم
دارادہ کی مضبوطی نہ ہو تو راہ رو تھک کر بیٹھ رہتا ہے، وہ کچھ ہی دور آگے جانے کے بعد پھر پیچھے کی طرف

پٹ آتا ہے، اسی لئے اس راہ کے راہی بہت کم بلکہ نہ ہونے کے برابر ہیں، لیکن اگر آدمی صبر و استقامت کا ثبوت دے، وہ تھک بار کر بیٹھ نہ جائے بلکہ مسلسل لگا رہے، وہ اس راہ میں اپنی اس لا حاصل ہی کو حاصل زیت سمجھے تو بالآخر راہ ہموار ہو جاتی ہے، منزل قریب آ جاتی ہے اور ان ہی چٹانوں کے جگر سے علم و حکمت کے چشمے ابھرنے لگتے ہیں، قرآن پاک کی اس خصوصیت کو اگر ہم ادبی پیرائے میں بیان کرنا چاہیں، تو تھوڑی سی تریم کے ساتھ، شاعر مشرق کے الفاظ میں یوں کہہ سکتے ہیں۔

زیاں بھی زسیر بود ستانش
اگر جانت شہید جستجو نیت
نماید آنچه هست اندر رگ گل
بہار او طلسم رنگ و بو نیت

جس طرح ایک بانگیاں پھلوں سے بے پروا ہو کر نہایت صبر کے ساتھ پودوں کی نگہداشت اور ان کی غور و پرداخت کرتا ہے، وہ اس بانگ کی مٹی میں اپنا گرم گرم پینہ شامل کرتا ہے، یہ سوچے بغیر کہ اس کا کوئی پھل اسے نصیب بھی ہو گا یا نہیں، اس کو چے میں جو قدم رکھتا ہے اسے بھی ویسی ہی غرق ریزی کرنی ہوتی ہے اور اسی صبر و استقلال کا ثبوت دینا ہوتا ہے، تم دیکھتے ہو کہ زیتون کا تیل جب کسی تبدیل میں ڈال دیا جاتا ہے تو کس طرح وہ دلکش نورانی شاعروں میں تبدیل ہو جاتا ہے اور پورے ماحول کو جگمگا کر رکھ دیتا ہے، مگر کیا تم نے یہ بھی غور کیا کہ اس روغن کو نورانی شاعروں میں تبدیل کرنے یا اس تیل سے روشنی حاصل کرنے کے لئے اس تبدیل کو کیا کچھ کرنا پڑا ہے؟ تبدیل کو اس کے لئے اپنا جگر جلانا ہوتا ہے، تبدیل کے اندر چھپی ہوئی جتی جو دراصل اس کی رگ جاں ہوتی ہے، وہ اس تیل میں ڈوب جاتی ہے اور اس کے ساتھ اپنے آپ کو جلاتی ہے، تب جا کر اس سے وہ تیز اور دلکش روشنی نمودار ہوتی ہے جو بیاں کی شب تاریک میں بھٹکتے ہوئے مسافروں کی رہنمائی کرتی اور انہیں منزل مقصود تک پہنچاتی ہے۔

جگر خوں ہو تو چشم دل میں ہوتی ہے نظر پیدا

ایک طالب قرآن کی بالکل یہی کیفیت ہوتی ہے، اگر وہ اس سمندر سے موتی حاصل کرنا چاہتا ہے تو

ساحل پر بیٹھ کر موجوں کا نظارہ کرنے یا سمندر میں اوپر ہی اوپر تیرتے رہنے سے یہ چیز حاصل نہیں ہو سکتی، اگر وہ اس سمندر سے علم و حکمت کے موتی حاصل کرنا چاہتا ہے، تو اسے غواصی کرنی ہوگی، وہ موجوں اور تھپیڑوں سے گذرتا ہوا اس کی تہ میں اتر جائے اور پھر دیکھے کہ وہاں بیش بہا موتیوں کے کتنے انبار لگے ہوئے ہیں، اگر وہ اس "ردغن" سے نور حاصل کرنا چاہتا ہے تو وہ چراغ کی بتی سے سبق لے، اور اس میں ڈوب کر اپنا خون جگر جلائے، پھر وہ دیکھے کہ اس کے دل و دماغ سے نور حکمت کا کیسا سیل بے پناہ اڑ پڑتا ہے،

پتہ ہے

جگر خون ہو تو چشم دل میں ہوتی ہے نظر پیدا

اہم فراہی کی کچھ ہی کیفیت تھی، وہ کامل چالیس برس تک اس بحر حکمت میں غواصی کرتے رہے، اور اس سے کتاب نور کے لئے اپنا خون جگر جلاتے رہے، اسی کا کرشمہ تھا کہ وہ اس سمندر سے ایسے ایسے انمول موتی نکال لائے، جن تک دوسروں کی رسائی نہ ہو سکی اور ان کا باطن نور حکمت سے پوری طرح جگمگا اٹھا، انھیں حکمت کی ایسی روشنی حاصل ہو گئی جو ہر قدم پر ان کے ساتھ رہتی اور ہر موڑ پر ان کی رہنمائی کرتی

علامہ فراہیؒ ایک امام اور مجددؒ

مختصر یہ کہ نظم قرآن کا انکشاف ہر مقام پر اس کی پوری رعایت کلام الہی سے سچی محبت، اس پر مسلسل نور و تدبر اور اس کے رموز و اسرار کی بے پناہ جستجو، ان چیزوں نے مل کر امام فراہیؒ کو ہم قرآن کے اس مقام پر پہنچا دیا تھا جہاں وہ بالکل منفرد نظر آتے ہیں، انھوں نے ہم قرآن کے جو ٹھوس اور فطری اصول دریافت کئے ہیں، ہمارے تفسیری سرمائے میں جو گراں قدر اضافے کئے ہیں، اس باب میں پیش رو تفسیرین سے جو فرو گذاشتیں ہوئی تھیں، ان کی جس حکمت و بصیرت کے ساتھ نشاندہی کی ہے، اس راہ میں جو کانٹے بکھرے ہوئے تھے، وہ کانٹے جس ویدہ ریزی سے انھوں نے صاف کئے ہیں، یہ ساری چیزیں بلاشبہ انھیں ایک امام اور ایک مجدد کے بدر مقام پر لاکھڑا کرتی ہیں، اور ہمیں یہ اعتراف کرنے پر مجبور کرتی ہیں کہ

چودھویں صدی ہجری کا یہ گمنام مفسر بلاشبہ پورا زمرہ مفسرین کا سرتاج و سرخیل تھا، اب یہ ہمارا فرض ہوگا کہ ہم اپنے درمیان انہیں وہ مقام دیں جس کے وہ صحیح معنوں میں اہل تھے، اور اپنے پیچھے جو عظیم علمی و تحقیقی سرمایہ وہ چھوڑ گئے ہیں، اس کی قدر و ثناء میں کسی قسم کی کوتاہی نہ کریں، انہیں گوشہ گمنامی سے نکال کر منظر عام پر لائیں، اپنے رسالوں میں انہوں نے علم و حکمت کے جو بیش بہا موتی سمودئے ہیں، ان سے خود بھی فائدہ اٹھائیں اور دوسروں کو بھی توجہ دلائیں، کتاب الہی کی ہمارے اندر جو قدر و منزلت ہونی چاہئے، اہم اسے وہی قدر و منزلت دیں، اور اس کے فہم و تدبر کے سلسلہ میں اساتذہ امام نے جو قیمتی اصول دریافت کئے ہیں، ان کو اپنے لئے مشعل راہ بنائیں۔

یہ سرمایہ گیر از حاصل او

جہاں ہاروید از مشت گل او

دے گم شو بصرائے دل او

غلط کردی رہ سر منزل در دست

بحث و تحقیق کا بلند معیار

علامہ فراہی کے ہاں ایک اور خصوصیت بھی پائی جاتی ہے جو انہیں تمام مفسرین سے ممتاز کر دیتی ہے اور وہ ہے ان کا بلند معیار تحقیق، علامہ فراہی کے ہاں ہمیں علم کی جو وسعت، تحقیق کی جو بلندی، فکر کی جو گہرائی اور ذہن کی جو درآکی نظر آتی ہے، وہ کسی اور کے ہاں نظر نہیں آتی، وہ چونکہ مختلف علوم سے واقف اور متعدد زبانوں کے ماہر تھے، اس لئے ہر مسئلہ میں بہت پھیل کر سوچتے، اور جس موضوع پر قلم اٹھاتے، تحقیق کا حق ادا کر دیتے، وہ بیک وقت عربی، فارسی، عبرانی، یونانی اور انگریزی زبانوں پر اہل زبان کی سی قدرت رکھتے تھے، اور مطالعہ و تحقیق کے دوران ان تمام زبانوں سے پورا فائدہ اٹھاتے، جن ارباب ذوق نے علامہ کی تصنیفات کا مطالعہ کیا ہے، وہ علامہ کی بے پناہ جامعیت اور غیر معمولی تبحر علمی سے بخوبی واقف ہیں، عربی زبان پر تو ان کی قدرت کا یہ عالم تھا کہ علامہ سید سلیمان ندوی ان کو عربی کا "سوق عکاظ" فرمایا کرتے تھے، واقعہ یہ ہے کہ عربی ادب

خصوصاً جاہلی کلام پر علامہ فراہی کی جبری وسیع اور گہری نظر تھی، وہ جس طرح خطبائے عرب اور شعرائے عرب کے اشعار و خطب پر حاوی تھے، ان کے خطبوں کی بلاغتوں اور اشعار کی لطافتوں کو وہ جس طرح سمجھتے اور ان سے محفوظ ہوتے تھے، اس کے لحاظ سے سید صاحب کا یہ خطاب کچھ بھی ناموزوں نہ تھا۔ علامہ فراہی سخن فہمی کا کیسا اعلیٰ اور پاکیزہ ذوق رکھتے تھے، وہ کلام کی باریکیوں اور اشعار کی لطافتوں کی کس طرح محسوس کرتے تھے، اس کا اندازہ کرنا ہوتا تو علامہ کی تصنیفات بالخصوص "جمہرۃ السبلانہ" کا مطالعہ کرو، اس کتاب کو دیکھ کر تم محسوس کر دو گے کہ جرجانی اور سکاکی، جو عربی بلاغت کے امام اور اساتذہ فن مانے جاتے ہیں، علامہ فراہی کے سامنے کتنے ہلکے اور بے مایہ نظر آتے ہیں، اگر یہ اندیشہ نہ ہوتا کہ بات بہت آگے نکل جائے گی تو یہاں ہم مثالوں کے ذریعہ سے اپنی بات کی مزید وضاحت کرتے، مگر اس وقت ہمارے پیش نظر علامہ کی خالص ادبی شخصیت کا تعارف کرانا نہیں بلکہ بحیثیت ایک محقق و مفسر قرآن کے ان پرگنتگو کرنی ہے، اس لئے جرجانی اور سکاکی کے بجائے بہتر ہو گا کہ مفسرین عظام سے ان کی شخصیت کا موازنہ کیا جائے اور دیکھا جائے کہ علم و تحقیق اور بحث و تحقیق کے میدان میں طبقہ مفسرین کے درمیان علامہ فراہی کا کیا مقام تھا۔

تحقیق کے چند نمونے

ہم یہاں علامہ فراہی اور دیگر مفسرین عظام کی تحقیقات کے چند نمونے پیش کرتے ہیں کہ اس سے معاملہ کی نوعیت کو سمجھنے اور صحیح رائے قائم کرنے میں آسانی ہوگی۔ قرآن پاک کے اندر سورہ "ذالتین" میں "تین" کی قسم کھائی گئی ہے، "تین" سے وہاں کیا مراد ہے؟ اس سلسلہ میں صاحب کثافت علامہ زحشری کی تحقیقات درج ذیل ہیں:

"تین" کے سلسلہ میں علامہ زحشری کی تحقیق "تین کی قسم اس لئے

کھائی گئی ہے کہ وہ پھل دار درختوں میں ایک عجیب درخت ہوتا ہے، روایت آتی ہے کہ رسول اللہ صلی اللہ علیہ وسلم کو تین (انجیر) کی ایک طبق پیش کی گئی تو آپ نے اس میں سے خود کھایا اور صحابہؓ سے بھی فرمایا کہ کھاؤ! اگر میں یہ کہوں کہ کوئی میوہ جنت سے آیا ہے تو میں کہوں گا کہ وہ یہی ہے، اس لئے کہ جنت کے میووں میں گٹھلی نہیں ہوگی، اسے کھاؤ کہ یہ بوا سیر کو ختم کر دیتا اور نقرس میں فائدہ مند ہوتا ہے۔ ابن عباس رضی اللہ عنہما سے روایت ہے کہ وہاں تین سے مراد یہی تھار تین (انجیر) ہے، ایک قول یہ بھی ہے کہ وہ ارض مقدس کا ایک پہاڑ ہے، جسے سرانی زبان میں طور مینا کہا جاتا ہے، اس لئے کہ وہاں تین (انجیر) کی پیداوار ہوتی ہے، اور ایک قول یہ ہے کہ تین سے مراد طوان و ہزان کے درمیان کے پہاڑ ہیں اس لئے کہ وہاں تین کی پیداوار ہوتی ہے گویا پوری بات یوں ہوئی کہ قسم ہے انجیر کی سرزمین کا یہ

علامہ قرطبی کی تحقیق

”الجامع لاحکام القرآن“ کے مصنف علامہ قرطبی فرماتے ہیں:

”ابن عباس، حسن مجاہد، عکرمہ، ابراہیم نخعی، عطار ابن ابی رباح، جابر بن زید، مقاتل اور کلبی فرماتے ہیں: ”تین“ سے مراد وہی تین ہے جو تم لوگ کھاتے ہو، اور حضرت ابوذر سے روایت ہے کہ نبی صلی اللہ علیہ وسلم کو انجیر کی ایک ٹوکری ہدیہ پیش کی گئی تو آپ نے فرمایا: تم لوگ کھاؤ! اور خود بھی اس میں سے تناول فرمایا، پھر فرمایا: اگر میں یہ کہوں کہ ایک پھل جنت سے آیا ہے، تو میں کہوں گا کہ وہ پھل یہی ہے، اس لئے کہ جنت کے پھلوں میں گٹھلی نہیں ہوگی، اسے کھاؤ کہ اس سے بوا سیر ختم ہو جاتی اور نقرس میں اس سے فائدہ ہوتا ہے، ابن عباس سے یہ بھی روایت ہے کہ تین سے مراد نوح علیہ السلام کی وہ مسجد ہے جو کوہ جودی پر بنائی گئی تھی، ضحاک کہتے ہیں کہ تین سے مراد مسجد حرام ہے، ابن زید کہتے ہیں کہ تین سے مراد

مسجد دمشق ہے، قنادہ کہتے ہیں کہ تین سے مراد وہ پہاڑ ہے جس پر دمشق واقع ہے، محمد بن کعب کہتے ہیں تین سے مراد اصحاب کعب کی مسجد ہے، کعب اجار قنادہ، عکرمہ اور ابن زید سے یہ بھی روایت ہے کہ تین سے مراد دمشق ہے اور طبری نے اسی کو ترجیح دی ہے، فزار کہتے ہیں کہ میں نے شام کے ایک شخص کو کہتے ہوئے سنا کہ تین سے مراد حلوان اور ہمدان کے درمیان کے پہاڑ ہیں، ایک قول یہ ہے کہ وہ شام کا ایک پہاڑ ہے، جس کا نام سریانی میں طور تیا ہے، اس کا یہ نام اس لئے پڑا کہ وہاں انجیر کی پیداوار ہوتی ہے، اسی طرح ابو کین نے عکرمہ سے روایت کی ہے کہ تین شام کا ایک پہاڑ ہے۔

ان سارے اقوال کو ذکر کرنے کے بعد آخر میں امام قرطبی نے یہ رائے ظاہر کی ہے کہ ان سارے اقوال میں صحیح تر قول پہلا ہے، کیونکہ وہی اس کے حقیقی معنی ہیں اور حقیقی معنی سے اخراجات کے لئے کوئی دلیل چاہئے ان کا خیال ہے کہ تین کی تسم یہاں اسمائے کھالی گئی ہے کہ اسی کے پوتوں سے حضرت آدم نے جنت میں ستر پوشی کا کام لیا تھا۔

علامہ ابن کثیر کی تحقیق

علامہ ابن کثیر اپنی تفسیر میں فرماتے ہیں:

”اس سلسلہ میں مفسرین کے بہت سے اقوال ہیں، ایک قول ہے کہ تین سے مراد مسجد دمشق ہے، ایک قول ہے کہ اس سے مراد خود دمشق ہے، ایک قول ہے کہ تین سے مراد وہ پہاڑ ہے جو دمشق کے پاس ہے، قرطبی کہتے ہیں کہ اس سے مراد اصحاب کعب کی مسجد ہے، عوفی نے ابن عباس سے روایت کی ہے کہ اس سے مراد مسجد نوح ہے جو جوڈکا پر واقع ہے، مجاہد کہتے ہیں کہ یہ وہی تین ہیں جو تم کھاتے ہو، اور کسی امام کا قول ہے کہ تین وزیتون سے مراد بیت المقدس ہے، جہاں عیسیٰ بن مریم کی بعثت ہوئی تھی۔“

علامہ شوکانی کی تحقیق

علامہ شوکانی اپنی مشہور تفسیر فتح القدر میں لکھتے ہیں :

” اکثر مفسرین نے کہا ہے کہ یہاں تین سے مراد وہی تین (انجیر) ہے جسے لوگ کھاتے ہیں، یہاں تین کی قسم اس لئے کھائی گئی ہے کہ یہ وہ پھل ہے جس میں ضرر کا کوئی پہلو نہیں، اور اس کے اندر بڑی نصیحت ہے، اس کا ظ سے کہ وہ متوجہ کرتا ہے اس ذات کی طرف جس نے اسے تیار کیا اور پھل لقمے کے بقدر بنایا ہے، بہت سے اطباء کا کہنا ہے کہ انجیر جسم کے لئے سب سے زیادہ مفید پھل ہے، اس میں جتنی غذائیت ہوتی ہے، کسی پھل میں نہیں ہوتی، مفردات و مرکبات کی کتابوں میں اس کے بڑے فائدے لکھے ہوئے ہیں، ضحاک نے کہا ہے کہ تین سے مراد مسجد حرام ہے، ابن زید نے کہا ہے کہ تین سے مراد مسجد دمشق ہے، قتادہ نے کہا ہے کہ تین سے مراد وہ پہاڑ ہے جس پر دمشق واقع ہے، نکرہ اور کوب اجار نے کہا ہے کہ تین سے مراد دمشق ہے۔“

یہ سارے اقوال درج کرنے کے بعد علامہ بوصوف فرماتے ہیں :

”کاش مجھے کوئی بتاتا کہ اس لفظ کے جو اصل معنی لغت میں آتے ہیں، اس سے ان ائمہ نے کیوں انحراف کیا اور کیوں اس قسم کی تفسیریں اختیار کیں جو اصل معنی سے کوئی نسبت نہیں رکھتیں، جن کی بنا محض ایسے توہمات پر ہے جن کا عقل سے کوئی تعلق ہے نہ نقل سے، اور سب سے زیادہ تعجب تو ابن جریر پر ہے کہ انہوں نے آخری قول کو کیسے ترجیح دیا حالانکہ وہ تو روایت و درایت میں ادنیٰ مقام رکھتے ہیں، فرار نے کہا کہ میں نے ایک شخص کو کہتے ہوئے سنا کہ تین سے مراد حلوان کہ ہمدان تک کے پہاڑ ہیں، میں نے کہا کہ مان لو تم نے اس شخص کو یہ کہتے ہوئے سنا تو اس سے ہوا کیا؟ لنت کے ثبوت کے لئے محض اتنی بات تو کافی نہیں، جب کہ وہ شارع علیہ السلام سے منقول ہے نہیں، محمد بن کعب نے کہا ہے کہ اس سے مراد اصحاب کعب کی مسجد ہے، ایک قول ہے کہ یہاں مصافح

مذہب ہے، یعنی قسم ہے سر زمین تین کی، نحاس کہتے ہیں کہ نہ قرآن میں اس کی کوئی دلیل ہے

اور نہ ان کے اقوال میں اس کی کوئی دلیل ہے، جن کو اس رائے پر اصرار ہے۔

لفظ تین کے سلسلہ میں یہ وہ تحقیقات ہیں جو ان اکابر مفسرین نے اپنی تفاسیر میں پیش کی ہیں، بقیہ اور

جو متداول تفسیریں ہیں ان میں بھی تقریباً یہی اقوال جمع کر دیے گئے ہیں اور ان سب کا انداز بعینہ یہی ہے

لہذا ان سب کو بھی انہیں تفاسیر پر تیس کیا جاسکتا ہے، اب ان سب کے بالمقابل ہم علامہ فراہی کی وہ

تحقیق نقل کرتے ہیں جو موصوف نے سورہ "دالتین" کی تفسیر میں اس لفظ کے تحت لکھی ہے، علامہ موصوف

لکھتے ہیں:

علامہ فراہی کی تحقیق

"یہ بات ادب پر بیان ہو چکی ہے کہ مقسم بہ (وہ چیز جس کی قسم کھائی جائے) پر اس حیثیت سے

غور کرنا چاہئے کہ وہ مقسم علیہ (وہ بات جس پر قسم کھائی جائے) کی دلیل ہے، اس وجہ سے

ضروری ہے کہ یہ تمام مقامات جن کی اس سورہ میں قسم کھائی گئی ہے، اس پہلو سے باہم ایک

مشترک نوعیت رکھتے ہوں، چنانچہ اگلی فصلوں میں جزار کے وہ واقعات ہم بیان کریں گے

جو ان مقامات میں پیش آئے ہیں، تم تعجب کر دو گے کہ ہم نے بغیر کسی تمہید کے ان کو "مقامات"

کے لفظ سے تعبیر کر دیا ہے، لیکن اس کے لئے ہمارے پاس دلائل ہیں، جن میں سے بعض کی

طرف ہم یہاں اشارہ کرتے ہیں۔

(۱) آئندہ فصلوں میں جب جزار کے وہ واقعات بیان ہوں گے جو ان مقامات میں پیش

آئے ہیں، تو ان سے معلوم ہو گا کہ تین اور زیوتون مقامات ہی کے نام ہو سکتے ہیں،

اس کے سوا کوئی اور شکل ممکن نہیں ہے۔

(۲) یہاں تین اور زیوتون "کو طیر سینین اور بلد امین" کے ساتھ لائے ہیں، یہ تعلق بھی نہایت

دراغ دلیل ہے کہ ان سے مراد مقامات ہی ہو سکتے ہیں :

(۳) علاوہ بریں اہل عرب مقامات و آثار سے عبرت پذیری کا خاص مذاق رکھتے ہیں اس کا اندازہ ان اشعار سے کیا جاسکتا ہے، اس وجہ سے اگر مقامات کے ذکر سے ان واقعات کو یاد دلانا مقصود ہو جو ان مقامات میں پیش آئے ہیں تو یہ بات عربوں کے مذاق کے بالکل مطابق ہوگی، یہی وجہ ہے کہ قرآن مجید میں بکثرت مقامات کا ذکر ہوا ہے اور لوگوں کو ان کے احوال سنائے گئے ہیں، اللہ تعالیٰ کا ارشاد ہے :

وَلَيْكَ الْقُرْآنُ نَقْصٌ عَلَيْكَ مِنْ أَنْبَاءِ هَآءِ (الاعراف، ۱۰۱)

(یہ بے تیاں ہیں جن کے احوال ہم تم کو سناتے ہیں)

(۴) تورات میں بھی ایسے اشارات موجود ہیں جن سے معلوم ہوتا ہے کہ ان سے مراد مقامات ہی ہیں، نویں فصل میں ہم اس کی تفصیل کریں گے۔

اس تفصیل سے ہمارا مقصود یہ ہے کہ کسی کو یہ گمان نہ ہو کہ ہم نے تین اور ذریعوں کے معنی بدل دئے ہیں، نہیں! صرف یہ کیا ہے کہ لفظ کے معنی کے جو مختلف پہلو ہوتے ہیں، اس میں سے ایک پہلو کو اختیار کر لیا ہے اور زبان کے معروف قواعد کے لحاظ سے جیسا کہ ہم آگے بیان کریں گے، ہم کو ایسا کرنے کا حق حاصل ہے، اس سے وہ اختلاف بھی رفع ہو جاتا ہے جو حضرت عکرمہ کے دو قولوں میں نظر آتا ہے، یعنی ایک مرتبہ انھوں نے فرمایا کہ تین ذریعوں سے یہی ہمارے انجیر ذریعوں مراد ہیں، اور ایک مرتبہ فرمایا کہ یہ دونوں دو پہاڑوں کے نام ہیں۔

اب ذیل میں ان کے متعلق ہم ضروری معلومات پیش کرتے ہیں :

تین ایک خاص مقام کا نام ہے، عرب اس کو اسی نام سے جانتے تھے، 'تین' انجیر کو کہتے ہیں، چونکہ یہاں انجیر کی پیداوار بکثرت تھی، اس وجہ سے یہ تین ہی کے نام سے مشہور ہو گیا، عربوں میں مقامات کے نام رکھنے کا یہ طریقہ بہت رائج تھا، جس چیز کی پیداوار

جہاں زیادہ ہوتی، اسی نام سے اس مقام کو موسوم کر دیے، مثلاً غرضی، شجر، نخلہ وغیرہ، یہ لفظ کے اصل معنی سے نکل جانا نہیں ہے، بلکہ جس طرح نظروں بول کر طرف مراد لیتے ہیں، اسی طرح لفظ کو اس کے مختلف پہلوؤں میں سے کسی ایک پہلو کے لئے خاص کر لینا ہے۔

مشہور شاعر نابغہ ذبیانی نے اپنے اشعار میں تین کا لفظ استعمال کیا ہے :

وہبت الريح من تلقاء ذي اربل : تزجی مع الليل من صرادها صرماً
صهب الظلال اتین التین عن عرض : یزجین غیہاً قليلاً ماءہ شہماً
(جو اہلی ذی اربل پہاڑ کی جانب سے، ہنکاتی ہوئی رات میں کم پانی والے ٹھنڈے بادلوں کے ٹکڑوں کو، جن کے سایے سرخ ہیں، جو کہ تین کے پاس سے گذرے ہیں، یہ ایسے بادل ہیں جن میں پانی کم ہے اور ٹھنڈا ہے)

اس میں اس نے "تین" سے شمال کے ایک پہاڑ کو مراد لیا ہے، بعضوں نے کہا ہے کہ یہ جلوان اور ہمدان کے درمیان ہے، ابو صنیفہ دینوری کو اس رائے سے اختلاف ہے، وہ کہتا ہے کہ نابغہ بنی غطفان کا شاعر ہے اور یہ مقام بلاد غطفان سے بہت دور ہے، لیکن یہ اختلاف بالکل بے حقیقت ہے، شعراء اکثر ایسے مقامات کا ذکر کرتے ہیں جو ان کے ملک و وطن سے بہت دور ہوتے ہیں، یہی نابغہ کابل اور تدمر وغیرہ کا ذکر کرتا ہے، کیا یہ مقامات بلاد غطفان سے قریب ہیں؟ اور جبل تین تو انگوں کے قول کے مطابق کچھ ایسا دور بھی نہیں، بالکل عراق کے پڑوس میں ہے، عرب کے شعراء قرأت، دجلہ، خابور، خورنق اور سیر وغیرہ کا گھر کی چیزوں کی طرح ذکر کرتے ہیں، شاید ابو صنیفہ کو "اتین التین" کے معنی سمجھنے میں دھوکا ہوا، اس نے سمجھا کہ نابغہ بادلوں کا اپنے وطن کی طرف آنا بیان کرتا ہے، حالانکہ واقعہ یہ نہیں ہے، نابغہ صرف بادلوں کا گذرنا بیان کرتا ہے، وہ ان ٹھنڈی شمالی ہواؤں کا ذکر کرتا ہے جو سرما کے ہلکے بادلوں کو جبل تین کے پاس ہنکائے پھرتی ہیں اور جن سے ٹھنڈک اور زیادہ بڑھ جاتی ہے

عرب شمال کی طرف سے ٹھنڈی ہواؤں کے چلنے کا ذکر اکثر کرتے ہیں اور کوہ جودی تو ان کے ہاں سردی اور ٹھنڈک کا خاص مرکز ہے، ایک جاہلی شاعر ابو صعترہ بولانی کہتا ہے :

فما نطفة من حب مزن تقاذفت به جنبتا الجودی واللیل مس
فلما اقرته اللصاب تنفست شمال لاعلی ما به فهو قارس
باطیب من فیہا وما ذقت طعمه ولکننی فیما تری العین فارس

ا بروت کا وہ صاف شفاف ٹھنڈا پانی جسے اندھیری رات میں جودی کے دونوں کناروں نے پھینکا ہو، پھر وہ گھاٹیوں میں آکر جمع ہو گیا ہو اور شمالی ہوا کے چلنے سے بے حد ٹھنڈا ہو گیا ہو وہ زیادہ لذیذ نہیں ہو سکتا، اس کے لعاب دہن سے، میں نے اس کا مزہ چکھا تو نہیں ہے، لیکن میں ان چیزوں کو جنہیں آنکھیں دیکھتی ہیں فوراً مار لیتا ہوں)

بہر حال قطعی ہے کہ نابغہ نے تین سے شمال کے کسی پہاڑ کو مراد لیا ہے اور ہو سکتا ہے کہ وہ جودی ہو، یا اس کے قریب کوئی دوسرا پہاڑ۔

جو غلطی دیویری نے نابغہ کے شعر کو سمجھنے میں کی ہے، ٹھیک وہی غلطی صاحب مجم ابلدان نے ابو صعترہ کے شعر کو سمجھنے میں کی ہے، صاحب مجم ابلدان کا خیال ہے کہ ابو صعترہ نے جودی سے مین کا کوئی مقام مراد لیا ہے، اس خیال کی بنیاد محض یہ ہے کہ شجرار اپنے وطن کے دور کے مقامات کا ذکر نہیں کرتے، حالانکہ یہ خیال غلط ہے، ہم اوپر اس خیال کی غلطی دلائل کے ساتھ بیان کر چکے ہیں، پھر یہ بھی معلوم ہے کہ جودی نام کا کوئی پہاڑ مین میں نہیں ہے، اس لئے لازماً اسی جودی کو تسلیم کرنا پڑے گا جس کا ہم نے اوپر ذکر کیا ہے، اس آیت کی تائید میں حضرت عباس سے جو قول مروی ہے اس سے بھی ہمارے خیال کی تائید ہوتی ہے، وہ کہتے ہیں کہ اس سے مراد حضرت نوح علیہ السلام کا وہ مسجد ہے جو کوہ جودی پر بنی تھی، اور حضرت عکرمہ کا قول سن چکے ہو کہ تین اور زمیون دو پہاڑ ہیں۔

اس سے معلوم ہوا کہ تین سے مراد یا تو کوہ جو دی ہے یا اسی کے قریب کوئی دوسرا پہاڑ ہے۔
تورات میں ہے کہ بنی آدم نوح علیہ السلام کے بعد ادھر ادھر متفرق ہوئے اور قرآن سے
معلوم ہوتا ہے کہ یہ واقعہ کوہ جو دی کے پاس پیش آیا، اس سے معلوم ہوتا ہے کہ جبل تین حضرت
آدم اور ان کی ذریت کا مسکن تھا، اس قیاس کی مزید تائید اس بات سے بھی ہوتی ہے کہ
تورات میں ہے کہ آدم اپنے آپ کو ڈھانکنے کے لئے اپنے اوپر انجیر کی پتیاں سی لیتے تھے۔
یہ لفظ تین کے سلسلہ میں علامہ فراہی کی تحقیقات ہیں، دیگر مفسرین کی تحقیقات صحیح
چکی ہیں، ان تحقیقات کے علاوہ فراہی کی ان تحقیقات کا موازنہ کرو، دیکھو ان دونوں کے طرز تحریر
انداز تحقیق میں کتنا نمایاں فرق ہے، دیگر مفسرین کا حال یہ ہے کہ وہ کسی لفظ یا کسی آیت کے سلسلہ
اقوال و روایات کا انبار تو لگا دیتے ہیں، مگر ان کی اپنی کوئی رائے نہیں ہوتی اور اگر ہوتی ہے تو
اس کی کوئی مضبوط بنیاد نہیں ہوتی، اس کے برعکس علامہ فراہی کا یہ حال ہے کہ وہ خود تحقیق کرتے ہیں
اور جب تک کسی تحقیق پر انھیں پورا اطمینان نہیں ہو جاتا اور معاملہ کے سارے پہلو تمام دلائل و قرآن کے
ساتھ روشن نہیں ہو جاتے، اس وقت تک وہ اسے پیش ہی نہیں کرتے، دیکھو اسی لفظ تین کی تفسیر میں
وہ تمام متوقع اعتراضات و شبہات کے جوابات دیتے ہوئے کتنی خوش اسلوبی سے آگے بڑھتے ہیں اور
ان کے نزدیک جو پسندیدہ اور راجح تاویل ہے اس پر مضبوط دلائل سے ذہن کو مطمئن کر دیتے ہیں،
یہ صرف لفظ تین کی بات نہیں، علامہ کی جو تحریر بھی دیکھو گے، اس کے اندر یہی شان تحقیق راہی
قوت استدلال نظر آئے گی، بات کی مزید وضاحت کے لئے ہم یہاں دو ایک مثالیں اور پیش کرتے ہیں۔
سورہ تحریم میں اللہ تعالیٰ نے امہات المؤمنین میں سے دو کو خطاب کرتے ہوئے فرمایا
"ان توبوا الی اللہ فقد صغت قلوبکم" یہاں صغت کے کیا معنی ہیں؟ اس سلسلہ میں علامہ
زمخشری کی رائے ملاحظہ ہو، وہ فرماتے ہیں: "صغت" لفظ صغو کے سلسلہ میں زمخشری کی تحقیق
لفظ صغو کے سلسلہ میں زمخشری کی تحقیق "فقد صغت قلوبکم" کا مطلب ہے

تم دونوں کی طرف سے ایک ایسی بات ہوئی ہے جو تو یہ کو واجب کرتی ہے، رسول اللہ صلی اللہ علیہ وسلم کے ساتھ اخلاص و مودت کا تقاضا تھا کہ جو چیز آپ کو پسند ہو، وہ تم کو پسند ہو، اور جو چیز آپ کو ناپسند ہو وہ تم کو ناپسند ہو، مگر تمہارے دل اپنے اس فرض کو پھر گئے، چنانچہ ابن مسعود نے اس کو "فقد زاعت" پڑھا ہے (یعنی دل پھر گئے، یا کج ہو گئے)

علامہ شوکانی کی تحقیق

علامہ شوکانی "فتح القدیر" میں لکھتے ہیں :

"صغت" کے معنی ہیں منحرف ہو گئے، حق سے پھر گئے، کیونکہ انہوں نے وہ بات پسند کی جو رسول اللہ صلی اللہ علیہ وسلم کو ناپسند تھی، یہ اشارہ ہے انشاز راز کی طرف، اور یہ معنی بھی لئے گئے ہیں کہ اگر تم اللہ کی طرف مائل ہو (تو یہی بہتر ہے) کیونکہ تمہارے دل تو یہ کی طرف مائل ہی ہیں "

علامہ قرطبی کی تحقیق

ابجامع لاحکام القرآن کے مصنف علامہ قرطبی فرماتے ہیں :

"فقد صغت قلوبکم" کے معنی ہیں منحرف ہو گئے، حق سے پھر گئے، کیونکہ وہ دونوں اس بات کی خواہشمند تھیں کہ نبی صلی اللہ علیہ وسلم باندی اور شہد سے پرہیز کریں، حالانکہ آپ کو شہد اور عورتوں سے دلچسپی تھی، اور ان دونوں کی یہ خواہش آپ کے لئے باعث ناگواری تھی ابن زید کہتے ہیں کہ ان دونوں کے دل کج ہو گئے، کیونکہ ان دونوں کی خواہش یہ تھی کہ آپ ام ولد سے اجتناب کریں، گویا ان دونوں کو وہ بات مرغوب تھی جو آپ کو ناگوار تھی، اور

ایک قول ہے کہ تم دونوں کے دل توبہ کی طرف مائل ہیں !

صاحب جلالین کی تحقیق

جلالین میں ہے :

"فقد صغت قلوبکما" دل جھک گئے تحریم ماریہ کی طرف، یعنی تمہاری یہ خواہش

ہوئی، حالانکہ نبی صلی اللہ علیہ وسلم کو یہ چیز ناپسند تھی۔

یہ چند مفسرین کی تحقیقات ہم نے بطور نمونہ لکھ دیں، انہی پر بقیہ تفاسیر کو بھی تیس کر سیکے

کیونکہ بقیہ تفاسیر میں بھی کچھ تھوڑے سے لفظی اختلاف کے ساتھ ہی باتیں ملیں گی، اب ان تحقیقات

کے بالقابل ہم علامہ فراہی کی تحقیقات نقل کرتے ہیں، ان کے موازنہ سے اندازہ ہو جائے گا کہ ان

اور دیگر مفسرین کے معیار تحقیق میں کتنا نمایاں فرق ہے، اسی آیت کے تحت علامہ فراہی سورہ تحر

میں لکھتے ہیں :

علامہ فراہی کی تحقیق

"دنیا کی تمام زبانوں میں عموماً اور عربی زبان میں خصوصاً خاص خاص الفاظ خاص خاص

معانی کے لئے آتے ہیں اور اس کے ساتھ ہی وہ ایک کئی معنی کے تحت بھی ہوتے ہیں، جو لوگ

زبان کی ان خصوصیات سے ناواقف ہیں، وہ زبان کے فہم سے محروم رہتے ہیں، مثلاً

میل (جھکنا، ٹٹنا) ایک کئی مفہوم ہے، اس کے تحت عربی میں بہت سے الفاظ ہیں مثلاً

زیغ، جور، ارعواء، حیادۃ، انحراف وغیرہ، لیکن یہ رب میل عن ایشی،

یعنی کسی چیز سے ہٹنے اور پھرنے کے لئے آتے ہیں، پھر اسی کے تحت فیئ، توبۃ، التفات،

اور صغو وغیرہ الفاظ ہیں، جو رب کے سب میل الی ایشی یعنی کسی چیز کی طرف مائل ہونے

اور جھکنے کے لئے استعمال ہوتے ہیں، جو لوگ اس قسم کے باریک فرقوں سے ناواقف ہیں وہ زبان کے سمجھنے میں خود بھی غلطیاں کرتے ہیں اور دوسروں کو بھی غلطیوں میں ڈالتے ہیں، اس نکتہ کے واضح ہو جانے کے بعد عربی زبان کے ایک عالم سے یہ حقیقت مخفی نہیں رہ سکتی کہ صفت تلو بکما کے معنی "انابت تلو بکما و مالت الی اللہ و رسولہ" یعنی تم دونوں کے دل اللہ اور اس کے رسول کی طرف جھک چکے ہیں) کے ہوں گے، کیونکہ صغو کا لفظ کسی شے کی طرف جھکنے کے لئے آتا ہے کسی شے سے ٹرنے اور ہٹنے کے لئے نہیں آتا، لفظ کی یہ حقیقت اس کے تمام مشتقات میں موجود ہے، مثلاً: "صاغیۃ الرجل" کسی شخص کے پیروں کو کہتے ہیں، "صغوکا معاک" کے معنی ہیں اس کا میلان تمہاری طرف ہے، اصغیت الی فلان "اس کی طرف تم نے کان لگایا، حدیث شریف میں ہے: ینفخ فی الصور فلا یسمع احد الا اصغی الیہ (صور پھونکا جائے گا تو کوئی سننے والا ایسا نہ ہوگا جو اس کی طرف اپنی گردن نہ موڑ لے) اسی طرح محاورہ ہے "الصبی اعلم بمصغی خذاک" (بچہ اپنی آغوش ہر وجہت کو خوب پہچانتا ہے) اسی سے ہے "صغت الشمس والنجوم" (سورج اور ستارے زمین کی طرف جھک گئے) ہرہ (بلی) والی حدیث میں ہے "کان یصغی لہا الا ناء" (اس کے لئے برتن کو جھکا دیتے تھے تاکہ وہ آسانی سے پانی پی سکے) برتن کے چون کو صغو کہتے ہیں، کیونکہ چیز اس میں مجتمع ہو جاتی ہے۔

ابن بری نے "اصغاء سمع" (کسی کی طرف کان لگانا) کے ثبوت میں کسی شاعر کا

مذہب ذیل شعر پیش کیا ہے :

تری السفیہ بہ عن کل مکرمۃ
زیغ و فیہ الی التسفیہ اصغاء

(نادان انسان کی یہ خصوصیت ہے کہ وہ عز و شرف کی ہر بات سے منہ موڑتا ہے اور سفائت کی باتوں کی طرف کان لگاتا ہے)

ذوالرمہ اونٹنی کی تعریف میں کہتا ہے :

تصغی اذا شدھا بالکور جانحة حتى اذا ما استوی فی غرزھا آتب

جب وہ اس پر کجاوہ کتا ہے تو وہ گردن موڑ کر کان لگاتی ہے، یہاں تک کہ جب وہ

اس کے رکاب میں پاؤں رکھ دیتا ہے تو وہ اچھلتی ہوئی چلتی ہے (

اعشی اونٹنی کی آنکھ کے بارے میں کہتا ہے :

تری عینھا صخواء فی جنب مؤقھا : ترائب کفی والقطع الہحرما

اس کی آنکھ گوشہ چشم کی طرف جھکی ہوئی ہوتی ہے اور وہ میری تھیلی اور مضبوط بنے ہوئے

کوڑے کو دیکھتی ہے (

نمر بن تولب "اصغاء اناء" کا محاورہ انڈیل دینے کے معنی میں استعمال کرتا ہے

وان ابن اخت القوم مصغی اناء کا : اذا المریرا حم خالہ بأب جلد

اور قوم کے بھانجے کی حق تلفی کی جاتی ہے، اگر وہ اپنے ماموں کی ایک بہادر باپ سے

مزاحمت نہ کرے (

میں نے یہ تمام اشعار ان العرب سے نقل کئے ہیں اور جگہ جگہ بعض مفید اشعار

بھی کر دئے ہیں، جن لوگوں کو حق کی تلاش ہے ان کے لئے یہ شواہد پس کرتے ہیں، وہ ان کو

پاک پوری طرح مطمئن ہو جائیں گے، اور گھڑنے والوں نے روایات و آثار میں جو زہر ملا دیا

اس سے ہلاک نہ ہوں گے، گھڑنے والوں نے جب کتاب لہجی میں لفظی تحریف کی راہیں

بند دیکھیں تو معنوی تحریف ہی کے لئے انھوں نے کچھ دروازے کھول لئے، اور کیا لفظی تحریف

کی جسارت سے یہ حضرات باز رہے ؟ ابو سعود نے اپنی تفسیر میں نقل کیا ہے کہ ایک قرأت

زاعغ کی بھی ہے، لیکن خیریت ہے کہ اس کو صیغہ مجہول سے بیان کیا ہے جس سے معلوم

ہوتا ہے کہ یہ کسی ناقابل اعتنا شخص کا قول ہے، تاہم دیکھو "صغاً" کے معنی "زاعغ" کے

کر دینے کے لئے کیا کیا کوششیں کی گئی ہیں، لیکن اللہ تعالیٰ حق کو باقی رکھتا ہے اور باطل کو برابر چھانٹتا رہتا ہے۔

کتنی عجیب بات ہے کہ یہاں بیشتر مفسرین نے صفت کے وہی معنی لئے ہیں جس معنی کے لئے لغت میں سرے سے گنجائش ہی نہیں، اور صحیح مفہوم کا اگر ذکر بھی کیا ہے تو آخر میں بھول کے صیغے سے جس کا مطلب یہ ہے کہ وہ مفہوم ان کے نزدیک لائق تزیح یا قابل اعتناء نہیں ہے، اور جس مفہوم کو اختیار کیا ہے اس کے لئے کوئی دلیل یا وجہ تزیح بھی نہیں بیان کی ہے، بس یوں ہی بغیر تحقیق کے ایک ہی مفہوم کو وہ اپناتے چلے گئے ہیں، اس کے برعکس علامہ فراہی اس کے تمام استعمالات و مشتقات کے سامنے رکھتے ہوئے اس لفظ کی اصل کا سراغ لگاتے ہیں اور دلائل و شواہد کی روشنی میں اس کے صحیح مفہوم کی نشاندہی کرتے ہیں۔

واقعہ ذبح کے سلسلہ میں علامہ فراہی کی تحقیق

”قرآن پاک کے اندر سورہ صافات میں اللہ تعالیٰ نے ذبح کا واقعہ بیان فرمایا ہے ہمارے دین میں اس واقعہ کی کتنی اہمیت ہے، اس سے اہل نظر ناواقف نہیں، یہی واقعہ ہے جس نے واضح طور پر ابراہیم و اسمعیل علیہما السلام کی بے لوث بندگی اور کامل سرنگدگی کو ثابت کر دیا اور پھر اسی کے نتیجے میں انھیں بارگاہ ایزدی سے وہ عزت و سرفرازی حاصل ہوئی، جو ان سے پہلے کسی کو حاصل نہ ہو سکی، اگر یہ بات ذہن میں رہے کہ حضرت خاتم الانبیاء علیہ السلام کی بعثت، دراصل ان دونوں بزرگوں کی انتہائی قربانیوں کا صلہ اور ان کی معصوم دعاؤں کا نتیجہ تھا، تو پھر بلا تامل یہ کہا جاسکتا ہے کہ یہ عزت و سرفرازی ان سے پہلے کسی کو حاصل ہو سکی اور نہ ان کے بعد کسی کو حاصل ہوئی، قربانی کا یہ عظیم الشان واقعہ حضرت اسمعیل اور بنی اسمعیل کے لئے عزت و سرفرازی کی ایسی روشن یادگار ہے کہ

اس نے ہمیشہ کے لئے انہیں ساری اقوام عالم کا امام بنا دیا، یہی وجہ ہے کہ یہودی اسمعیل کیلئے
 یہ شرت تسلیم کرنے کے کبھی روادار نہ ہو سکے، انہوں نے آخری کوشش صرف کر ڈالی کہ حضرت
 اسمعیل کے بجائے حضرت اسحق کو ذبیح ثابت کر کے عز و شرت کا یہ تاج بنی اسمعیل کے سر سے اٹالیں
 اس کے لئے انہوں نے تورات میں جگہ جگہ تحریفات بھی کر ڈالیں، تورات میں جہاں قربانی کا واقعہ
 بیان ہوا ہے وہاں بالکل بے تکے طور پر حضرت اسمعیل کے بجائے حضرت اسحق کا نام ڈال دیا
 اور پھر ستفقہ طور پر ایسے زور و شور سے یہ آواز بلند کی کہ نام و خاص سب یہی بولی بولنے لگے حتیٰ کہ
 اس پر دہلیز نے ہمارے بعض ان علماء کو بھی متاثر کر دیا، جو یہود سے روایات مستنبول
 کر لینے میں کوئی قناعت نہیں محسوس کرتے تھے، اور ان کے صحیفوں کے بازے میں بڑی
 خوش گمانی رکھتے تھے۔

اس کا خط سے غور کر ڈتویہ واقعہ کتنا زیادہ اہم تھا اور کتنی شدید ضرورت تھی کہ اس
 سلسلہ میں یہود نے جتنی تحریفات کی ہیں، ان سب کا پردہ چاک کیا جائے اور مضبوط دلائل
 کی روشنی میں ان کے اس دعوے کی غلطی واضح کی جائے، مگر کتنی عجیب بات ہے کہ کسی نے بھی
 معاملہ کی نزاکت کو محسوس نہیں کیا، علامہ ابن جریر رحمۃ اللہ علیہ تو یہودی پر دہلیز نے سے
 اس درجہ متاثر ہو گئے کہ قرآن پاک کے واضح اشارات کے باوجود حضرت اسحق کے ذبیح ہونے
 کے قائل ہو گئے، امام رازی اور علامہ زرخشری دونوں فریق کے دلائل بیان کر کے خاموش ہو گئے
 ان دلائل کی جانچ پڑتال اور ان کی تحقیق کی طرف متوجہ نہیں ہوئے اور نہ اپنا کوئی وجہان ظاہر
 کیا کہ وہ حضرت اسمعیل کو ذبیح مانتے نہیں یا حضرت اسحق کو۔

صاحب جلالین لکھتے ہیں کہ: "اسمعیل مراد ہیں یا اسحق، دونوں مذہب ہیں۔"

امام سیوطی اپنے رسالہ "اسحق الصریح فی تعیین الذبیح" میں دونوں طرح کے اقوال

دو روایات جمع کرنے کے بعد لکھتے ہیں:

پہلے میرا خیال تھا کہ ذبیح حضرت اسحق علیہ السلام ہیں، لیکن اب اس معاملہ میں میں نے
توقف اختیار کر لیا ہے۔“

در منثور میں بھی ان کا یہی انداز ہے، انھوں نے دونوں نظریے بغیر کسی تحقیق و
ترجیح کے نقل کر دئے ہیں۔“

جہاں تک ہماری معلومات کا تعلق ہے ہمارے علماء و مفسرین میں کوئی بھی ایسا شخص نہیں
جس نے اس مسئلہ کی نزاکت کو کاٹتا محسوس کیا ہو اور اس پر کوئی محققانہ گفتگو کی ہو، بلاشبہ علامہ ابن کثیر
اور کچھ دوسرے مفسرین نے حضرت اسمعیل کا ذبیح ہونا ثابت کیا ہے اور اس کے لئے کچھ دلائل بھی دئے ہیں
مگر ان کی گفتگو میں کچھ سرسری ہی انداز کی ہیں، انھوں نے کوئی تحقیقی انداز نہیں اختیار کیا ہے، ہماری
نگاہ میں علامہ فرمایا وہ پہلے شخص ہیں جنہوں نے صحیح معنوں میں اس موضوع کو ہاتھ لگایا، اور حق یہ ہے کہ
تحقیق کا حق ادا کر دیا، پیسے انھوں نے تنقیدی نگاہ سے یہود کے دعووں کا جائزہ لیا، علمی انداز سے ان کی
تحریرات کا پردہ چاک کیا اور خود تورات کی روشنی میں حضرت اسمعیل کا ذبیح ہونا ثابت کیا، پھر قرآنی
دلائل سے اس دعوے کو مزید مستحکم کیا، انھوں نے ”الرأی الصبیح فیمن هو الذبیح“ کے نام سے
اس موضوع پر ایک مستقل رسالہ لکھا (جس کا اردو ترجمہ بھی ”ذبیح کون ہے“ کے نام سے شائع ہو چکا ہے،
اس میں انھوں نے حضرت اسمعیل کے ذبیح ہونے پر تیرہ دلیلیں تورات سے دی ہیں اور تیرہ دلیلیں
قرآن پاک سے، پھر آخر میں لکھتے ہیں:

”اس باب کی یہ آخری بحث ہے، ہم نے مختصر لفظوں میں جامع دلائل کی طرف صرف

اشارے کر دئے ہیں اگر ہم ان بات میں تفصیل کا حق ادا کرتے تو دلائل کی تعداد بہت بڑھ

جاتی لیکن باب اول کی طرح اس میں بھی ہم نے صرف تیرہ دلیلیں بیان کیں۔“

اس کے بعد روایات اور اقوال سند کا جائزہ لیتے ہوئے اہل عرب کے اقوال اور

حالات قبل از اسلام سے استدلال کیا ہے۔

یہ کتاب صحیح معنوں میں علم و تحقیق کا ایک شاہکار ہے اور اپنے موضوع پر ایک بالکل ہی منفرد کتاب ہے، علامہ فراہیؒ کی ان تمام ہی تصانیف کو دیکھنے سے اندازہ ہوتا ہے کہ ان کی بحث و تحقیق کا معیار کتنا بلند تھا، ان کا مطالعہ کس قدر وسیع اور ان کی نظر کتنی گہری تھی، اس جہت سے ہم علامہ فراہیؒ کی شخصیت کا مطالعہ کرتے ہیں تو دانتے یہ ہے کہ مفسرین کی پوری جماعت میں ہمیں کوئی بھی ایسی شخصیت نظر نہیں آتی جسے ہم علامہ کے مقابلہ میں پیش کر سکیں۔

تفسیر کے لئے ٹھوس بنیادیں اور متعین اصول

مولانا فراہیؒ کے ہاں ایک اور خصوصیت بھی پائی جاتی ہے، جو مفسرین میں کسی اور کے ہاں نظر نہیں آتی، ہمارے علم کی حد تک مفسرین کے اندر امام فراہیؒ وہ پہلے شخص ہیں جنہوں نے نہ صرف یہ کہ قرآن پاک کی تفسیر لکھی، بلکہ تفسیر کو مستقل ایک فن کی حیثیت دی، ان سے پہلے تفسیریں تو بہت لکھی گئیں مگر اس کے باوجود تفسیر نے باقاعدہ ایک فن کی حیثیت نہیں اختیار کی تھی، قرآن پاک کی تفسیر کن بنیادوں کی جائے؟ تاویل و تفسیر کے کیا اصول ہوں؟ ان اصولوں کا ماخذ کیا ہو؟ ان کے درمیان ترتیب کیا ہو؟ ان میں باہم تعارض ہو تو ترجیح کس کو دی جائے؟ ایک آیت کے اندر مختلف معانی کا احتمال تو صحیح مفہوم تک رسائی کیسے حاصل کی جائے؟ مختلف معانی میں کسی ایک معنی کو کیسے متعین کیا جائے؟ قرآن پاک کے مطالعہ و تفسیر کے سلسلہ میں دوسرے آسمانی صحیفوں کو سامنے رکھا جائے یا نہ رکھا جائے؟ اگر سامنے رکھا جائے تو کس حیثیت سے رکھا جائے؟ کب استفادہ کیا جائے اور کب اعراض کیا جائے؟ کہاں اعتماد کیا جائے اور کہاں اجتناب کیا جائے؟ تفسیر بالرائے کیا ہے؟ کوئی تفسیر بالرائے کے حکم میں کب داخل ہوگی مہلف نے اس سے منع کیوں کیا ہے؟ اس سے ان کی نشا کیا تھی؟ تفسیر قرآن کے سلسلہ میں تفسیری روایات کا کیا حیثیت ہوگی؟ کن روایات کی رعایت کی جائے گی اور کن سے برادرت کی جائے گی؟ تفسیر کے باب میں عربی زبان و ادب کا کیا مقام ہوگا؟ خود قرآنی آیات سے کس تک

مدد ملی جائے گی؟ کن چیزوں کو اصل کی حیثیت حاصل ہوگی اور کن کی حیثیت تابع کی ہوگی، نبی صلی اللہ علیہ وسلم
 در صحابہ کرام کا کیا انداز تھا؟ ان کے ہاں قرآن کے مطالعہ و تدبر کا کیا طریقہ تھا؟ اس طرح کے بیشتر
 مباحث اور متعدد عنوانات ہیں، جن کو اب تک کسی نے ہاتھ نہیں لگایا تھا، اور اگر کسی نے ہاتھ لگایا تھا
 معنی طور پر بالکل سرسری انداز میں، کسی نے ان موضوعات کو اس حیثیت سے ہاتھ نہیں لگایا تھا کہ ان
 مرتب و مدون کر کے تفسیر کو مستقل ایک فن کی حیثیت دے دے۔

فن تفسیر کی تدوین

امام فراہیؒ وہ پہلے شخص ہیں جنہوں نے ان مباحث پر محققانہ گفتگو کی، اور ان کے سلسلہ میں
 اس طرح داد تحقیق دی کہ تفسیر نے ایک مستقل فن کی حیثیت اختیار کر لی، انہوں نے اپنی بلند پایہ تفسیر
 "نظام القرآن" کے شروع میں اصول تفسیر سے متعلق "فاتحہ نظام القرآن" کے نام سے ایک رسالہ شامل
 کیا، جس میں تفسیر قرآن کے سلسلہ میں نہایت قیمتی اور بنیادی اصولوں کی نشاندہی کی، پھر اصول تفسیر سے
 متعلق الگ سے بھی ایک گراں قدر رسالہ مدون فرمایا جس کا نام "الستکمال فی اصول التاویل" رکھا، انہوں
 سے کہ امام فراہی کا یہ رسالہ ناتمام ہی رہ گیا، لیکن تفسیر و تاویل سے متعلق اس میں بہت سی اصولی بحثیں لگی
 ہیں اور امام موصوف نے اس میں اتنا دافر مواد اکٹھا کر دیا ہے کہ اس کو بنیاد بنا کر اب اس فن پر
 بہت کچھ کام کیا جاسکتا ہے، انہوں نے اس راہ کے سارے بنیادی خطوط نمایاں کر کے منزل ہلکے سافنے
 کر دی ہے، ادب اگر کوئی یہ راہ طے کرنی چاہے تو اس کے لئے کسی قسم کی دشواری نہیں رہ گئی ہے،
 قرآن انہی کے سلسلہ میں ان کے ہاں ربط و نظام کو بنیادی اہمیت حاصل ہے، ان کے نزدیک
 قرآن پاک کی تمام سورتیں اور ساری آیتیں ربط و نظام کے سنہری تاروں سے بندھنی ہوئی ہیں، ہر آیت
 اپنے پہلے اور بعد کی آیات سے اور ہر سورہ اپنے ماقبل و مابعد سورہ سے گہرا تعلق رکھتی ہے، اور ان کے
 اس باہمی ربط و تعلق کا سراغ لگانا ایک طالب قرآن کے لئے انتہائی ناگزیر ہے، اس اصول کی اہمیت کے

بیش نظر انہوں نے اس پر الگ سے ایک نہایت نفیس رسالہ لکھا جس کا نام "دلائل النظام" رکھا، اور اس میں اس موضوع کے مختلف پہلوؤں پر روشنی ڈالی۔

دیگر علوم پر عبور

پھر یہ صرف یہ کہ اصول تفسیر پر گراں قدر کتابیں لکھیں اور اسے ایک نہایت اہم اور مستقل فن کی حیثیت دی، بلکہ قرآن سے تعلق رکھنے والے جتنے دوسرے علوم تھے، ان سب کا براہ راست گہرا مطالعہ کیا اور تنقیدی نگاہ سے ان سب کا جائزہ لیا، جائزہ لینے کے بعد وہ اس نتیجہ پر پہنچے کہ یہ علوم مختلف پہلوؤں سے تشبہ ہیں، ان کے اندر گونا گوں خامیاں اور کمزوریاں ہیں، یہ ابھی خاصی توجہ اور اصلاح و ترمیم کے محتاج ہیں، کچھ تو اصلاح و ترمیم کے محتاج ہیں اور کچھ اس لائق ہیں کہ از سر نو مدون کئے جائیں، پچھلی عمارتوں کو منہدم کر کے از سر نو ان کی تعمیر کی جائے، چنانچہ "فاتحہ نظام القرآن" میں ان علوم کے سلسلہ میں ان کے یہ تاثرات سامنے آتے ہیں:

کتب لغت کی نوعیت

"باقی رہے دوسرے الفاظ (جو شرعی اصطلاحات سے تعلق نہیں رکھتے) اور حقیقت و مجاز کے مختلف اسلوب، تو اس باب میں، اخذ قدیم کلام عرب اور خود قرآن مجید ہے، لغت کی کتابیں ان چیزوں کی تحقیق میں کچھ زیادہ رہنمائی نہیں کرتیں، ان سے بالعموم نہ تو الفاظ کی پوری حقیقت معلوم ہوتی ہے، نہ عربی فالص اور عربی مولد کے درمیان کوئی امتیاز ہوتا ہے، اور نہ لفظ کی اصل کا ہی پتہ لگتا کہ معلوم ہو سکے کیا اصل ہے کیا فرع، کیا حقیقت ہے کیا مجاز، تو جو لوگ کلام عرب میں مہارت نہیں ہم پہنچاتے بلکہ صرف لغت کی کتابوں پر قانع ہو جاتے ہیں، وہ بسا اوقات قرآن مجید کے معانی سمجھنے سے قاصر رہ جاتے ہیں، پھر قدیم کلام عرب کا ہتھکڑا ہم تک پہنچا ہے اس میں

بہت کچھ ملاٹ بھی ہے، اور غریب و نامانوس الفاظ کی بھی اس میں آمیزش ہے، لیکن ایک ناقد اہر کے لئے اصل و نقل میں امتیاز کر لینا کچھ مشکل نہیں ہے، پس ضروری ہے کہ تفسیر قرآن میں صرف وہ معنی لئے جائیں جو اصل کلام عرب سے ماخوذ ہوں، مزید برآں شاذ معنی ہرگز نہ لے جائیں، مثلاً بعض لوگوں نے آیت وَمَا أَرْسَلْنَا مِنْ قَبْلِكَ مِنْ رَسُولٍ وَلَا نَبِيٍّ إِلَّا إِذَا تَمَنَّى أَلْقَى الشَّيْطَانُ فِي أُمْنِيَّتِهِ (الآیۃ) میں تمنی کے معنی تلاوت کرنے کے لئے ہیں اس طرح کے غیر ثابت اور شاذ معنی کی طرف جو لوگ گئے ہیں، محض بعض اشکالات سے بچنے کے لئے گئے ہیں، حالانکہ یہ بجائے خود ایک بہت بڑا فتنہ ہے، اور اس سے امت میں اختلاف کا دروازہ کھلتا ہے، جو شخص اصل راہ کو چھوڑ کر چلے گا، اس کے لئے ناگزیر ہے کہ وہ مختلف دادیوں میں ٹھوکریں کھائے

فن نحو کی کیفیت

اس کے علاوہ جو دوسرے علوم زبان میں، مثلاً نحو، منطق، اصول بیان، بلاغت، تانیہ توان پر جو کتابیں لکھی گئی ہیں، اپنے فوائد کی کثرت کے باوجود فہم قرآن کے نقطہ نظر سے لغت کی کتابوں سے بھی زیادہ کوتاہ ہیں، موجودہ فن نحو بہت کچھ اٹلنے کا محتاج ہے، یہ تو صرف متوسط درجہ کے کلام کے لئے اصول فراہم کرتا ہے، اس وجہ سے مفسر کو یہ نہیں چاہئے کہ وہ کلام الہی کو موجودہ اصول نحو پر بہت زیادہ منطبق کرنے کی کوشش کرے، اس طرح کی کوشش کا لازمی نتیجہ نکلے گا کہ اس کو کلام الہی میں ایسی ترمیم و تاویل کرنی پڑے گی جس سے ایک دیکھنے والے کو یہ گمان ہوگا کہ قرآن مجید زبان کی نام شاہراہ سے بالکل ہٹا ہوا ہے، بلکہ اس کو کلام عرب سے وہ شہادتیں فراہم کرنی چاہئیں جن سے یہ ثابت ہو کہ قرآن ہی کا اسلوب زبان کا بلند ترین معیاری اسلوب ہے۔

منطق کا حال "منطق میں تمام تر مدار تحدید اور تفنی ذاتی و غیرہ کے الفاظ کے

استعمال میں موثر گانی اور ایک لگے بندھے طرز استدلال کی پابندی پر ہے، اس لئے
 عَلَّمَ آدَمَ الْأَسْمَاءَ كُلَّهَا (اللہ نے آدم کو سارے نام سکھا دیئے)
 اور وَمَا مَنَعَنَا أَنْ نُرْسِلَ بِالْآيَاتِ إِلَّا أَنْ كَذَّبَ بِهَا الْأَوَّلُونَ (اور ہم کو
 نشانیاں بھیجنے سے نہیں روکا مگر اس بات نے کہ ان کو انگوٹوں نے چھٹلا دیا)
 وغیرہ اسالیب کو سمجھنا اس کے لئے دشوار ہے اور قرآنی دلائل و براہین اس کی گرفت سے باہر
 ہیں، ہم اس کے متعلق ایک دوسرے مقدمہ میں مفصل گفتگو کریں گے۔

علم ابیان کا حال

”علم ابیان کا حال بالکل خوبصورت ہے، جو کلام ایک زندہ قلب کے اندر سے ابھارتا
 یہ علم اس کی خوبیوں کو بھی واضح کرنے کی صلاحیت نہیں رکھتا، تو آسمان وحی سے برسنے والا
 کلام اس کی ٹنگائے میں کیا سما سکے گا؟ صاحب وحی بلکہ ہر داعی الحق کا حال یہ ہوتا ہے کہ جب
 حالات تقاضا کرتے ہیں، اس کے قلب کے اندر سے ایک چشمہ ابھرتا ہے، وہ کبھی مجاز کے رنگ
 میں گفتگو کرتا ہے، کبھی حقیقت کے بھیس میں، لیکن ہر صورت میں وہ اپنی مخاطب جماعت
 کے فہم اور اپنی زبان کے طریقوں کی رعایت کرتا ہے، وہ باپ اور بیٹے کے الفاظ استعمال کرتا ہے
 اپنے چشم کو مختلف جنموں میں بانٹتا ہے، اپنا گوشت و خون دوسروں کو کھلاتا ہے، مید، ساق،
 وجہ، عرش، اکری وغیرہ کلمات اپنی گفتگو میں لاتا ہے، بسط و قبض، طمی و نشر، حسرت و
 انتقام اور غضب و محبت وغیرہ الفاظ استعمال کرتا ہے، اور اس کے مخاطب ان کو بے تکلف
 سمجھتے ہیں، البتہ جو شخص علم بیان کی زنجیروں میں اپنے آپ کو جکڑ لے گا، وہ چوٹی کی طرح
 چلے گا اور اندھوں کے مانند ٹھو کریں کھائے گا، مذہور اور صحف انبیاء کے پٹھنے والے جانتے
 ہیں کہ آسمانی کلام میں مجاز کو کس قدر دخل ہوا کرتا ہے۔“

اصول فقہ کا حال

فن اصول فقہ کے متعلق ہم ان لوگوں کی خدمات کا اعتراف کرتے ہیں، جنہوں نے اس کی بنا ڈالی، بلاشبہ یہ فن ایک ایسا فن ہے جس کو انھوں نے یونانیوں، ہندوستانیوں یا کسی اور قوم سے نہیں لیا ہے، بلکہ ضرورت دہائی ہوئی کہ یہ ایسے اصول بنائیں جو کتاب و سنت سے احکام کے استنباط کے لئے ضابطہ کا کام دیں، پس اس فن کے بلاشبہ یہ لوگ بانی اور اس کے دوسروں کے امام ہیں، لیکن اس بات کا نہایت افسوس ہے کہ بعد والوں کو اس کی تدریس و ترتیب کی توفیق نہیں ہوئی، جس کا نتیجہ یہ ہوا کہ اس کا پورا نظام مکرر اور پھسپھسارہ گیا، اور وہ ربط و نظم اس میں نہیں پیدا ہو سکا کہ اس کو فن کا نام دیا جاسکے، یہی وجہ ہے کہ اس میں اختلافات بہت ہیں، جو بالآخر احکام اور قوانین کے اختلاف کا سبب ہوئے، خواہ بعض غیہ کا یہ حال نہیں ہے، یہاں شدید ضرورت سے ہم نے اس فن سے متعلق یہ چند سطوریں لکھی ہیں، اس سے زیادہ کی یہاں گنجائش نہیں، شاید اللہ تعالیٰ مجھے اس فن کو مرتب کرنے کی توفیق بخیر فرمائے۔

فن بلاغت کا حال

"فن بلاغت کو لوگوں نے صرف اشعار سے مستنبط کیا ہے اور اشعار کا دائرہ معلوم ہو کہ وہ صرف دروہست کی خوبیوں، الفاظ کی رعنائیوں اور بدیع کی عنایت کاریوں تک محدود ہے، باقی رہے حسن استدلال کے گونا گوں پہلو، ربط معانی کے مختلف انداز، ضرب الامثال کے مختلف طریقے، تبصیر سے عبرت پذیری کے مختلف ڈھنگ، کلام کا بڑھ کر اپنے مرکز کی طرف گولنا زجر اور عتاب، تشکیم کی شدت یعنی کا اظہار، مترفعانہ اعراض، اصحانہ اظہار حضرت وغیرہ جن کی مثالیں صرف خطباء کے کلام اور انبیاء علیہم السلام کی وحی میں مل سکتی ہیں، ہمارے

فن بلاغت نے ان کو ہاتھ بھی نہیں لگایا ہے، خطبائے عرب کا کلام ان لوگوں کو زیادہ
 مانیں اور خطبائے عجم کے کلام پر انھوں نے غور نہیں کیا، چنانچہ باقلانی نے باوجودیکہ
 بلاغت قرآن کو بے نقاب کرنے کے لئے ایڑی چوٹی کا زور صرف کر ڈالا ہے، لیکن استناد
 کے لئے تمام تر صرف اشعار پر اعتماد کیا ہے، خطبات کے صرف تھوڑے سے نمونے
 دئے دئے ہیں، تاکہ مقابلہ کر کے تم خود کچھ فرق معلوم کر لو، باقی رہے وہ دس امور،
 جن کی طرف ہم نے اوپر اشارہ کیا ہے، جن میں سے پانچ عقلی ہیں اور پانچ نفسی تو
 ان کا کوئی ذکر باقلانی نے نہیں کیا ہے، یہ امور ایسے نہیں ہیں، جو کسی ایک ہی زبان کے
 ساتھ مخصوص ہوں، بلکہ تمام زبانوں میں عام ہیں، اس لئے کلام عرب سے ان پر شہادتیں
 پیش کرنے کی ضرورت نہیں ہے، صرف اشارہ کر دینا کافی ہے، قرآن مجید خود ان کے
 اوپر دلیل ہے،

پھر موجودہ علم بلاغت اسالیب کلام کی معرفت کے لئے بھی تشفی بخش رہنمائی اپنے
 اندر نہیں رکھتا، اس فن کے مصنفین عموماً نجی ہیں، اور اہل عجم کے لئے عرب کے انداز و اسالیب
 پر غور کرنا اور ان کو سمجھنا نہایت مشکل ہے، پس بجائے اس کے کہ ان کی کوتاہیوں اور
 نارسائیوں کی شکایت کی جائے، جو تھوڑی بہت خدمت انھوں نے اس فن کی انجام دی ہے،
 اس پر ان کا شکریہ ادا کرنا چاہئے، یہ کیا کم ہے کہ بعض جگہ ان کا تیر نشانہ پر لگاہے، اور بعض
 جگہ اگر نشانہ پر نہیں لگاہے تو اس کے قریب قریب پہنچا ہے، اپنا مقصد واضح کرنے
 کے لئے میں ایک علیحدہ مقدمہ میں بعض ایسے اسالیب کا ذکر کروں گا جو عربی زبان کے
 ساتھ مخصوص ہیں، اسی طرح قرآنی قرآن اور اس کے کلمات کی ہم آہنگی کے متعلق بھی
 علیحدہ گفتگو کروں گا۔

مذکورہ بالا اقتباسات سے بخوبی اندازہ لگایا جاسکتا ہے کہ امام فرائی ان تمام علوم میں کیسی مجتہدانہ بصیرت

رکھتے تھے، بلاشبہ وہ ان تمام علوم میں رب البیت کی حیثیت رکھتے تھے، وہ صحیح معنوں میں ان فنون کے مزاج شناس اور ان کے رموز آشنا تھے، وہ ان کے اندرون و بیرون اور ان کے مقصدیات و مطالبات سے پوری طرح باخبر تھے، اسی لئے انھوں نے ان کے حسن و قبح اور ان کی خوبیوں اور خرابیوں کو پوری طرح محسوس کیا، اور ان کی اصلاح و تہذیب اور تدوین و ترتیب کی طرف توجہ کی

فن بلاغت کی تدوین

انھوں نے فن بلاغت پر ایک بہت ہی محققانہ کتاب لکھی جس کا نام "جمہرۃ البلاغۃ" رکھا ہے وضاحت سے یہ بات ثابت کی کہ آج کل کا علم بلاغت جو سکاکی اور جر جانی کی کتابوں میں ملتا ہے دراصل یونانیوں سے ماخوذ ہے، یہ اصلاً ارسطو کا وضع کردہ ہے، جسے ہمارے علماء نے جوں کا توں اپنا لیا ہے جب کہ یہ ہماری کچھ بھی ضرورت نہیں پوری کرتا، یہ عربی ادب کی لطافتوں، بالخصوص کلام الہی کی حکمتوں اور خوبیوں کو سمجھنے میں ذرا بھی معاون ثابت نہیں ہوتا، یہ نہ صرف یہ کہ کلام الہی کی لطافتوں اور عظمتوں کو سمجھنے میں مدد نہیں دیتا، بلکہ ایک طالب قرآن کو قرآنی بلاغت کی شاہراہ سے دور کر دیتا اور قرآنی اسالیب سے اس کے اندر بے گانگی پیدا کر دیتا ہے، ساتھ ہی اساتذہ امام نے فصحاء عرب کے کلام کی روشنی میں بلاغت کے وہ اصول بھی مقرر کئے جو قرآنی بلاغت کو سمجھنے کی صلاحیت پیدا کرتے اور قرآنی اعجاز کے گونا گوں پہلوؤں کی طرف رہنمائی کرتے ہیں، انوس ہے کہ اس کتاب کے کچھ مباحث نا تمام ہی رہ گئے، امام بوصوف اپنی زندگی میں ان کی تکمیل نہ فرما سکے، لیکن پھر بھی یہ اپنے موصوف پر ایک منفرد کتاب ہے، اور ایک قابل کیلئے اس میں پوری روشنی موجود ہے

اسالیب القرآن

پھر قرآنی اسالیب پر بھی امام ذرا ہی نے مستقل ایک رسالہ لکھا، جس کا نام "اسالیب القرآن" رکھا اس رسالہ میں اساتذہ امام نے قرآنی اسالیب کے محاسن اور ان کی بلاغتوں سے بحث کی، اور بہت ہی

دلیل طریقے سے مثالوں کی روشنی میں یہ ثابت کیا کہ قرآن پاک میں اسالیب کی ذرا ذرا سی تبدیلیاں اپنے اندر کتنی معنویت رکھتی ہیں، اور وہ ایک طالب قرآن کو، جو غور و فکر کا عادی ہوتا ہے، کس طرح علم و حکمت کی ایک وسیع دنیا میں پہنچا دیتی اور اسرار و معارف کے موتیوں سے مالا مال کر دیتی ہیں، یہ کتاب بھی گرچہ ناتمام ہے لیکن کوزہ میں دریا کی مصداق ہے۔

مفردات القرآن

استاذ امام نے لغت پر بھی ایک کتاب لکھی، جس کا نام مفردات القرآن رکھا، اس میں، قرآنی الفاظ کی تحقیق و تشریح کی، عربی اشعار اور قرآنی استعمالات کو سامنے رکھتے ہوئے الفاظ کی اصل کا سراغ لگایا، ان کی روح کو سمجھنے اور باریکیوں کو دریافت کرنے کی کوشش کی، عام اہل لغت کی طرح محض کسی لفظ کے بہت سے معانی جمع کر دینے کی کوشش نہیں کی، بلکہ ان بہت سے معانی میں جو صحیح تر اور قریب تر معنی تھے، ان کو متعین اور مدلل کیا، اس کے علاوہ کتاب کے شروع میں الفاظ و لغات سے متعلق کچھ اصولی بحثیں بھی کیں، جو الفاظ کی تشریح و تحقیق کے سلسلہ میں اپنے اندر بڑی قیمتی کارہنمایاں رکھتی ہیں، ان سے معلوم ہوتا ہے کہ الفاظ کی تحقیق کس انداز سے ہونی چاہئے اور تحقیق کے کیا اصول ہمارے پیش نظر رہنے چاہئیں، انھوں نے الفاظ کی تحقیق کرتے ہوئے یہ بھی ثابت کیا کہ قرآن پورا کا پورا عربی بسین میں نازل ہوا ہے اور شروع سے آخر تک فصاحت و بلاغت کا ایک حسین گلدستہ اور حسن و لطافت کا ایک دلاویز مرقع ہے، ساتھ ہی امام موصوف نے ان لوگوں کے نظریہ کی تردید بھی کی جو کہتے ہیں کہ قرآن پاک میں کچھ غریب اور نثرانہ الفاظ بھی استعمال ہوئے ہیں، جن سے اکابر صحابہ حتیٰ کہ حضرت ابو بکرؓ اور حضرت عمرؓ جیسے اہل زبان اور اساتذہ قرآن بھی آخر تک ناواقف رہے، علامہ فزائلیؒ کی دیگر تصنیفات کا طرح مفردات بھی اپنے موضوع پر ایک بالکل ہی نرالی اور نہایت قیمتی کتاب ہے، اگر ان سوس ہے کہ یہ کتاب بھی ناتمام رہ گئی، علامہ فزائلیؒ اپنی زندگی میں اس کی تکمیل نہیں فرما سکے۔

صحیح القرآن

اسی طرح امام ذہبی نے صحیح القرآن کے نام سے ایک نہایت گراں قدر کتاب لکھی جس میں تفصیل سے یہ وضاحت کی کہ قرآن پاک کا طرز استدلال کیا ہے، وہ جب کسی بات کو ثابت کرنا چاہتا ہے یا کسی حقیقت کو ذہن نشین کرانا چاہتا ہے تو مخاطب کی طبیعت اور اس کی نفسیات کو سامنے رکھتے ہوئے کس طرح اس کی فطرت کو اپیل کرتا ہے، وہ کس طرح صاف ستھری اور فطری دلیلوں کے ذریعہ مخاطب سے قریب ہوتا ہے، اور کس طرح کانوں کو اپنی طرف متوجہ کرتا اور کانوں سے گذر کر دل کے نہان خانوں میں اپنے لئے جگہ پیدا کر لیتا ہے، ساتھ ہی اس کتاب سے مروجہ فن منطقی اور علم کلام کی خامیاں اور کمزوریاں بھی آشکارا ہو جاتی ہیں اور یہ احساس ہوتا ہے کہ منطقی اور کلامی طرز استدلال بالکل ہی بودا اور غیر فطری ہے جو ذہنوں کو تھکا تو سکتا ہے مگر انھیں مطمئن نہیں کر سکتا، نیز چونکہ یہ طرز استدلال قرآن کے فطری طرز استدلال سے کوئی مناسب نہیں رکھتا، اسی لئے ایک منطقی کے لئے قرآنی اسالیب کو سمجھنا اور اس کے دلائل کو پرکھنا، ان کی قدر و قیمت کو پہچانا اور ان سے یقین و اطمینان حاصل کرنا ممکن نہیں رہ جاتا، افسوس ہے کہ اساتذہ امام کی تصنیف بھی تشنہ تکمیل ہی رہ گئی اور ہنوز زبور طباعت سے بھی آراستہ نہ ہو سکی، مگر جن لوگوں کو اس کا مسودہ دیکھنے کی سعادت نصیب ہوئی ہے وہ جانتے ہیں کہ وہ بس دیکھنے اور مطالعہ کرنے سے تعلق رکھتی ہے۔

عذ ذوق این بادہ ندانی بخدا تانا چشتی

نقشہ ناتمام رہ گیا

اصول فقہ کے سلسلہ میں بھی اساتذہ امام کا ارادہ تھا کہ اس کی تکمیل و تدوین کریں اور اسے باقاعدہ ایک مرتب فن کی شکل دے دیں، جیسا کہ خود انھوں نے ادھر اپنی یہ خواہش ظاہر کی ہے مگر افسوس کہ وہ اپنی خواہش پوری نہ کر سکے، اس فن سے متعلق ان کے مسودات میں صرف چند اصولی بحثیں ملتی ہیں، جو اگرچہ بعض نہایت اہم

گتھیوں کو سلجھاتی ہیں، لیکن وہ اس کی کوپورا نہیں کرتیں، جس کی طرف اس ذوالمام نے اشارہ فرمایا ہے،
 فن نحو کو بھی امام فزائیؒ از سر نو مرتب کر کے قرآن پاک کی شاہراہ پر لانا چاہتے تھے، چنانچہ "النحو الجدید"
 کے نام سے ایک رسالہ لکھنا شروع بھی کر دیا تھا، مگر افسوس کہ زندگی نے ساتھ نہ دیا اور وہ چند فصلوں سے
 آگے نہ بڑھ سکے۔

اس طرح قرآن پاک سے دور و نزدیک کا تعلق رکھنے والے جتنے بھی فنون ہیں، امام فزائیؒ ان پر
 بڑی گہری نظر رکھتے تھے اور وہ اس بات کے آرزو مند تھے کہ ان فنون کے اندر جو عجیبی اثرات ہیں، ان
 اثرات کو دھوکرا نہیں پوری طرح قرآن پاک سے ہم آہنگ کر دیا جائے، چنانچہ اسی کے پیش نظر وہ ان
 سارے متعلقہ علوم کی تجدید اور ان کی از سر نو تدوین کا ایک وسیع پروگرام اپنے سامنے رکھتے تھے،
 مگر ظاہر ہے وہ عمر نوح لے کر تو آئے نہیں تھے، اڑسٹھ سال کی مختصر مدت میں اکیلے کیا کیا کرتے، جبکہ
 ان کا انداز تصنیف بھی ادروں سے مختلف تھا، ان کے اندر تصنیف و تالیف اور جمع و تدوین سے
 زیادہ بحث و تحقیق اور تدقیق کا ذوق تھا، ان کا طریقہ یہ نہ تھا کہ کسی ایک موضوع کو ہاتھ میں لیں
 اور اس سے متعلق اب تک جو کچھ لکھایا کہا گیا ہے اسے جمع کر دیں بلکہ وہ ایک ناقد جوہری کی طرح ایک
 ایک دھات کو پکھٹے اور پیتل سے کڈن کو نمیز کرتے، وہ آنکھ بند کر کے پھلی لکیروں پر چلتے رہنے کے
 عادی نہ تھے، بلکہ غلط لکیریں مٹا کر صحیح لکیریں کھینچنے کے خوگر تھے، اس کا طے سے اگر دیکھا جائے تو واقعہ یہ ہے
 کہ اس مختصر سی عمر میں انھوں نے تنہا اتنا کام کر دیا کہ کوئی بڑی اکیڈمی بھی اس مدت میں اتنا کام نہیں کر سکتی
 پھر جہاں تک ہماری نظر جاتی ہے، تصنیف و تالیف کے میدان کا یہ پہلا شہسوار ہے جس کی پہلی اور
 آخری آرزو یہ تھی کہ قرآن پاک کو بزم علم کا صدر نشین بنایا جائے، مسلمانوں کے ہاں جتنے بھی علوم ہیں
 ان سب کام کو وسیع کتاب الہی کو قرار دیا جائے، اسی کی روشنی میں از سر نو سارے علوم بدوین کے نمایاں
 وہ علوم و فنون کی ایک ایسی دنیا بسانا چاہتے تھے جس کے سارے سارے اسی آفتاب قرآن کے گرد گردش
 کرتے ہوں، ظاہر ہے یہ کوئی آسان کام نہ تھا، مگر حق یہ ہے کہ اس میں وہ پوری طرح کامیاب رہے۔

پہنچ ہے کہ ان کے پیش نظر جو خاکہ تھا، اس کی تکمیل نہ کر سکے، انھوں نے کام کا جو نقشہ بنایا تھا، اس میں وہ پوری طرح رنگ نہ بھر سکے، مگر یہ تو انھوں نے ثابت کر دیا کہ یہی کام کرنے کا ہے جو اب تک کیا نہیں گیا اور یہ کوئی ایسا کام نہیں جو کیا نہ جاسکتا ہو، اور اگر اب بھی امت نے اس سلسلہ میں مزید تغافل برتا، تو اس کے پاس اپنی ناکامیوں اور محرومیوں کے لئے کوئی عذر نہ ہوگا۔

سفر سے پہلے راہ ہموار کر لی

غالباً میں اصل گفتگو سے کچھ دور نکل آیا، بات یہ چل رہی تھی کہ امام فراہی نے نہ صرف یہ کہ قرآن پاک کی تفسیر لکھی بلکہ تفسیر قرآن کے لئے ایک عنایت ستھری اور واضح شاہراہ بھی نکالی، انھوں نے تفسیر کو باقاعدہ ایک مستقل فن کی حیثیت دہی، مکمل چالیس سال تک قرآن پاک کا بہت ہی باریک بینی سے مطالعہ کیا، اس پر تہ تبر و تفکر کیا، قدیم آسمانی صحیفوں کا بخور مطالعہ کیا، ایک باہر، باریک بینی اور دقیقہ رس بھری کی طرح صحیح اور غلط، کنکر اور مرمر، کوئلے اور کندن، ہیرے اور ٹھیکرے میں امتیاز کیا، تحریفات کے تودہ میں حقائق کے جو شذرات الذہب تھے، ان کو چن چن کر اکٹھا کیا، دور جاہلیت اور عہد اسلام کا جو زر خالص یا غیر منحل عربی کلام تھا، اس پر پورا عبور حاصل کیا اور ایک وسیع النظر اور نکتہ رس استاد فن کی طرح اسے اچھی طرح جانچا پرکھا، ذخیرہ احادیث کو کھنگالا اور اسے ہضم کیا، اس میں تنقہ اور بصیرت حاصل کی اور قرآن و حدیث کا تقابلی مطالعہ کیا، اتنی عرق ریزیوں اور جانفشانیوں کے بعد ان سارے مراجع اور نافعہ کو سامنے رکھتے ہوئے قرآن حکیم کے فہم و تدبر اور آیات الہی کی تفسیر و تاویل کے لئے باقاعدہ اصول مقرر کئے، کلام الہی کے تحقیق و مطالعہ کے لئے نہایت ٹھوس بنیادیں فراہم کیں، اس کے بعد قرآن پاک کی تفسیر لکھی اور اس تفسیر میں ان اصولوں کو عملاً برت کر دکھایا، ہر موقع پر ان کی پوری رعایت کی، پھر چونکہ وہ کچھ متعین اصولوں کی روشنی میں آیات کی تفسیر کرتے ہیں، اس لئے کہیں تردد و تذبذب کا شکار نہیں ہوتے، وہ پورے شرح صدر کے ساتھ آیات کی تفسیر کرتے ہیں اور شروع سے

آخر تک یقین و اطمینان کی کیفیات سے مرثا و نظر آتے ہیں۔

اصولوں کی قندیل

چونکہ انھوں نے اپنے اس سفر کے لئے ایک واضح شاہراہ اپنائی ہے اور کچھ اصولوں کی روشنی میں سفر طے کرتے ہیں، اصولوں کی یہ قندیل ہمیشہ ان کے ساتھ رہتی ہے، کبھی ایک لڑکے کے لئے ان سے جدا نہیں ہوتی، اس لئے ان کے قدم کہیں بہکتے یا لڑکھڑاتے نہیں، ان کی باتوں میں کہیں اختلاف و اضطراب نہیں پایا جاتا، ان کے استدلال میں کہیں بے ربطی یا بیگانگی نہیں محسوس ہوتی، ان کی تحقیقات میں کہیں کمزوری یا رکاوٹ نہیں نظر آتی، دیگر تفاسیر کا حال اس سے مختلف ہے، وہ جگہ جگہ حیران و سرگشتگی اور بے یقینی کا شکار نظر آتی ہیں، اختلاف و اضطراب، کمزوری و رکاوٹ اور بے ربطی و بیگانگی کی وہ خامیاں ان کے ہاں پائی جاتی ہیں جو کسی بھی تفسیر قرآن میں نہیں پائی جانی چاہئیں اور جن بجز اللہ امام فراہمی کی تفاسیر خالی ہیں، اپنے اس احساس کی تائید یا اس دعویٰ کے ثبوت میں متعدد مثالیں پیش کر سکتے ہیں، مگر یہاں تفصیل میں جانے کا موقع نہیں، اس لئے اختصار کے پیش نظر صرف ایک مثال پر ہی اکتفا کریں گے، امید ہے اس ایک مثال سے ہی ہماری بارہا پوری طرح واضح ہو جائے گی :

قرآن کی قسمیں

قرآن پاک میں متعدد مواقع پر قسمیں کھائی گئی ہیں، عام لوگوں کو یہ اکچھن پیش آتی ہے کہ اللہ تعالیٰ نے قرآن پاک میں یہ قسمیں کیوں کھائی ہیں، جب کہ :

۱) قسم فی نفس اللہ تعالیٰ کی شان و عظمت کے بالکل خلاف ہے، اپنی بات پر قسم وہ کھاتا ہے اپنی ذات کو حقیر سمجھتا ہے، اور جس کو اطمینان نہیں ہوتا کہ لوگ اس کی بات تسلیم کریں گے۔

(۱۲) قرآن مجید میں قسمیں نہایت اہم امور پر کھائی گئی ہیں، مثلاً قیامت، توحید، رسالت اور ہر شخص سمجھ سکتا ہے کہ ان امور میں قسم کھانا بالکل لا حاصل ہے، نہ اس سے مخالف کو کوئی فائدہ پہنچ سکتا ہے نہ موافق کو، مخالف دلیل و حجت کا طالب ہوتا ہے اور قسم کو دلیل و حجت سے کوئی تعلق نہیں، اور موافق کسی چیز کا بھی طالب نہیں ہوتا، وہ پہلے ہی سے ان حقائق پر ایمان لا چکا ہے جن پر یہ قسمیں کھائی گئی ہیں۔

(۱۳) قسم ایسی چیز کی کھائی جاتی ہے جو عظیم شان اور بلند رتبہ ہو، پھر اللہ تعالیٰ کے لئے یہ بات کیسے مناسب ہوگی کہ وہ اپنی مخلوقات کی قسم کھائے اور وہ بھی انجیر اور زیتون جیسی چیزوں کی؟ یہ تین اکھنیں ہیں جو قسموں کے سلسلہ میں عام طور پر پیش آتی ہیں، یہ اکھنیں دور کرنے کی مختلف لوگوں نے سعی کی ہے، لیکن یہاں اس کی گنجائش نہیں کہ ان سب پر فرود آؤ گتگو کی جائے اس لئے بطور مثال ہم امام رازیؒ کا انتخاب کر لیتے ہیں کہ وہ اپنی دست و عظمت اور جلال قدر کے لحاظ سے مفسرین کے درمیان نہایت اونچا مقام رکھتے ہیں اور ان پر جو گفتگو ہوگی، وہ بقیہ ارباب تفسیر کے بارے میں بھی اندازہ کرنے میں مدد دے گی۔

امام رازیؒ کے انوکار

امام رازیؒ دوسری غلش کا ذکر کر کے سورہ "الصافات" کی تفسیر میں اس کا جواب یوں دیتے ہیں

"جواب کے مختلف پہلو ہیں، پہلا یہ کہ اللہ تعالیٰ نے دوسری سورتوں میں نہایت

یقینی دلائل سے توحید، بعثت اور قیامت کو ثابت کر دیا ہے، چونکہ یہ دلائل گزر

چکے ہیں، اور ان کا بیان ابھی ذہنوں سے اوجھل نہیں ہوا ہے، اس لئے دلائل سے

قطع نظر کر کے بطور تاکید قسم کا ذکر کیا، یہاں یہ بات بھی فراموش نہیں ہونی چاہیے کہ قرآن

عربی زبان میں اترا ہے، اور کسی دعوے کو قسم کے ذریعہ ثابت کرنا اہل عرب کا عام دستور

مختصر یہ کہ قسم سے پہلے چونکہ دلائل بیان ہو چکے ہوتے ہیں، اس لئے اصل اعتماد ان دلائل پر ہوتا ہے نہ کہ قسم پر، قسم محض تاکید کے لئے ہوتی ہے، جیسا کہ عربوں کی عادت ہے، جو اب کا دوسرا پہلو یہ ہے کہ اللہ تعالیٰ نے پہلے اپنے قول "إِنَّ إِلَهَكُمْ لَوَاحِدٌ" (بیشک تمہارا الہ ایک ہی ہے) کی صحت پر ان چیزوں کی قسم کھائی پھر اس کے بعد وہ بات بیان کی جو اللہ کے ایک ہونے کی یقینی دلیل ہے، یعنی رَبُّ السَّمَاوَاتِ وَالْأَرْضِ وَمَا بَيْنَهُمَا وَرَبُّ الْمَشَارِقِ (آسمانوں اور زمین اور ان کے مابین کا رب ہے اور مطالعہ کا رب ہے) تفصیل اس کی یہ ہے کہ اللہ تعالیٰ نے لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا ذَاكَ آسْمَانِ دَرِزِينَ میں ایک الہ حقیقی کے بجائے بہت سے الہ ہوتے تو ان دونوں کا نظام درہم برہم ہو جاتا، یہ بات بیان فرمادی ہے کہ آسمان و زمین کا نظام قائم رہنا اس بات کی دلیل ہے کہ اللہ ایک ہے، پس یہاں جب فرمایا "إِنَّ إِلَهَكُمْ لَوَاحِدٌ" تو اس کے بعد ہی فرمایا رَبُّ السَّمَاوَاتِ وَالْأَرْضِ وَمَا بَيْنَهُمَا وَرَبُّ الْمَشَارِقِ، گویا پوری بات یوں ہوئی کہ ہم بیان کر چکے ہیں کہ اس عالم کے نظام پر غور کرنے سے یہ بات ثابت ہوتی ہے کہ اللہ ایک ہے، پس اس دلیل پر غور کرنا کہ تمہیں توحید کا علم حاصل ہو، جو اب کا تیسرا پہلو یہ ہے کہ اس کلام سے مقصود بت پرستوں کے اس قول کی تردید ہے کہ یہ بت خدا ہیں، پس اس کی تردید میں گویا یوں کہا گیا کہ یہ مذہب اپنی رکاکت اور لغویت کے اعتبار سے ایسا ناقابل توجہ ہے کہ اس کی تردید کے لئے بس اسی طرح کی دلیل کافی ہے واللہ اعلم۔

اس کے علاوہ سورہ ذاریات کی تفسیر میں بھی انھوں نے ان شبہات سے کسی قدر تعرض کیا ہے فرماتے ہیں :

"قسم کی حکمت در ان حالیکہ وہ نہایت اہم اور عظیم الشان مسائل میں

تفسیر سورہ "الصافات" میں ہم بیان کر چکے ہیں اور یہاں بھی ہم اسے بیان کر دیتے ہیں

اس میں چند پہلو ہیں، پہلا یہ کہ کفار بعض اوقات یہ اعتراف کرتے تھے کہ نبی صلی اللہ علیہ وسلم دلائل دینے میں ان سے زیادہ زور دار ہیں، لیکن اس زور کو وہ آپ کی قوت مناظرہ کا نتیجہ قرار دیتے تھے۔ وہ کہتے تھے کہ اپنی باتوں کی غلطیاں خود آپ پر عیاں ہیں، لیکن شخص اپنی قوت استدلال کے زور سے، نہ کہ سچائی کے زور سے ہم پر غالب آجاتے ہیں، یہ بالکل اسی طرح کی بات تھی جیسی کہ عام طور پر گفتگو میں شکست کھا جانے والے اپنے فزق مقابل کے بارے میں کہا کرتے ہیں کہ یہ شخص شخص اپنے زور بیان اور قوت استدلال سے ہم پر غالب آ گیا اور ہم میں یہ قوت نہیں، ورنہ وہ خود واقف ہے کہ حق ہمارے ساتھ ہے، ایسی صورت میں دلیل قائم کرنے والے کیلئے تم کے سوا کوئی صورت باقی نہیں رہ جاتی، وہ جواب دیتا ہے کہ حق بات وہی ہے جو میں کہ رہا ہوں، میں تم سے کوئی مناظرہ نہیں کر رہا ہوں، اگر وہ یہ طریقہ اختیار کرے، بلکہ دوسری دلیل دینی شروع کر دے تو اس دلیل کے بعد بھی وہ یہی کہے گا کہ یہ دلیل بھی شخص قوت استدلال کا کرشمہ ہے، پس خاموشی یا قسم اور ترک دلیل کا طریقہ ہی اس صورت میں کچھ کارگر ہو سکتا ہے، دوسرا پہلو یہ کہ عرب جھوٹی قسموں سے پرہیز کرتے تھے، ان کا عقیدہ تھا کہ جھوٹی قسمیں مصیبتیں لاتی اور آبادیوں کو دیرانوں میں تبدیل کر دیتی ہیں، پھر نبی صلی اللہ علیہ وسلم نے بڑی کثرت سے نہایت ہی اعلیٰ و اشرف چیزوں کی قسمیں کھائیں اور آپ کی بلندی اور استحکام میں اضافہ ہی ہوتا گیا، اس سے ان پر یہ بات منکشف ہوتی کہ آپ کی قسمیں جھوٹی نہیں ہیں ورنہ آپ ان کی آفتوں اور تباہ کاریوں سے کبھی نہ بچ سکتے، تیسرا پہلو یہ ہے کہ تمام قسمیں جو اللہ تعالیٰ نے کھائی ہیں وہ دراصل دلائل ہیں جو قسموں کی صورت میں پیش کئے گئے ہیں، اس کو مثال سے یوں سمجھو کہ جیسے کوئی شخص اپنے محسن سے کہے کہ تمہارے بیشمار احسانات کے حق کی قسم میں تمہارا شکر گزار ہوں، اس میں اس کے بے باپان انعامات کا ذکر و دوام شکر کا

سبب ہے، البتہ اسلوب قسم کا ہے، یہی صورت یہاں ہے (سورہ ذاریات کی قسموں کی طرف اشارہ ہے) یہ تمام چیزیں اس بات پر دلیل ہیں کہ اللہ تعالیٰ مارنے کے بعد دوبارہ زندہ کر سکتا ہے، وہی یہ بات کہ اس کو قسم کی صورت میں کیوں پیش کیا، تو اس کی وجہ یہ ہے کہ انسان جب اپنی بات قسم سے شروع کرتا ہے تو مخاطب کو خیال ہوتا ہے کہ یہ کوئی اہم بات کہو والا ہے اور اس کو خاص اہتمام سے سنتا ہے، پس اسی اصول پر یہاں بھی کلام کا آغاز قسم سے ہوا، اور دلیل قسم کے لباس میں پیش کی گئی۔

پھر امام رازیؒ سورہ دانتین کی قسموں پر گفتگو کرتے ہوئے فرماتے ہیں:

”یہاں ایک اہم اشکال یہ ہے کہ انجیر اور زیتون کا شمار بلند اور اثرات چیزوں میں نہیں ہے، پس اللہ تعالیٰ کے لئے کیسے زیبا ہے کہ وہ ان چیزوں کی قسم لکھائے، اس سوال کے جواب میں دو قول ہیں:“

اس کے بعد امام رازیؒ نے تین اور زیتون کے عام معنی فرض کر کے انجیر زیتون کے فوائد پر تقریر کی ہے اس کے بعد اس مفروضے پر کہ ان سے دو مسجدیں یا دو مخصوص مقام مراد ہیں، ان دو مسجدوں اور مقامات کے عظمت و تقدس کو واضح کیا ہے۔

تذیب کی کیفیت

یہ قسموں کے سلسلہ میں امام رازیؒ کے خیالات ہیں جو ان کی تفسیر میں ملتے ہیں، ان اقتباسات کی خوبی اندازہ لگایا جاسکتا ہے کہ قرآن پاک کی قسموں کے سلسلہ میں امام رازیؒ کا ذہن صاف نہیں ہے ان کے خیالات میں الجھاؤ ہے، وہ اس مسئلہ میں تذیب کا شکار ہیں، اسی لئے ان کے قدم کسی بات پر جمے نہیں، وہ کہیں کچھ کہتے ہیں اور کہیں کچھ، بلکہ ایک ہی مقام پر وہ بسا اوقات بالکل ہی بے ربط باتیں کہہ جاتے ہیں، ان اقتباسات کو سامنے رکھ کر بتاؤ، کیا قسموں کے باب میں ان کا کوئی واضح منکر

تمہارے سامنے آیا؟ کہیں تو وہ یہ کہتے ہیں کہ تمہیں استدلال کے لئے نہیں ہوتیں، بلکہ سابقہ دلائل کی تائید کے لئے ہوتی ہیں، تمہوں سے پہلے چونکہ دلائل بیان ہو چکے ہوتے ہیں، اس لئے اصل اعماد ان دلائل پر ہوتا ہے، نہ کہ تمہوں پر، کہیں وہ یہ کہتے ہیں کہ تمام قسمیں جو اللہ تعالیٰ نے کھائی ہیں، وہ دراصل دلائل ہیں جو قسموں کی صورت میں پیش کئے گئے ہیں، کہیں وہ یہ کہتے ہیں کہ قسمیں کھا کر بت پرستی کو یہ احساس دلایا گیا ہے کہ تمہاری یہ بت پرستی اس قدر لغو اور بے بنیاد شے ہے کہ اس کے لئے بس اسی قسم کی دلیل کافی ہے، گویا قسم دلیل تو ہوتی ہے، اگرچہ پھسی اور کمزور ہوتی ہے اور محض دفع الوقتی کے لئے ہوتی ہے، کہیں وہ یہ فرماتے ہیں کہ اہل عرب جھوٹی قسموں کے وبال سے ڈرتے تھے، ان کا عقیدہ تھا کہ جھوٹی قسمیں کھا کر کوئی ان کی تباہ کاریوں سے بچ نہیں سکتا، اس طرح قرآن میں قسمیں کھا کر انہیں یہ احساس دلایا گیا کہ دیکھو یہ نبی سچے ہیں، اسی لئے وہ پھل پھول رہے ہیں اور ان کی دعوت ہر طرف پھیل رہی ہے، اگر کہیں وہ جھوٹے ہوتے تو خود تمہارے عقیدے کے مطابق کب کے تباہ ہو چکے ہوتے، اور ان کے چمن میں خاک اڑ رہی ہوتی، کہیں وہ یہ فرماتے ہیں کہ قسم کا مقصد قسم پر کی عظمت و جلالت قدر کی طرف توجہ کرنا ہوتا ہے، جیسا کہ سورہ ذاریات کی تفسیر میں اس کی صراحت کی ہے، اور سورہ تین کی قسموں کی تاویل بھی اسی اصول پر کی ہے۔

امام رازیؒ نے قسموں کی جو توجیہات کی ہیں، یہاں ان توجیہات پر کوئی تبصرہ کرنا ہمارے پیش نظر نہیں، ہم تو یہاں صرف اتنا کہنا چاہتے ہیں کہ چونکہ دوران تفسیر امام رازی کے سامنے کچھ متعین اصول اور مستحکم بنیادیں نہیں رہیں، اسی لئے انہیں اس تبحر و اضطراب کا شکار ہونا پڑا۔

امام فراہیؒ کا اطمینان و استحکام

اس کے برعکس امام فراہی کے سامنے چونکہ کچھ ٹھوس بنیادیں تھیں، کچھ متعین اصول تھے، راستے کے سارے خطوط روشن اور تمام نشانات واضح تھے، اس لئے وہ کہیں تبحر اور اضطراب کا شکار نہیں ہوئے

انہوں نے اس سفر کی جتنی منزلیں بھی طے کیں اور اس راہ میں جتنے قدم بھی وہ چلے، انہم و بصیرت کی روشنی میں چلے اور ہمیشہ یقین و اطمینان اور شرح صدر کی کیفیات سے سرشار رہے، ان قرآنی قسموں کو ہی یلو قسموں کے سلسلہ میں ایک تو عام مفسرین کا نقطہ نظر ہے، جس کی نمائندگی امام رازیؒ کے مذکورہ اثبات سے ہوتی ہے دوسری طرف امام فراہی کا نقطہ نظر ہے، جس کی وضاحت انہوں نے اپنی بلند پایہ تصنیف "امعان فی اقسام القرآن" میں کی ہے، انہوں نے نہایت ٹھوس دلائل کی روشنی میں پورے جزم و یقین کے ساتھ یہ ثابت کیا ہے کہ قرآن پاک میں جہاں کہیں بھی قسمیں آئیں، استدلال و استشہاد کے لئے آئی ہیں، وہ دراصل فطری دلیلیں اور تاریخی شہادتیں ہیں، جو قسموں کی صورت میں پیش کی گئی ہیں، اور استدلال و استشہاد کا یہ اسلوب یوں ہی محض نوع کی خاطر نہیں اپنایا گیا ہے بلکہ اس میں بڑی بلاغتیں اور گونا گوں حکمتیں ہوتی ہیں، جو کسی دوسرے اسلوب میں نہیں پائی جاتی، قرآن پاک کی قسموں کے سلسلہ میں امام فراہی کا یہ مستقل نظریہ ہے، جو اپنے رسالہ "امعان فی اقسام القرآن" میں قرآنی دلائل، لسانی شواہد اور ناقابل تردید تاریخی حقائق کی روشنی میں نہایت تفصیل سے ثابت کیا ہے، اور پھر تفسیر لکھتے وقت جہاں کہیں قسموں پر گفتگو کی ہے، اسی جہت سے کی ہے اور اسی اصول پر ساری قسموں کی تفسیر کی ہے، ان کا یہ اصول اور یہ نظریہ شروع سے آخر تک برقرار رہا، کہیں بھی نظر انداز نہیں ہونے پایا ہے۔

سورہٴ مرسلات کی قسمیں

مثال کے طور پر وہ سورہٴ مرسلات کی قسموں پر گفتگو کرتے ہوئے لکھتے ہیں:

"ہم اپنے رسالہ 'امعان فی اقسام القرآن' میں بیان کر چکے ہیں کہ یہ قسمیں مقسم علیہ پر دلیل و شہادت ہیں، پس یہاں بھی ان ہواؤں کا ذکر اسی مقصد سے ہوا ہے، اور یہی وجہ ہے کہ بیان میں ان کے مختلف پہلوؤں کا ذکر کیا گیا ہے، وہ چھوڑ دی جاتی ہیں، تیز دستہ

ہو جاتی ہیں، بادلوں کو لا کر لاتی ہیں، نباتات کو اگاتی ہیں، حیوانات کی پرورش کا سامان کرتی ہیں۔

پھر سر زمین کے ساتھ ان کا معاملہ یکساں نہیں ہوتا، اس میں فرق و اختلاف ہوتا ہے کہیں پانی برساتی ہیں تو کہیں خشک و بخر چھوڑ جاتی ہیں، ایک قوم کو اپنی زر خیز یوں اور شاہد یوں کی دولت سے الامال کر دیتی ہیں، دوسری کو اپنے سیلاب، اولوں اور بگولوں، کڑک اور دمک کی آفتوں سے تباہ کر دیتی ہیں۔

یہ سب حالتیں اور خصوصیتیں اس لئے بیان کی گئی ہیں کہ واضح ہو کہ ان کی باگ اللہ تعالیٰ کے ہاتھ میں ہے، اس کی قدرت و حکمت ان پر پورا تصرف رکھتی ہے، وہ اپنی عام حالت میں خدا کی رحمت کے لئے پیام بشارت ہیں، لیکن جب وہ چاہتا ہے ان کے ذریعہ ایک ظالم قوم کو ہلاک و برباد کر دیتا ہے، اور دوسری مظلوم لیکن صالح قوم کو ساحل نجات تک پہنچا دیتا ہے، کبھی ان کی باگیں ڈھیلی چھوڑ دیتا ہے اور کبھی کھینچ لیتا ہے۔

یہ تمام باتیں سورہ ذاریات کی تفسیر میں ہم بیان کر آئے ہیں، اور قرآن مجید نے متعدد مواقع پر اس قدر توضیح و تفصیل کے ساتھ ان کو دہرایا ہے کہ یہاں دلائل نقل کرنے کی ضرورت باقی نہیں رہی۔

ان ہی ظاہری احوال و آثار پر قرآن نے ایک عظیم الشان حقیقت کی بنیاد رکھ دی ہے، یعنی دنیا میں ہواؤں کے جو تصرفات ہم دیکھتے ہیں اور ان سے رحمت و عذاب اور نفع و نقصان کے جو مظاہرے ہمارے مشاہدے میں آتے رہتے ہیں، ان ہی سے ایک روز جزا کے وقوع پر دلیل قائم کی ہے، کیونکہ قانون جزا و سزا کی اتنی نشانیاں اور دلیلیں ان کے اندر نمایاں ہیں کہ کوئی عاقل ان کا انکار نہیں کر سکتا، یہ خدا کی پروردگاری، اس کی قدرت، اس کی حکمت اور اس کی تدبیر کی گواہی دیتی ہیں، اور واضح کرتی ہیں کہ وہ اپنے بندوں سے فائل نہیں ہے،

بلکہ اس کے انعام کی بخششیں اور اس کے عذاب کے تاڑیا نے آئے دن ان کے لئے نمودار ہوتے رہتے ہیں، پس جب یہ سب کچھ دنیا میں ہو رہا ہے اور ہم اپنی آنکھوں سے یہ عجائب روز دیکھ رہے ہیں تو کوئی وجہ نہیں ہے کہ ایک ایسا دن نہ آئے جس میں ہر شخص کو اس کے اعمال کے مطابق بدلہ ملے۔

یہ جزا و سزا کے وقوع پر بنیادی دلیل ہے، اور اپنی جگہ پر پوری طرح کفایت کرتی ہے، لیکن معاملہ کی ایک خاص حالت مقتضی ہوئی کہ اس کی یہاں کچھ زیادہ وضاحت کی جائے کفار اپنی شدت غفلت کے باعث روز جزا کے دو وجہوں سے منکر تھے، ایک اس کے عجیب و غریب ہونے کی وجہ سے، دوسرے اس کی تاخیر کی وجہ سے، وہ کہتے تھے کہ ہم بہت دنوں سے اس کی آمد کی دھمکیاں سن رہے ہیں، لیکن وہ آتی نہیں، پس موقع مقتضی ہوا کہ کلام کا اسلوب ایسا ہو کہ ان دونوں شبہات کا آپ سے آپ جواب نکل آئے۔

چنانچہ پہلے شبہہ کو یہاں یوں دوز کیا کہ روز قیامت کی جو تفصیلات بیان فرمائیں، وہ تمام تر ایسی ہیں جو ہواؤں کے فعل و مشابہت رکھتی ہیں، مثلاً ہوائیں نشانات کو مٹا دیتی ہیں، آثار کو دبا دیتی ہیں، بادلوں کو اترنے لگاتی ہیں اور بسا اوقات تیز ہو جاتی ہیں تو ان کے زور سے دیواریں ڈھک جاتی ہیں، اچھتیں اڑ جاتی ہیں، عالی شان عمارتیں پارہ پارہ ہو جاتی ہیں، یہ ہمارے آئے دن کے مشاہدات ہیں، لیکن ابھی ان کو دیکھنے کے لئے ہم ساری آنکھیں نہیں کھلی ہیں، قرآن مجید نے ان کی طرف اسی مقصد سے اشارہ کیا ہے کہ جو شخص ان کو سمجھ جائے گا وہ ایک ایسے دن کے ظہور کے متعلق شبہہ میں نہیں رہ سکتا جس دن تارے چھپ جائیں گے، آسمان کھل جائے گا اور پہاڑ ریزہ ریزہ ہو جائیں گے، کیوں کہ ہواؤں کے عجائب تصرفات میں ان کی نشانیاں موجود ہیں اور پوری طرح واضح ہیں۔

دوسرا شبہ ایک عام شبہ تھا، اس وجہ سے قرآن مجید نے اس کا مختلف مواقع پر مختلف پیرایوں میں جواب دیا ہے، مثلاً۔۔۔

سورہ "تین" کی قسمیں

سورہ "تین" کی تفسیر میں اس آیت کا نام لکھتے ہیں :

"اس سورہ پر غور کرنے والے کو پہلی ہی نگاہ میں معلوم ہو جاتا ہے کہ اس کا عمود (مرکزی مضمون) اثباتِ جزا ہے، یعنی قیامت کے دن اللہ تعالیٰ لوگوں کو ان کے اعمال کے مطابق جزا سزا دے گا، اس کا آغاز قسم سے ہوتا ہے، اور ہم اپنی کتاب "امعان فی اقسام القرآن" میں نہایت تفصیل سے لکھ چکے ہیں کہ ان قسموں کی ایک خاص نوعیت ہے، ان کا مقصد یہ ہوتا ہے کہ جس بات پر قسم کھائی گئی ہے اس پر ان چیزوں کو جن کی قسم کھائی گئی ہے بطور شہادت پیش کیا جائے، عام قسموں کی طرح ان میں قسم بہ (جس چیز کی قسم کھائی جائے) کی تعظیم نہیں مقصود ہوتی۔

اس سورہ میں چار شہادتیں پیش کی ہیں اور یہ چاروں شہادتیں جزا کے ایسے واقعات کی طرف اشارہ کر رہی ہیں جو اس دنیا میں پیش آئے ہیں، تاکہ لوگ سوچیں کہ خدا تعالیٰ بندوں کے اعمال سے بے خبر نہیں ہے، بلکہ وہ برابر عدل و انصاف کے ساتھ لوگوں کو بدلہ دیتا رہتا ہے، ان واقعات سے یہ یقین پیدا ہوتا ہے کہ قیامت میں خدا تعالیٰ ضرور بدلہ دے گا، جب دنیا میں جزا کی ایسی ایسی نمایاں مثالیں موجود ہیں تو آخرت میں اس کے واقع ہونے پر کیسے شبہ کیا جاسکتا ہے ؟

سورہ "الشمس" کی قسمیں

سورہ "الشمس" کی تفسیر میں اس آیت کا نام لکھتے ہیں :

”ان آیات کے باہمی نظم پر غور کر دو گے تو معلوم ہوگا کہ اس سورہ میں پندرہ آیتیں ہیں، اور ان سب میں خدا کے قانون جزا و سزا کی شہادت ہے، ابتدائی دس آیتیں عام دلائل فطرت میں سے ہیں اور بقیہ پانچ مسلم تاریخی شہادتیں ہیں، اور یہ اسلوب قرآن مجید میں عام طور پر پاؤ گے کہ تاریخی دلائل کے پہلو پہ پہلو فطری دلائل بھی بیان ہوتے اور ان کا انداز بیان کبھی قسم کا ہوتا ہے، کبھی غیر قسم کا، اور یہ بات ہم اپنی کتاب ”امعان فی اقسام القرآن“ میں بیان کر چکے ہیں کہ قسم کا مقصد دلائل بیان کرنا ہوتا ہے۔

قسم کے اسلوب پر دلائل فطرت کے بیان اور پھر ان کے بعد تاریخی شہادتوں کے ذکر کی مثال سورہ فجر میں مٹی ہے، اللہ تعالیٰ نے پہلے فجر کی دس راتوں کی جفت اور طاق کی اور شب کی (جب کہ وہ ڈھل جائے) گواہیاں پیش کی ہیں، اس کے بعد دنیا کی بعض سرکش قوموں مثلاً عاد، ثمود اور فرعون کے حالات و واقعات بطور شہادت سنائے ہیں، یہی انداز سورہ ”الذاریات“ میں بھی ہے، پہلے دلائل فطرت بیان ہوئے ہیں، اس کے بعد قوم لوط، قوم فرعون، قوم عاد، قوم ثمود اور قوم نوح کی سرگزشتوں کو تاریخی شہادت کے طور پر پیش کیا گیا ہے۔۔۔۔۔ ان کے علاوہ اور متعدد سورتوں میں بھی اس کی مثالیں موجود ہیں، قرآن میں یہ اسلوب عام ہے، البتہ اس بات پر غور کرنا ہوگا کہ آفتاب و ماہتاب، رات اور دن اور زمین و آسمان کی گواہی یہاں کس چیز پر پیش کی ہے اور اس کے پہلو کیا کیا ہیں؟

یہ تین مثالیں ہوئیں، درجہ جہاں کہیں بھی علامہ فرہای نے قرآنی قسموں پر گفتگو کی ہے، اسی جہت سے کی ہے، ان کا یہ نقطہ نظر کہیں بھی بدلنے نہیں پایا ہے، وہ امام رازی یا دیگر مفسرین کی طرح کہیں بھی تذبذب اور بے اطمینانی کا شکار نہیں ہونے پائے ہیں، پھر یہ صورت حال صرف قرآنی قسموں کے ہی باب میں نہیں، دیگر تفاسیر سے تفاسیر فرہای کا موازنہ کرو، تو جگہ جگہ یہی کیفیت

نظر آئے گی، اور اس وقت صحیح معنوں میں امام فراہی کی اس خصوصیت کا اندازہ ہو سکے گا۔

ذہن کی تربیت اور قرآنی ذوق کی پرورش

امام فراہی کے ہاں ہیں ایک اور خصوصیت نظر آتی ہے جو انہیں تمام مفسروں سے ممتاز کر دیتی ہے اور وہ ہے ان کا خاص انداز تفسیر ان کا انداز تفسیر سارے مفسرین سے بالکل جدا ہے، اور وہ اپنی اندر ایک انفرادی شان رکھتا ہے، مولانا کی تفسیر کی خصوصیت یہ ہے کہ وہ ایک تفسیر کے اندر قرآن پاک کا ذوق پیدا کرتی ہیں، وہ قرآن پاک سے شغف بھی پیدا کرتی ہیں اور قرآن نہیں کا سبق بھی سمجھتی ہیں، ایک شخص خواہ وہ بالکل مبتدی ہی کیوں نہ ہو اور اس راہ میں پہلا ہی قدم کیوں نہ رکھ رہا ہو اگر وہ مولانا کی تفسیر کا غور سے مطالعہ کرے تو ایک طرف اس کا سینہ قرآن پاک کی عظمت و احترام کے جذبے سے معمور ہو جاتا ہے، اسے قرآن پاک سے غیر معمولی عقیدت اور ایک قلبی وابستگی محسوس ہونے لگتی ہے، ایک عجیب و غریب لذت اور کیفیت محسوس ہونے لگتی ہے، دوسری طرف اس کی ذہنی تربیت بھی ہوتی ہے، اس کے اندر براہ راست قرآن پاک کا مطالعہ کرتے، اس کی آیات پر غور کرنے اور اس کی گتھیوں کو سمجھانے کی استعداد پیدا ہونے لگتی ہے، یہ تفسیر قرآن پاک کے رموز و اسرار اور اس کے معانی و مطالب کی طرف رہنمائی بھی کرتی ہیں اور اس راہ کے خطوط اور نشانات کو بھی نمایاں کرتی جاتی ہیں، تاکہ راہ روان نشانات کی مدد سے خود آگے بڑھ سکے اور قدم قدم پر اسے تفسیر کی محتاجی نہ رہے، اس کے اندر خود قرآن نہیں کا نلکہ پیدا ہو جائے، وہ کلام الہی کا مزاج شناس ہو جائے، اور بہت سے اقوال اور بہت سی رایوں کے درمیان سے راجح قول اور صحیح رائے کا انتخاب کر لے، بہت سے اقوال سامنے آجائیں تو وہ تردد و اضطراب اور حیرانی کا شکار نہ ہو جائے، پھر یہ تفسیر ذہن کے اندر اتنی وسعت اور ایسا ذوق جستجو پیدا کر دیتی ہیں کہ ایک طالب قرآن قرآن پاک کے صرف ظاہری معانی و مطالب پر اکتفا نہیں کر سکتا بلکہ ان سے آگے بڑھ کر ان کی تہ میں جو اسرار و حکمت کی بجلیاں پوشیدہ ہوتی ہیں، ان کا بھی سراغ

لگاتا ہے، یہ ایک ایسی خصوصیت ہے جو مولانا کی تفاسیر کے علاوہ اور کہیں نہیں پاؤ گے۔

قدیم تفاسیر سے استفادہ آسان نہیں

دیگر تمام تفاسیر کا حال یہ ہے کہ وہ قرآن پاک کے ظاہری معانی و مطالب کے سمجھنے میں تو کسی حد تک معاون ہوتی ہیں، مگر ایک طالب قرآن کے اندر وہ قرآن نہیں ہی کا ذوق نہیں پیدا کرتیں، پھر ان کا حال یہ ہوتا ہے کہ ان سے کوئی انتہی ہی نائدہ اٹھا سکتا ہے، جو اپنے اندر اتنی صلاحیت ہم پہنچی چکا ہو کہ وہ مختلف اور متضاد آیوں کے درمیان سے صحیح رائے کو تیز کر کے جس کے ہاتھ میں پہلے سے کوئی کسوٹی موجود ہو جس کے ذریعہ وہ کھرے کھوٹے میں امتیاز کر سکے، جو اتنا تجربہ کار اور صاحب بصیرت ہو کہ اگر اسے بیچ چوراہے پر لے جا کر کھڑا کر دیا جائے تو وہ باسانی اپنی منزل کی طرف جانے والی ٹرک کا تعین کر کے مختصر یہ کہ جو صاحب نظر اہل علم میں وہی ان تفاسیر سے استفادہ کر سکتے ہیں، رہے وہ لوگ جو بتدی میں، جو پہلے سے اپنے ہاتھ میں کوئی قدیل نہیں رکھتے، جو ابھی نئے نئے اس کو پہ میں قدم رکھ رہے ہیں اور پہلے سے اپنے اندر اتنی صلاحیت اور بصیرت نہیں رکھتے کہ اگر انہیں بیچ چوراہے پر لے جا کر کھڑا کر دیا جائے تو وہ یہ تیز کر سکیں کہ کون سا راستہ منزل سے قریب کرنے والا اور کون سا راستہ اس سے دور کرنے والا ہے، ایسے بتدیوں کے لئے یہ تفاسیر نہ صرف یہ کہ اپنے اندر کوئی رہنمائی نہیں رکھتیں، بلکہ انہیں اور زیادہ حیرانی و سرگشتگی میں مبتلا کر دیتی ہیں، اپنی بات کی مزید وضاحت کے لئے ہم یہاں ایک مثال سے مدد لیں گے :

سورہ فجر کی قسمیں

قرآن پاک میں سورہ فجر کا آغاز اس طرح ہوتا ہے :

وَالْفَجْرِ وَلَيَالٍ عَشْرٍ وَالشَّفْعِ وَالْوَتْرِ وَاللَّيْلِ إِذَا يَسِيْرُ هَلْ فِي ذَلِكَ قَسَمٌ لِذِي حُجْرٍ

”تسم ہے فجر کی، اور دس راتوں کی، اور جفت وطاق کی اور رات کی جب وہ نفوذ کر جائے،

کیوں ہے اس میں تو شہادت ہے عقل والے کے لئے؟“

یہاں فجر سے، دس راتوں سے اور جفت وطاق سے کیا مراد ہے؟ اور رات سے کون سی رات مراد ہے؟

یہ چند سوالات ہیں اور جب تک ان سوالات کے صحیح جوابات کا سراغ نہ لگایا جائے، اس سورہ کو پورا

طور پر سمجھنا اور اس کے صحیح رخ کا تعین کرنا دشوار ہے، مفسرین اس گره کو کس طرح کھولتے ہیں، یا اس

گرہ کو کھولنے میں وہ کس حد تک ہماری رہنمائی کرتے ہیں، اس کا اندازہ کرنے کے لئے ہم بطور مثال تفسیر

قرطبی کو سامنے رکھتے ہیں، امام قرطبی اپنی عظیم تفسیر ”الجامع لاحکام القرآن“ کی آخری جلد میں ان آیات

کی تفسیر کرتے ہوئے اہل تادیل کی مختلف رائیں نقل کرتے ہیں، معاملہ کی صحیح صورت حال کا اندازہ

کرنے کے لئے ان چاروں چیزوں سے متعلق امام موصوف نے جو اقوال جمع کئے ہیں، انھیں ہم نمبر وار

یہاں نقل کئے دیتے ہیں:

تفسیری اقوال

”یہاں فجر سے کیا مراد ہے؟ اس سلسلہ میں ارباب تفسیر کی مختلف رائیں ہیں، جو یہ ہیں:

(۱) فجر سے یہاں ہر روز کی صبح مراد ہے (۲) فجر بول کر پورا دن مراد لیا گیا ہے (۳) فجر سے

حرم کی پہلی تاریخ کی صبح مراد ہے (۴) فجر سے یوم النحر کی صبح مراد ہے (۵) فجر سے روزِ مزدلفہ

کی صبح مراد ہے (۶) ذی الحجہ کی پہلی تاریخ مراد ہے:

دس راتوں سے کیا مراد ہے؟ اس سلسلہ میں بھی امام موصوف نے کئی اقوال جمع کر دئے ہیں، جو یہ ہیں:

(۱) ذی الحجہ کی ابتدائی دس راتیں مراد ہیں (۲) رمضان کے آخری دس دن مراد ہیں،

(۳) حرم کا پہلا عشرہ مراد ہے:

جفت وطاق سے کیا مراد ہے؟ اس سلسلہ میں بھی امام موصوف نے بہت سے اقوال جمع کر دئے ہیں

جو یہ ہیں :

(۱) جنت و طاق سے نمازیں مراد ہیں، اس لئے کہ کچھ نمازیں جنت ہوتی ہیں اور کچھ طاق

(۲) طاق سے یومِ عرذہ اور جنت سے یومِ النحر مراد ہے (۳) جنت سے ساری مخلوق مراد ہے

اور طاق سے اللہ تعالیٰ (۴) جنت سے صبح کی نماز اور طاق سے مغرب کی نماز مراد ہے۔

(۵) جنت و طاق سے مغرب کی نماز مراد ہے، ابتدائی دو رکعتیں جنت ہوتی ہیں اور تیسری

رکعت طاق ہوتی ہے (۶) جنت سے ایامِ منیٰ (ذی الحجہ کی گیارہویں اور بارہویں تاریخیں)

مراد ہیں اور طاق سے تیرہویں ذی الحجہ (۷) جنت سے ذی الحجہ کے دس دن مراد ہیں، اور

طاق سے منیٰ کے تینوں ایام (۸) جنت و طاق سے آدم و حوا مراد ہیں (۹) جنت سے

آدم و حوا مراد ہیں اور طاق سے اللہ تعالیٰ (۱۰) جنت و طاق سے ساری خلقت مراد ہے

(۱۱) جنت سے جنت کے درجات مراد ہیں، اس لئے کہ وہ آٹھ ہیں اور طاق سے دوزخ

کے تمام طبقے مراد ہیں، کیونکہ وہ سات ہیں (۱۲) جنت سے صفاد مردہ مراد ہیں اور طاق سے

خانہ کعبہ (۱۳) جنت سے رات و دن مراد ہیں اور طاق سے وہ دن مراد ہے جس کے بعد

رات نہیں آئے گی، اور وہ ہے قیامت کا دن (۱۴) جنت و طاق سے سارے اعداد

مراد ہیں، اس لئے کہ کوئی بھی عدد یا تو جنت ہوتا ہے یا طاق، گویا یہاں اللہ تعالیٰ نے

حساب کتاب کی قسم کھائی ہے (۱۵) جنت سے خانہ کعبہ اور مسجد نبوی مراد ہے اور طاق

سے بیت المقدس (۱۶) جنت سے حجِ قرآن یا حجِ تمتع مراد ہے اور طاق سے حجِ افراد

(۱۷) جنت سے سارے حیوان مراد ہیں، اس لئے کہ تمام حیوانات میں نرودادہ ہوتے

ہیں اور طاق سے جمادات مراد ہیں۔

اسی طرح "واللیل اذا یسر" کے بارے میں امام قرطبی تین راہیں نقل فرماتے ہیں :

"مزدلفہ کی رات (۲) شبِ تدر (۳) تمام راتیں"

یہ چار الفاظ ہیں، ان چاروں الفاظ سے متعلق اتنے سارے اقوال ہیں جو باہم دگر بالکل مختلف ہیں اظہر ہے یہ سارے اقوال صحیح نہیں ہو سکتے، ان چاروں چیزوں سے متعلق جو بہت سے اقوال بیان کئے گئے ہیں ان میں سے کوئی چار ہی اقوال صحیح ہو سکتے ہیں، بقیہ اقوال لازماً بے محل اور ناقابل قبول ہوں گے۔ اب بتاؤ اگر ایک طالب قرآن کے سامنے یہ سارے اقوال رکھ دئے جائیں، تو کیا وہ ان میں سے صحیح اقوال کا انتخاب کر سکتا ہے؟ کیا اس کا ذہن ان بہت سے اقوال کے اندر الجھ کر نہ رہ جائے گا، اور کیا اس کے حہم میں سوائے تیر و اضطراب کے اور بھی کچھ آئے گا؟ اس کی مثال ٹھیک اس کس نپے کی سی ہو گی جس کے سامنے پچیس پیالیاں رکھ دی گئی ہوں اور ان پچیسوں پیالیوں میں مختلف چیزیں رکھی ہوئی ہوں، جن میں سے کوئی ایک ہی چیزیں کے کھانے کی ہو، بقیہ چیزیں اس کے لئے مضر یا نامرتقی ہوں بتاؤ کیا وہ بچہ ان پچیس پیالیوں میں سے اپنے مناسب حال کسی ایک پیالی کا انتخاب کر سکے گا؟ بعینہ یہی مثال ان بہت سے تفسیری اقوال کی ہو کر رہتی ہے، جن کے اندر سے صحیح اقوال کا انتخاب کرنا طلبہ تو درکنر اچھے اچھے اساتذہ کے لئے انتہائی دشوار ہوتا ہے، بلکہ اگر یہ کہا جائے تو شاید غلط نہ ہوگا کہ اس طرح کے مواقع پر ہمارے یہ اکابر مفسرین بھی باہم مختلف اور کیر متضاد اقوال میں سے کسی صحیح تر قول کا انتخاب نہ کر سکے، اس لئے انہوں نے عافیت اسی میں سمجھی کہ تفسیر آیات سے متعلق جتنے اقوال بھی مل سکیں، ان سب کو اکٹھا کر دیں، مولانا فراہی کا حال اس سے بالکل مختلف ہے، وہ بہت سے مختلف اور متضاد قسم کے اقوال جمع کر دینے کے عادی نہیں، وہ اگر کہیں متعدد اقوال کا تذکرہ کرتے ہیں تو لازماً ان کے درمیان محاکمہ بھی کرتے ہیں اور نہایت ٹھوس دلائل کی روشنی میں اپنی پسندیدہ اور مزج رائے کا اظہار بھی کرتے ہیں، مثال کے طور پر یہی سورہ فجر ہے، مولانا اس کی باقاعدہ تفسیر تو نہیں لکھ سکے، البتہ اس سے متعلق ان کے مسودات میں کچھ نوٹس اور کچھ اشارات ملتے ہیں، زیر بحث آیات کے سلسلہ میں وہ لکھتے ہیں:

امام فراہی کی تاویل

(۳) [عشر] مقررہ (۱۰ - ۱۲) فہو الذی خلق

الصبر ونور الیالی افلا یبصر عباده وقد رالشهور شفعا ووترا کما قال :
 والقمر قدرناہ منازل، وجعل اللیل ریثا یسکون ثم یأتی بالنهار فجعل
 ایضا غالباً ولكن لا یجوز احد قدرة (۵) [تسم] شہادہ علی ان اللہ
 اهل العباد ویتلیہم وہم لا یعزبون عنہ .

یہ نجی یادداشت کے طور پر مولانا کے چند اشارات ہیں، جو زیر بحث آیات کے سلسلہ میں مولانا کے
 مسودات میں ملتے ہیں، اگر انھیں اس سورہ کی تفسیر لکھنے کا موقع ملتا ہوتا تو وہ مفسرین کی تمام رایوں
 پر گفتگو کرتے ہوئے اور ان رایوں کے اندر جو کمزور گوشے ہیں، ان کی نشاندہی کرتے ہوئے مضبوط
 علمی دلائل کی روشنی میں اپنی پسندیدہ تاویل کا ذکر کرتے، اور اسی وقت ان کے ذہن کی رسائی، فکر کی گہرائی
 اور طرز تفسیر کی رعنائی کا ہمیں صحیح طور سے اندازہ ہو سکتا، بہر کیف ان اشارات سے ان کی جو منشا
 معلوم ہوتی ہے وہ ہم یہاں لکھتے ہیں۔

وہ فجر سے کوئی خاص فجر نہیں، بلکہ ہر روز کی صبح مراد لیتے ہیں، دس راتوں سے چاندنی راتیں
 جنت اور طاق سے انتیس اور تیس کے ہینے اور رات سے ہر آنے والی رات مراد لیتے ہیں، غالباً
 ان آیات سے وہ اس طرح کا مفہوم لے رہے ہیں کہ خدا ہی ہے جس کے اذن سے ہر روز صبح کی پلو
 پھٹتی ہے، افق سے نور کی لہریں اٹھتی ہیں، اور رفتہ رفتہ وہ سارے عالم پر چھا جاتی ہیں، نیز وہی ہے
 جس کے حکم سے رات میں چاند طلوع ہوتا ہے اور وہ سارے آفاق میں نور بکھیر دیتا ہے، بالفاظ دیگر
 اس کائنات کے اندر نور کا سرچشمہ وہی ہے، سورج اور چاند جو اس دنیا کے اندر روشنی کا منبع ہیں وہ
 اسی کے تابع و محکوم اور اسی کی مخلوق ہیں، پھر کیا وہ خدا جو صبح کا خالق اور آفتاب و ماہتاب کا مالک ہے
 جو اس کائنات کے اندر نور کا سرچشمہ اور روشنی کا منبع ہے، اس کی نگاہ سے بندوں کی کوئی نقل و حرکت
 یا کوئی ادا پوشیدہ رہ سکتی ہے؟ کیا اس کی نگاہوں کے سامنے کبھی تاریکی آسکتی ہے؟ پھر جس طرح
 چاند اور سورج خدا کی مخلوق ہیں، اسی طرح وہ اس کے حکم کے پابند اور مکمل طور سے اس کے آگے

سرنگندہ ہیں۔ اس نے ان کے لئے جو نظام، جو ضابطہ، جو قانون اور جو دست مقرر کر دیا ہے، وہ سختی سے اس کی پابندی کر رہے ہیں، چاند کبھی تیس کا طلوع ہوتا ہے اور کبھی اسی کا، یہ نہیں ہو سکتا کہ وہ کبھی اس نظام کی خلاف ورزی کر سکے، یعنی وہ ہمیشہ تیس ہی کا طلوع ہونے لگے، یا کبھی تیس کا طلوع ہو، ہمیشہ اسی کا طلوع ہوتا ہے، اسی طرح سورج کے طلوع و غروب کے لئے جو ضابطہ بنا دیا گیا ہے، وہ سختی سے اس کی پابندی کر رہا ہے، وہ اپنے مقررہ اوقات پر طلوع ہوتا ہے اور مقررہ اوقات پر غروب ہو جاتا ہے، کچھ اسی قسم کی بات ایک دوسری جگہ یوں فرمائی گئی ہے:

وَالْقَمَرَ قَدَّرْنَا مَا نَزَلَ حَتَّىٰ عَادَ كَالْعُرْجُونِ الْقَدِيمِ، لَا الشَّمْسُ يَنْبَغِي لَهَا
 أَنْ تُدْرِكَ الْقَمَرَ وَلَا اللَّيْلُ سَابِقُ النَّهَارِ، وَكُلٌّ فِي فَلَكٍ يَسْبَحُونَ (سورہ یسین)

اور چاند کے لئے ہم نے بہت سی منزلیں مقرر کیں، یہاں تک کہ وہ پھر ہو گیا جیسے کھجور کی پرانی آہنی، نہ سورج کی مجال ہے کہ چاند کو جا پکڑے اور نہ رات دن سے آگے بڑھ سکتی ہے، اور سب ایک ایک دائرے میں تیر رہے ہیں)

تو جب سورج اور چاند جو اس کائنات کی دو عظیم ترین مخلوق ہیں اور تمھاری نگاہ میں اس کائنات کے دو زبردست دیوتا ہیں، وہ اس طرح حکم رب کے پابند ہیں اور خدا کے بنائے ہوئے نظام سے ذرا بھی سرتابی نہیں کر سکتے، تو پھر تمھاری کیا حیثیت ہے؟ تم اگر اس کی نافرمانی اور اس کے حکم سے سرتابی کرتے ہو، تو کس بل بوتے پر؟ پھر تم اس سے سرتابی کر کے جاؤ گے کہاں؟ تم سے پہلے بھی تو ایک سے ایک زبردست قومیں گزری ہیں، قوم عاد اور قوم ثمود کی جاہ و سطوت کا کیا عالم تھا! فرعون کتنے دید بے کا بادشاہ اور کتنے زبردست لاد شکر کا مالک تھا! مگر جب ان لوگوں نے اس شہنشاہ کائنات سے سرکشی کی تو دنیا نے دیکھ لیا کہ ان کا کتنا غیرتناک انجام ہوا! جس زمین پر ہر طرف ان کی جاہ و سطوت اور قوت و اقتدار کے ڈنکے بج رہے تھے، کیا اس زمین پر ان کا کوئی نام و نشان رہ گیا؟ پھر تم کس فریب کا شکار ہو! وہ تمھاری ساری نقل و حرکت دیکھ رہا ہے اور مہلت پر مہلت دے چلا جا رہا ہے، مگر

جب تمہارا وقت آجائے گا اور مہلت کی یہ ساعت ختم ہو جائے گی، تو جس طرح تمہارے پیش رووں پر عذاب الہی کے تازیانے برسے، اسی طرح تم پر بھی برس پڑیں گے اور اس وقت کوئی طاقت نہیں ہوگی جو تمہیں پناہ دے سکے، یا تمہاری کسی قسم کی مدد کر سکے۔

غور کرو، ان آیات کی ایک یہ تاویل ہے، نہایت صاف ستھری، واضح اور متعین تاویل، جو

آگے کی آیات سے پوری طرح مناسبت رکھتی ہے، اور دوسری طرف باہم مختلف اور متضاد تاویلات کا وہ انبار ہے، جو قدیم مفسرین کی تفسیروں میں ہے، جس کو دیکھ کر ایک طالب علم پہلے ہی سہم جاتا ہے پھر جوں جوں وہ آگے بڑھتا جاتا ہے، اس کا تھیر اور ذہنی اضطراب بڑھتا ہی جاتا ہے، اور بالآخر اسے یہ احساس ہونے لگتا ہے کہ شاید یہ قرآن ہمارے سمجھنے کا نہیں، بس صحابہ و تابعین اور اکابر مفسرین کا ہی یہ کام تھا کہ اسے سمجھیں اور اس میں غواصی کریں، ہمارا کام بس یہ ہے کہ وہ جو کچھ لکھ گئے ہیں اس کو پڑھ لیا کریں اور اسی پر قناعت کر لیں، خواہ اس سے تشفی ہو یا نہ ہو۔

اسی قسم کی ایک اور مثال ملاحظہ ہو، سورہ کوثر میں اللہ تعالیٰ نے کوثر سے کیا مراد لیا ہے؟ اس سلسلہ میں ارباب تاویل کے مختلف اقوال ہیں، علامہ قرطبی نے اپنی تفسیر "الجامع لاحکام القرآن" کے اندر اس سلسلہ میں ۱۶ اقوال نقل کئے ہیں، جو درج ذیل ہیں:

(۱) جنت میں ایک نہر ہے (۲) موت میں حضور کا ایک حوض ہوگا (۳) کوثر سے مراد

نبوت اور کتاب ہے، یہ عکرمہ کا قول ہے (۴) کوثر سے مراد قرآن ہے، یہ حسن بصری کا قول

ہے (۵) کوثر سے مراد اسلام ہے، یہ مغیرہ کی روایت ہے (۶) کوثر سے مراد قرآن کو آسان

کرنا اور شراعت میں تخفیف کرنا ہے، یہ حسین بن فضل کا قول ہے (۷) اعجاب و اتباع اور

امت کی کثرت مراد ہے، یہ ابو بکر بن عیاش اور یحییٰ بن رباب کا قول ہے (۸) ایثار

مراد ہے، یہ ابن کيسان کا قول ہے (۹) ماوردی نے کہا کہ اس سے شہرت اور بزرگی نامی

مراد ہے (۱۰) تمہارے دل میں ایک نور ہے جس نے تمہیں ہمارا پتہ دیا اور تم کو سب سے

کاٹ کر ہماری طرف کیسو کر دیا (۱۱) کوثر سے مراد شفاعت ہے (۱۲) ثعلبی نے کہا کہ اس
 مراد خدا تعالیٰ کے وہ معجزات ہیں، جن کے ذریعہ اہل ایمان کو ایمان کی توفیق حاصل ہوئی
 (۱۳) ہلال بن یساف کہتے ہیں کہ اس سے مراد لا الہ الا اللہ، محمد رسول اللہ ہے (۱۴) کوثر سے
 مراد دین کا نعم ہے (۱۵) کوثر سے مراد پنج دقت نمازیں ہیں (۱۶) کوثر سے مراد بڑی بات ہے
 یہ تمام اقوال نقل کرنے کے بعد علامہ قرطبی فرماتے ہیں: ان سب میں صحیح تر قول پہلا اور دوسرا ہے،
 کیونکہ اس سلسلہ میں نبی صلی اللہ علیہ وسلم سے صحیح حدیث آتی ہے، اس کے علاوہ کوثر کی تفسیر میں کچھ
 بھی کہا گیا ہے وہ اس حوض کے علاوہ ہے جو آپ کو عطا کیا گیا ہے۔
 اسی لفظ کوثر کے سلسلہ میں علامہ فراہی کی بھی تحقیق ملاحظہ ہو، انھوں نے اس سلسلہ میں بڑی
 طویل بحث کی ہے، جس کا کچھ حصہ ہم یہاں نقل کرتے ہیں، جو تفصیل کے طالب ہوں، انھیں علامہ کی
 تفسیر سیرۃ کوثر کا مطالعہ کرنا چاہئے، علامہ فرماتے ہیں:

”پچھلی فصلوں میں معلوم ہو چکا ہے کہ سلف نے کوثر آخرت کے بارہ میں اختلاف نہیں کیا
 بلکہ لفظ کے عموم اور صیغہ ماضی کی رعایت سے ان چیزوں کو بھی اسکے دائرے میں داخل
 کر دیا ہے، جو داخل ہو سکتی تھیں، تاکہ لفظ عام، وسیع اور اپنی دلالت میں اسم باسمش
 (کوثر) ہو، یہی وجہ ہے کہ بعد کے مفسرین نے اس میں مزید جستجو اور کاوش جائز سمجھی
 اگر اس کے متعلق کچھ کہنا بدعت و ضلالت ہوتا تو وہ خاموش رہتے اور سلف بھی اس میں
 کسی قسم کا اختلاف نہ کرتے، اس وجہ سے اگر میں کسی ایسی تادل کا سراغ لگاؤں، جو
 دونوں کوثروں کو ایک کر دے، تو جس طرح میں سلف کو اس کی تادل میں ایک
 دوسرے کے خلاف نہیں پاتا، اسی طرح اپنے کو بھی ان کے خلاف نہ سمجھوں گا، البتہ
 فرق یہ ہوگا کہ انھوں نے اس کو عام قرار دے کر اس سے حوض یا نہر جنت سمجھی اور ان کے
 اسواہرہ چیز جس میں خیر کثیر ہو، مثلاً قرآن، حکمت، اسلام، نبوت جن کو حوض یا نہر سے

کوئی نسبت نہیں ہے، مگر میں اس سے وہ چیز مراد لوں گا جس کو اس حوض یا نہر سے نہایت واضح مشابہت ہے، جس کی کیفیات آنحضرت صلی اللہ علیہ وسلم نے بیان فرمائی ہیں اور جس کی حقیقت و روحانیت شب معراج میں آپ کے سامنے بے نقاب ہوئی، کیونکہ یہ ثابت ہے کہ اس مبارک رات میں جب پروردگار عالم نے اس عالم آب و گل کی بہت سی چیزوں کے حقائق آپ کے لئے بے حجاب کئے تو اس کو نثر کی روحانیت کا بھی آپ کو مشاہدہ کرایا، جو اس دنیا میں آپ کو بخشا گیا۔

عالم غیب کے جو اسرار آپ پر بے نقاب ہوتے تھے، آپ کبھی ان کا ذکر تصریحاً فرماتے تھے، مثلاً سورہ بقرہ اور آل عمران کے متعلق فرمایا: "وہ دونوں بدلیوں کی شکل میں نمودار ہوں گی" دنیا کی اہم بات فرمایا: "وہ ایک پھوسٹ بڑھیا کی شکل میں آئے گی" موت کی نسبت فرمایا: "وہ ایک مینڈھے کی صورت میں آئے گی" اور کبھی صرف اشارے فرما دیا کرتے تھے تاکہ لوگ اس پر تدبیر کریں اور ان کے ذہن و عقل کی تربیت ہو، اس وجہ سے یہ نہیں خیال کرنا چاہئے کہ آنحضرت صلی اللہ علیہ وسلم نے تصریحاً کہیں نہیں فرمایا کہ خانہ کعبہ قیامت کے دن حوض کوثر کی شکل میں نمودار ہوگا کیونکہ آپ نے اس کی طرف اشارات فرمائے ہیں اور ہم کو اشارات پر غور و فکر کی ترغیب دی ہے،

اس تمہید کے بعد اب ہم ان اشارات کی تفصیل کرتے ہیں جو ہمارے دعویٰ پر حجت ہیں:

(۱) یہ ایک حقیقت ہے کہ ہمارے اندر خدا کے لئے ایک نظری شوق و رغبت موجود

ہے، انسان اس چیز سے محروم رہ کر تسلی نہیں پاسکتا، انسان کی یہی فطرت مذہب و ادیان کے وجود کا باعث ہوئی ہے، اسی اشتیاق و بے قراری کا یہ نتیجہ ہے کہ تم دنیا کی کوئی قوم

ذہب سے خالی نہیں پاتے۔

اب سوچو! اس نظری اشتیاق اور چاہت کی سب سے زیادہ میزوں تعبیر یہاں کے سوا اور کس چیز سے ہو سکتی ہے؟! زبور میں یہی تمثیل اکثر استعمال ہوئی ہے، اگر یہ صحیح ہے تو اس کو پیش نظر رکھ کر ان عاشقان توحید کے حال پر غور کرو، جو حج کے ایام میں بیت اللہ کے پاس سراپا شوق و آرزو ہو کر جمع ہوتے ہیں، کیا ان کی مثال ان خشک لب پیاموں کی نہیں ہے جو شدید تشنگی سے مضطرب ہو کر کسی حوض کے پاس جمع ہو گئے ہوں؟ اگر یہ مشابہت واضح ہے تو لا محالہ خانہ کعبہ ان کے لئے دنیا میں اس حوض کوثر کی مثال ہے جس پر میدان حشر میں وہ کجا ہوں گے۔

(۲) آنحضرت صلی اللہ علیہ وسلم نے ہماری مسجدوں کو نہر سے تشبیہ دی ہے، صحیح بخاری

میں ہے کہ آپ نے فرمایا:

ارأیتہ لو ان نہراً ابواب احدکم یغتسل فیہ کل یوم خمیساً

(بھلا بتاؤ! اگر تم میں سے کسی کے دروازے پر ایک نہر ہو، جس میں وہ روزاً

پانچ مرتبہ نہاتا ہو)

یہ تمثیل بھی ایک دوسرے پہلو سے پانی ہی کی تمثیل ہے، پانی جس طرح سیرابی کا ذریعہ ہے، اسی طرح طہارت کا بھی ذریعہ ہے، اور یہ معلوم ہے کہ ہماری تمام نمازوں کا سرچشمہ بیت اللہ ہے، اس اعتبار سے ہماری تمام مسجدیں گویا اسی سرچشمہ کی نہریں ہیں، جن سے ہم سیرابی اور پاکی حاصل کرتے ہیں۔

(۳) خانہ کعبہ کے اجتماع سے جس طرح دوسری امتوں کے مقابلہ میں امت مسلمہ کی کثرت کا اظہار ہوتا ہے، اسی طرح حوض کوثر پر اس کا اجتماع اس کی کثرت کے اظہار کا سبب ہوگا، اس کثرت کے ظاہر کرنے کی بہترین صورت یہی تھی کہ کسی ایک مخصوص مقام پر

اس کا اجتماع ہوا دوسری امیں اس اجتماع سے اندازہ کرتی ہیں کہ زائرین بیت اللہ کا یہ متلاطم سمندر اس بحر بیکراں کا صرف ایک قطر ہے جو پوری روئے زمین پر پھیلا ہوا ہے پس جس طرح حوض کوثر پر اس کے اجتماع سے دوسرے انبیاء کی امتوں پر اس کی کثرت واضح ہوگی، اسی طرح موسم حج میں خانہ کعبہ کے پاس اس کا اجتماع اظہار کثرت کا ایک جلوہ ہے غور کرو! لفظ کوثر ان دونوں کی مطابقت کو کس طرح واضح کر رہا ہے۔

(۴) حضور صلی اللہ علیہ وسلم نے فرمایا ہے کہ آپ اپنی امت کو حوض کوثر پر وضو کے آثار سے پہچانیں گے، یہ اس امر کی طرت اشارہ ہے کہ جو لوگ خلوص قلب کے ساتھ اس گھر کی زیارت کریں گے، وہی لوگ آخرت میں اس حوض پر آئیں گے، جو اس گھر کی حقیقت ہے۔

(۵) فتح مکہ کو خدا نے امت کی کثرت کا سبب بنایا، چنانچہ حج اکبر کے بعد لوگ گروہ درگروہ اسلام میں داخل ہوئے۔

(۶) مسجد حرام کو خدا نے "مبارک" (سرچشمہ خیر و برکت) کہا ہے؛
ان اول بیت وضع للناس للذی بیکہ مبارکاً وهدی للظالمین
(بلاشبہ خدا کا پہلا گھر جو لوگوں کے لئے تعمیر ہوا، وہ ہے جو کہ میں ہے، سرچشمہ خیر و برکت اور لوگوں کے لئے ہدایت)

اس گھر کو خدا نے ایسی برکت سے نوازا کہ تمام عالم اس کی برکتوں سے الامال ہوا، جیسا کہ ابراہیم خلیلؑ سے وعدہ کیا گیا تھا، حضرت اسماعیلؑ کی ذریت میں خدا کی برکت حضرت اسحاقؑ کی ذریت سے زیادہ ہوئی، اس اجمال کی تفصیل سورہ نعل میں گذر چکی ہے ظاہر ہے کہ یہ تمام برکتیں اسی بیت اللہ اور نماز و قربانی کا ثمرہ ہیں۔

یہاں یہ شبہ ہو سکتا ہے کہ خدا نے قرآن کو بھی مبارک کہا ہے، اس وجہ سے

حوض کوثر کے ساتھ قرآن کی مشابہت بھی واضح ہے لیکن یہ شبہ صحیح نہیں ہے، قرآن کو مبارک دوسرے پہلو سے کہا گیا ہے، جس طرح بارش کو خدا نے مبارک کہا ہے، اسی طرح قرآن کو بھی مبارک کہا ہے، بارش آسمان سے برس کر مردہ زمین کو زندہ کر دیتی ہے اور قرآن نے آسمان سے نازل ہو کر مردہ دلوں کو زندہ کر دیا، قرآن کو مبارک کہنے میں حوض سے مشابہت کا کوئی پہلو نہیں پیدا ہوتا، قرآن کی عظمت اور بے پایاں وسعت کے لحاظ سے یہ تشبیہ بلاغت کے خلاف ہوگی۔

(۷) یہ سورہ صلح حدیبیہ کے دن نازل ہوئی ہے جو فتح مکہ، حج، نماز، قربانی، غلبہ اسلام اور کثرت امت کا فتح باب ہے، یہاں تک کہ خدا نے اس صلح کو "فتح مبین" سے تعبیر کیا، سورہ کے زائے نزول پر چودھویں فصل میں مفصل گفتگو ہوگی۔

(۸) حضور صلی اللہ علیہ وسلم نے اس حوض کے ایک گوشہ کے متعلق خبر دے کر باقی کی طرف اشارہ کر دیا ہے، چنانچہ صحیح بخاری میں مروی ہے:

قال عليه السلام ما بين بيتي ومنبري روضة من رياض الجنة ومنبري على حوض

(حضور صلی اللہ علیہ وسلم نے فرمایا: میرے گھر اور میرے منبر کے درمیان جنت کے باغوں

میں سے ایک باغ ہے، اور میرا منبر میرے حوض کے اوپر ہے)

اس سے معلوم ہوتا ہے کہ یہی مبارک سرزمین، جس میں حجاج کیجا ہوتے ہیں، اس

حوض کوثر کی شکل اختیار کر لے گی، جس کی حضور صلی اللہ علیہ وسلم نے خبر دی ہے، میرے نزدیک

بخاری کی مندرجہ ذیل روایت (مذکورہ نمبر ۹) میں اسی حقیقت کی طرف اشارہ ہے۔

(۹) نبی صلی اللہ علیہ وسلم ایک دن نکلے، ایک شخص کی نماز جنازہ پڑھائی، پھر منبر پر تشریف

لائے (یعنی منبر مسجد پر) اور فرمایا:

انى فرط لكم وانا شهيد عليكم وانى والله لانظر الى حوضى الان وانى

اعطيت مفااتيهم خزائن الارض او مفااتيهم الارض واني والله ما اخاف
عليكم ان تشركوا بعدى ولكن اخاف عليكم ان تنافسوا فيها.

(میں تمہارے لئے حوض پر آگے جانے والا ہوں، اور تمہارے لئے شہادت دوں گا
اور قسم خدا کی میں اس وقت اپنے حوض کو دیکھ رہا ہوں، اور مجھے زمین کے خزانون کی کنجیاں
دی گئی ہیں، یا (راوی کو شبہہ ہے) آپ نے یہ فرمایا کہ زمین کی کنجیاں دی گئی ہیں، اور
مجھے خدا کی قسم تم سے اس بات کا ڈر نہیں ہے کہ تم میرے بعد شرک کر دو گے، البتہ اس بات کا
ڈر ہے کہ تمہاری بھاگ دوڑ طلب دنیا کی راہ میں ہو جائے)

"فرط" عربی میں اس شخص کو کہتے ہیں جو حوض پر پہلے سے پہنچ کر تافلے کے لئے
ڈول اور رسی وغیرہ کا انتظام کر کے حوض کو بھر رکھتا ہے "شہید علیکم" سے یہ مطلب ہے
کہ آپ اپنی امت کو پہچانیں گے اور جو لوگ آپ کی امت میں سے ہونگے، ان کے امت
میں سے ہونے کی گواہی دیں گے، یہ آپ کی طرف سے شفاعت ہوگی۔

ان لفظوں میں آپ نے ان حالات کو بیان فرمایا ہے، جو آخرت میں پیش آئیں گے
پھر آپ نے اشارہ فرمادیا کہ اس حوض کو ترکی ظاہری مثال آپ کے سامنے ہے، کیونکہ،
جیسا کہ پہلے گذر چکا ہے، آپ کا منبر آپ کے حوض کے اوپر ہے، اور یہ جو آپ نے فرمایا:
مجھے زمین کے خزانون کی کنجیاں دی گئی ہیں، تو اس سے فتح مکہ کے اس وعدے کی طرف
اشارہ ہے جو اللہ تعالیٰ نے پورا فرمایا، چنانچہ فتح مکہ تمام زمین اور اس کے خزانون کی فتح
کا دیا چہ ثابت ہوئی۔

(۱۰) حضور صلی اللہ علیہ وسلم نے ظاہر فرمادیا ہے کہ آپ کے حوض کا طویل مکہ اور مدینہ
کے امین مسافت جتنا ہے، اس لطیف اشارے سے ارض حرم اور آپ کے حوض کی
مطابقت بھی واضح ہو گئی۔

لیکن یہاں ایک شخص کے دل میں یہ خبر نہ پیدا ہو سکتا ہے کہ اگر اللہ تعالیٰ کی مراد یہی تھی تو اس کو کھول کر کیوں نہیں فرما دیا؟ اس کا جواب یہ ہے کہ اس حقیقت کی تعبیر کے لئے قرآن مجید نے جو لفظ انتخاب کیا ہے، وہ بے شمار حقائق و معارف کا گنجینہ اور ہمارے لئے دعوتِ تفکر ہے، یہ ایک لفظ امت کی کثرت، کم کی فتح، ایام حج میں خانہ کعبہ کے پاس اور محشر میں جوش کوثر پر امت کے ازدحام کو بیک وقت ظاہر کر رہا ہے۔

یہ تمام اشارات ہم نے اس مقصد کی تمہید و تائید کے لئے یکجا کئے ہیں، جو نظم کلام کے واضح ہو رہا ہے، اور جس کی تفصیل ان اشارات اور انکی فصلوں میں آئے گی۔

اب تھوڑی دیر توقف کر کے جوش کوثر کی شکل و ہیئت پر بھی غور کر لینا چاہئے

ہمارا خیال ہے کہ اس سے بھی ہمارے مذکورہ نظریے کی تائید ہو رہی ہے کہ کوثر آخرت در حقیقت خانہ کعبہ اور اس کے ماحول کی ہی روحانی تصویر ہے، بعد کی فصل میں اس اجمال کی تفصیل ہے۔

یہ بے علامہ فراہی کی وہ تادیل جو لفظ کوثر کے سلسلہ میں انھوں نے تفسیر سورہ کوثر میں لکھی ہے، ان کی تحقیق کے مطابق یہاں لفظ کوثر سے مراد خانہ کعبہ ہے، سیاق و سباق، نظم کلام، لغت اور روایات کی روشنی میں انھیں اپنی اس تحقیق پر ایسا یقین ہے جس میں شک کی کوئی آمیزش نہیں، چنانچہ انھوں نے اس تادیل کو مختلف پہلوؤں سے نہایت واضح اور مدلل کر کے اپنی تفسیر میں پیش کیا ہے، لیکن نہیں کہ کوئی تاری صاف ذہن سے اس کا مطالعہ کرے اور وہ قائل نہ ہو جائے۔ جس یقین و اطمینان کی کیفیت سے مرشار ہو کر علامہ فراہی نے اسے لکھا ہے، لیکن نہیں کہ اسے پڑھنے والا پڑھ کر اسی یقین و اطمینان کی کیفیت سے مرشار نہ ہو جائے، اس کے بالمقابل علامہ قرطبی کی تفسیر کو دیکھو، اس میں انھوں نے کوثر کے سلسلہ میں ۱۶ اقوال درج کر دئے ہیں، کیا ان سولہ اقوال کے درمیان سے کسی صحیح تر قول کا انتخاب کرنا ہر ایک کے بس کی بات ہے؟ اگر وہ سولہ اقوال کسی ناپختہ کار شخص یا کسی غیر جوہری کے سامنے

رکھ دئے جائیں تو کیا حیرانی و بے اطمینانی اور پراگندہ خیالی کے علاوہ اور بھی کچھ اس کے حصے میں آئے گا؟ بلاشبہ ان سولہ اقوال میں سے دو کو علامہ قرطبی نے ترجیح بھی دے دی ہے، مگر اس کی حیثیت ترجیح بلا مرجح یا دعوائے بے دلیل سے زیادہ کی نہیں، اگر اس ترجیح کے لئے محض اتنی دلیل کافی ہے کہ روایات میں حوض کوثر یا نہر کوثر کا ذکر آگیا ہے، تو سوال یہ ہے کہ دوسرے بزرگ ائمہ اور جلیل القدر تابعین نے اس کے علاوہ دوسرے معنی کیوں لئے؟ کیا ان سب کے سامنے یہ روایات نہیں تھیں؟ مختصر یہ کہ علامہ قرطبی نے یہ ایک ایسی دلیل دی ہے جس سے کسی بھی طالب علم کو تشفی نہیں ہو سکتی، اس کے برعکس اس کی الجھنوں میں ایک اور الجھن کا اضافہ ہو جاتا ہے کہ آخر ان صریح روایات کے ہوتے ہوئے علمائے امت دوسرے اقوال کی طرف کیوں جھک گئے؟ انہوں نے روایات سے ہٹ کر آیت کی دوسری تاویل کیوں کی؟ اسی لئے ان تفاسیر کے بارے میں ہمارا مجموعی تاثر یہ ہے کہ ان کی فیض بخشوں کا وارث بہت محدود ہے، طلبہ قرآن کے لئے وہ اپنے اندر کچھ زیادہ روشنی یا رہنمائی نہیں رکھتیں، بس اساتذہ نین ہی ان سے فائدہ اٹھا سکتے اور کچھ رہنمائی حاصل کر سکتے ہیں، اس کے برعکس امام فزاہی کی تفسیر میں کیوں طور پر سب کے لئے روشنی فراہم کرتی اور سب کی رہنمائی کرتی ہیں، اگر کوئی بتدی ہے تو اس کے اندر وہ قرآن فہمی کا ذوق اور اس سے بے پناہ شغف پیدا کر دیتی ہیں، اور اگر کوئی انتہی ہے تو اس کے قرآنی ذوق کو مزید اجلا بخشتی اور اس کی صلاحیتوں کو اور نکھارتی ہیں۔

قدیم تفاسیر کی اہمیت سے انکار نہیں!

ان سطور سے نفوذ باللہ ان تفاسیر کی تنقیص مقصود نہیں، تنقیص کا کیا سوال، کہ ہم تو ان کے قدر والوں اور خوشہ چینوں میں سے ہیں، ہم تو برابر ان سے فائدہ اٹھاتے اور مطالعہ قرآن کے سلسلہ میں ان سے مدد لیتے ہیں، اللہ تعالیٰ ان مفسرین کی قبریں ٹھنڈی رکھے کہ انہوں نے قرآن پاک کے سلسلہ میں اہم خدمات انجام دی ہیں، لیکن اس کا یہ مطلب تو نہیں کہ ان تفاسیر کے درمیان باہم موازنہ نہ کیا جائے،

اور ایک کو دوسرے پر جو فضیلت و برتری حاصل ہے اس کا اعتراف کرنا چھوڑ دیا جائے، ان تفاسیر کی قدر و منزلت کو تسلیم کرتے ہوئے ان پر تفاسیر فراہمی کو جو امتیاز حاصل ہے، اس کا اظہار و اعتراف کرنا ہم اپنا اخلاقی فرض سمجھتے ہیں، اور اگر ہم ایسا نہ کریں تو یہ چیز ہماری علمی دیانت کے منافی ہوگی، یہ ایک حقیقت ہے کہ امام فراہمی کی یہ تفسیر آدمی کے دل میں غیر شعوری طور پر قرآن پاک کی غیر معمولی عظمت کا سک بٹھا دیتی ہیں، یہ قرآن پاک سے انس و محبت اور اس سے غیر معمولی شغف پیدا کر دیتی ہیں، نیز ان کے مسلسل مطالعے سے ایک طالب قرآن کے اندر قرآنِ فہمی کا صحیح ذوق پیدا ہو جاتا ہے، فکر و نظر میں ایسی وسعت و پلندی اور طبیعت میں ایسا ذوق و تجسس پیدا ہو جاتا ہے کہ وہ فکر و تحقیق کے میدان میں بے تکلف آگے بڑھتا چلا جاتا ہے، کسی تنگ دائرہ میں محصور ہو کر رہنا اب اس کے لئے ممکن نہیں رہ جاتا، یہ ایک ایسی خصوصیت ہے جو تفاسیر فراہمی کے علاوہ ہمیں اور کہیں نظر نہیں آئی۔

مولانا مودودی کا تاثر

تفاسیر فراہمی کی انہی خصوصیات کی طرف اشارہ کرتے ہوئے متکلم اسلام مولانا سید ابوالاعلیٰ مودودی ترجمان القرآن جلد ۸ نمبر ۱ میں لکھتے ہیں :

”علامہ فراہمی ایک بڑے درجے کے محقق تھے، انہوں نے اپنی تفاسیر میں تحقیق کا ایک خاص مجتہدانہ اسلوب اختیار کیا ہے، جو دوسرے تشریح کے احالیب سے بہت کچھ مختلف ہے، اس اسلوب خاص سے انہوں نے جو مطالب اخذ کئے ہیں اور آیات کے جو معانی متعین کئے ہیں، ان میں اختلاف کی ویسی ہی گنجائش ہے جیسی دوسرے مفسرین کے نتائج تحقیق میں، لیکن ان کے اسلوب کی سب سے بڑی خوبی یہ ہے کہ وہ ناظر کے زاویہ نظر کو وسیع کرتا ہے، اور قرآن مجید کے معانی و مطالب سمجھنے کے لئے تحقیق و تفسیر اور مواد علمی کے وسیع تر میدانوں کی طرف اس کی رہنمائی کرتا ہے، یہی وجہ ہے کہ خواہ کوئی شخص ان کے

نتائج تحقیق سے کلی اتفاق نہ رکھتا ہو، مگر وہ ان کی تحقیقات میں ایسے بیش قیمت علمی فوائد پاتا ہے جن سے کوئی طالب العلم بے نیاز نہیں ہو سکتا !!

ذاتی تجربات

تفاسیر فراہمی کے بارے میں یہ مولانا محترم کی رائے ہے، خود ہم نے جو کچھ لکھا ہے، وہ ہماری کوئی مزسری رائے نہیں، بلکہ یہ ایک تجربہ ہے، ہمارا بھی تجربہ ہے اور دوسرے بہت سے ساتھیوں کا بھی یہی تجربہ ہے، میں اپنے رب کریم کا جتنا بھی شکر ادا کروں، کم ہے، کہ اس نے بچپن ہی سے مجھے قرآن پاک کا شیدائی بنایا ہے، مجھے شروع سے ہی یہ تمنا ہی ہے کہ اپنے محسن آقا کی اس کتاب کو اپنے سینے میں محفوظ کر لوں، پھر جب کچھ شعور بلند ہوا، تو یہ آرزو دامن گیر رہی کہ کسی طرح اس کے علوم و معارف سے بھی بہرہ مند ہو جاؤں اور اس کے آسمان حکمت سے کچھ تارے ٹوڑ کر اپنی قبائے زندگی میں ٹانگ لوں، مجھے اچھی طرح یاد ہے کہ پانچ چھ سال کی عمر میں جب پہلی بار میرے والد نے مجھ سے پوچھا کہ تم کیا پڑھو گے، تو میں نے بیساختہ جواب دیا، میں قرآن پاک یاد کروں گا، پھر جب مکتب کی تعلیم و فراغت کے بعد عربی پڑھنی شروع کی اور عربی کی اتنی گردائیں اور صیغے یاد ہو گئے کہ میں عربی کے کچھ چھوٹے بوٹے چلے بنانے اور سمجھنے لگا، تو میری تلاوت قرآن کی مقدار بہت کم ہو گئی، اب میں بہت ٹھہر ٹھہر کر تلاوت کرتا، خواہش یہ ہوتی کہ قرآن پاک کے معانی بھی سمجھتا چلوں، مجھے یاد ہے کہ اس زمانہ میں جب میرے بڑے بھائی فجر سے پہلے اٹھ کر قرآن پاک کی تلاوت کرتے، تو میری آنکھ کھل جاتی، میں لیٹا لیٹا اس نغمہ لاہوتی سے محظوظ ہوتا، معنی و مفہوم پوری طرح نہ سمجھنے کے باوجود ان آیتوں کے اندر ایک عجیب سی مٹھاس اور کیفیت محسوس کرتا، پھر جب عربی کے دو سال پورے کر لئے اور تیسرا سال آیا، جس سال کے نصاب میں قرآن پاک کا درس بھی شامل تھا، تو میری خوشی کی انتہاء تھی، میں نے رمضان کی سالانہ چھٹیاں بڑی بے قراری کے ساتھ گزاریں، اس انتظار میں کہ جلدی سے

سوال کا ہینہ آئے اور ہمارا نیا تعلیمی سال شروع ہو، کہ ہم بھی قرآن کی جوئے رواں سے سیرا سب ہو سکیں، چنانچہ سوال کا ہینہ آیا، ہمارے نو تعلیمی سال کا آغاز ہوا، اور ہم نے قرآن پاک کا درس لینا شروع کر دیا، درس کا سلسلہ برابر جاری رہا، مگر جوں جوں درس کا سلسلہ دراز ہوتا گیا، ہمارے شوق کی بیتابیاں کم ہوتی گئیں، کیونکہ قرآن پاک کے بارے میں ہمارا پہلے سے جو تصور تھا درس میں اسے اس تصور کے مطابق نہیں پایا، ہم قرآن کی جس روشنی کے ہم آرزو مند تھے، وہ روشنی ہمیں نظر نہیں آئی، بالآخر درجہ میں جو درس ہوتا تھا، اس سے یادیں ہو کر ہم نے تفاسیر کی طرف توجہ کی۔

تشنگی جوں کی توں رہی

متعدد تفاسیر کا ہم نے مطالعہ کیا، مگر ہماری تشنگی جوں کی توں برقرار رہی، ہمیں کہیں آسودگی نہیں حاصل ہوئی، مگر خدا کا شکر ہے کہ میں کبھی ایک لمحہ کے لئے بھی کتاب اللہ کے بارے میں سو رخن کا شکار نہیں ہوا، مجھے پہلے اس سے جو عقیدت و محبت تھی، وہ عقیدت و محبت جوں کی توں برقرار رہی بلکہ روز بروز بڑھتی ہی گئی، اور اسے سیکھنے کا جو شوق تھا، اس کی بھی پیش بڑھتی اور تیز تر ہوتی گئی، اس طرح ایک طرف شوق و محبت کی بے قراریاں تھیں اور دوسری طرف اپنے علم و فہم کی نارسائیاں، اس بے قراری کو قرار کیسے آئے؟ اس نارسائی کا کیا علاج کیا جائے؟ ہم قرآن کی راہ کیسے کھلے؟ معارف قرآنی کی کلید کہاں سے حاصل کی جائے؟ یہ مختلف سوالات تھے، جو ہر وقت ذہن پر سلسلہ رہتے۔

اپنی محرومی پر میں اہیدہ ہو جاتا

کبھی کبھی تو اپنی اس محرومی پر طبیعت اس قدر متاثر ہو جاتی کہ آنکھوں سے بے اختیار آنسو رواں ہو جاتے، اور دیر تک رواں رہتے، ایک روز کا قصہ ہے، میں قرآن پاک سامنے کھولے یوں ہی غمزہ سا بیٹھا تھا کہ ہمارے بڑے بھائی کہیں سے آگئے، انھوں نے میری کیفیت دیکھی، ادا اسی کا سبب

پوچھا، میں نے اپنا دل اور درد دل کھول کر رکھ دیا، وہ خود چونکہ قرآن پاک کے عاشق اور اس کے لذت شناس تھے، وقت کے ایک زبردست مفسر مولانا اختر احسن اصلاحیؒ کے تلمیذ رشید تھے اور کافی دنوں ان کی صحبت اٹھا چکے تھے، اس لئے انھوں نے بامانی میرے لئے ایک نسخہ تجویز کر دیا جو نبی الوداع میرے اس درد کے لئے اکیسر ثابت ہوا، انھوں نے مشورہ دیا کہ اللہ کا نام لے کر تفاسیر فراہمیؒ کا مطالعہ کرنا امید ہے اللہ تعالیٰ علم و حکمت کے دروازے کھول دے گا، انھوں نے پورے خلوص و محبت کے ساتھ یہ مشورہ دیا تھا، ہم نے بھی شوق و محبت کی بیتابیوں کے ساتھ اس کا خیر مقدم کیا، بس یہی مبارک ساعت تھی، کہ اس کے بعد سے مجھے قرآن پاک کی لذت ملنے لگی، اور اندازہ ہوا کہ اللہ تعالیٰ نے اپنی اس کتاب میں ایک طالب قرآن کے لئے آنکھوں کی کتنی ٹھنڈک رکھ دی ہے۔

تفاسیر فراہمیؒ نے ذوق پیدا کر دیا

اب یہ تفاسیر میرے لئے آنکھ کا سرمہ اور روح کی غذا بن گئیں، میں نے انھیں بار بار پڑھا، اور انھی کے مطالعہ سے میرے اندر کچھ قرآن فہمی کا ذوق پیدا ہوا، انھی نے مجھے مطالعہ قرآن کا سلیقہ سکھایا، اور قرآنی اسرار و معارف اور اس کے رموز و حکمت کی طرف میری رہنمائی کی، یہ تنہا ہمارا تازہ نیر ہمارے جن ساتھیوں نے بھی تفاسیر فراہمیؒ سے استفادہ کیا ہے، اور ان کے ذمے ہونے والوں کی روشنی میں قرآن پاک کو سمجھنے کی کوشش کی ہے، ان سب کا احساس یہی ہے، ان سب کا کہنا یہی ہے کہ پہلے قرآن کے بارے میں ہمارا جو تصور تھا، ان تفاسیر کے مطالعہ کے بعد وہ تصور یکسر بدل گیا، پہلے قرآن پاک سے ہیں عقیدت و محبت تو تھی، لیکن یہ اندازہ نہیں تھا کہ اس میں یہ بیکراں وسعت اور اتنی اچھا گہرائی ہے، یہ قرآن جو پہلے کچھ دینی مواظبات، چند اسلامی احکام اور چند اقوام و مذاہب کی سرگذشتوں کا مجموعہ معلوم ہوتا تھا، اب جو اس کا مطالعہ شروع کیا تو محسوس ہوا کہ یہ کوئی صحیفہ نہیں، بلکہ علم و حکمت اور اسرار و معرفت کی ایک دنیا ہے، یہ ایک ایسا سمندر ہے، جس کی وسعت کا کوئی اندازہ ہے، اور نہ جس کی

گہرائی کی کوئی حد ہے، اس کی دستیں بے اندازہ اور گہرائیاں بے پایاں ہیں، اس کے بارے میں اگر یہ کہا جائے تو ذرا مبالغ نہ ہوگا :

زائجہ تا بہ انجم صد جہاں بود خرد ہر جا کہ پرزد آسماں بود
دلیکن چون بویے نگرستم من کہ ان بے کراں دردے نہاں بود

اور اگر چاہو تو اکبر الہ آبادی کے الفاظ میں یوں بھی کہہ سکتے ہو :

چشم معنی سے جو کی سیر مقامات قرآن پتہ پتہ مجھے اک گلشن شاداب ہوا
قطرہ قطرہ میں ہوئی دست دریا پیدا ذرہ ذرہ صفت مہر جہاں تاب ہوا

ہمارے ان تمام ہی ساتھیوں کا کہنا ہے کہ پہلے قرآن پاک سے ہمیں اس حیثیت سے محبت تھی کہ وہ ہمارے محسن رب کی کتاب ہے، اس کی قدر دانی ہمارا فرض ہے، اس کا حق ہے کہ وہ سر آنکھوں پر رکھی جائے، مگر اس کے اندر حسن و جمال کے جولا تعداد جلوے تھے، لالہ و گل کے جو بے شمار تختے تھے آفتاب و ماہتاب کے جو ان گنت قافلے اور پروین و کہکشاں کے : جانے کتنے کارواں تھے، ان سب نکاہیں نا آشتیاں تھیں، مگر جب ہم نے تفاسیر فراہمی کی چاندنی میں یا اس کے دئے ہوئے اصولوں کی روشنی میں اس تلخ محل کا مشاہدہ کیا، تو اس کے محاسن اتنی کثرت سے بے نقاب ہونے لگے، اور حسن و جمال کے اتنے جلوے سامنے سامنے آنے لگے کہ عقل حیران رہ گئی :

ز فرق تا بہ قدم ہر کجا کہ حق نگرم کرشمہ دامن دل می کشد کہ جا اینجاست

واقعہ یہ ہے کہ یہ قرآن دراصل علم و حکمت کا ایک ایسا چمن ہے کہ اس کے جس گوشہ میں بھی کھڑے ہو جائے گھنٹوں کھڑے رہے، ہر گوشے میں جلووں کی اتنی بہتات ہے کہ ان کو چھوڑ کر آگے بڑھنے کی نوبت ہی نہیں آئے گی، اب ہماری سمجھ میں آیا کہ حضرت عبداللہ بن عمر رضی اللہ عنہما نے صرف سورہ بقرہ کے مطالعہ میں کمل بارہ سال کیسے صرف کر دئے، یا صحابہ و تابعین نماز میں ایک ہی آیت کو رات رات بھر کیوں کر دہراتے رہ جاتے تھے، اللہ اکبر!! اس چھوٹی سی کتاب میں اس حکیم مطلق نے کیا کچھ نہیں رکھ دیا،

آنکھوں کی ٹھنڈک اور روح کی طراوت کا وہ کون سا جلوہ ہے، جس سے چہن خالی ہو! راحت و شادمانی کی وہ کون سی بہاریں ہیں، جن کے قائلے یہاں موجود نہ ہوں سے
بستی ہی ہمیں اب ترے جلووں سے نگاہیں

آنکھوں کو بڑی دیر میں آداب نظر آئے

اللہ تعالیٰ نے قرآن پاک کو "نور" اور "ضیاء" کے لفظ سے تعبیر فرمایا ہے، گویا وہ نور کا سرچشمہ اور روشنی کی جوئے رواں ہے، اور اسی لحاظ سے نبی صلی اللہ علیہ وسلم کو بھی "سراجاً منیراً" یعنی مہر درخشاں کہا گیا ہے، ہمارے ان معزز ساتھیوں کا بیان ہے کہ ان صفات پر ہم پہلے ایمان تو رکھتے تھے، مگر ان کی حقیقت سے نا آشنا تھے، ہم یہ سمجھنے سے قاصر تھے کہ قرآن پاک کو "نور کا سرچشمہ" کیوں کہا گیا ہے، سیدنا ابراہیم علیہ السلام کے الفاظ میں ان باتوں پر ہمارا ایمان تو تھا، مگر "اطمینان" نہ تھا، مگر جب ہم نے "تفاسیر فراہی" کو بار بار بخور پڑھا اور امام فراہی کے دریاوت کردہ اصولوں کی روشنی میں کتاب الہی کا مطالعہ کیا تو دل سے بے اختیار یہ صدا نکلی ہے

تو خورشیدی دامن سیارہ تو
سراپا نورم از نظر آ رہ تو

یقیناً قرآن پاک نور کا سرچشمہ اور روشنی کی جوئے رواں ہے، اور اس کتاب کا لانے والا نبی حقیقی معنوں میں ایک مہر درخشاں تھا،

قرآن پاک کو اللہ تعالیٰ نے "مبارک" یعنی برکتوں کا خزانہ فرمایا ہے، ہمارے دوستوں کا تاثر ہے کہ پہلے ہمارے لئے یہ سمجھنا بے حد دشوار تھا کہ قرآن پاک برکتوں کا خزانہ کیسے ہے؟ مگر اب اس کان معرفت کے چند ذرے مل جانے کے بعد سے بے اختیار یہ کہنے کو جی چاہتا ہے

سفالم رائے تو جام جم کرد
درون قطرہ ام پوشیدہ یم کرد

یہ کیفیت کہاں سے پیدا ہوئی؟ اس کان معرفت اور چمنستان حکمت کی سیرکس نے کرائی؟ ہمارے ساتھیوں کا تاثر یہی ہے کہ یہ سب "تفاسیر فراہی" کا فیض ہے، تفاسیر فراہی کے مطالعہ سے پہلے ہم نے

کتنی ہی تفاسیر کا مطالعہ کیا، مگر اس وقت ہماری کیفیت اس مسافر کی سی تھی جو بیتابی ٹوٹ میں صحرا پر صحرا طے کئے جا رہا ہو، مگر منزل کا کہیں پتہ نہ ہو، بلکہ یہ کہنا شاید زیادہ مناسب ہو کہ وہ جوں جوں آگے بڑھتا جا رہا ہو، منزل اس سے دور بھاگ رہی ہو، اللہ تعالیٰ امام فراہمی کی تربت ٹھنڈی رکھے اور ان کی قبر کو نور سے بھر دے کہ ان کی رہنمائی میں یہ راہ بڑی آسان ہوگی، راستے کی جو مسافت ختم ہونے پر نہیں آتی تھی، وہ طویل مسافت حیرت انگیز طور پر سمٹ کر رہ گئی، تفاسیر فراہمی نے ہمیں قرآن پاک کا لذت آشنا بنایا اور اس بحر حکمت میں غواصی کا سلیقہ سکھایا، اس نے نقطہ نظر کی اصلاح بھی کی اور فکر و نظر کو وسعت بھی دی، اس نے تحقیق کا ذوق بھی دیا اور تحقیق کے لئے ایک وسیع دنیا بھی دی، اس طرح ذاتی تجربات کی روشنی میں پورے اعتماد کے ساتھ کہا جاسکتا ہے کہ وہ سارے طلبہ قرآن جو قرآن پاک سے محبت رکھتے اور اس کے بحر حکمت سے سیراب ہونا چاہتے ہیں، اگر وہ مروجہ تفاسیر کے اندر اپنے لئے کوئی رہنمائی نہیں پاتے تو وہ بھی ہم قرآن کی یہی راہ اپنائیں، وہ امام فراہمی کی ان محققانہ اور بصیرت افروز تفاسیر کو اپنے لئے مشعل راہ بنائیں، اگر خدائے تعالیٰ کی توفیق شامل حال رہی تو ہمیں امید ہے کہ وہ بڑی آسانی سے یہ راہ طے کر لیں گے، اس راہ میں ان کا جو قدم بھی اٹھے گا، وہ انھیں منزل کے قریب کرے گا، اور وہ ایک طویل اور لا حاصل سفر کی جانکاہ مشقتوں سے راحت پائیں گے۔

زندگی اور حرارت

امام فراہمی کے ہاں یہیں ایک اور بھی امتیاز نظر آتا ہے جو انھیں اپنے پیش رو مفسرین سے ممتاز کر دیتا ہے، امام فراہمی کے ہاں خشکی، بے کیفی اور افسردگی نہیں پائی جاتی، بلکہ کیف و سرور اور زندگی و تازگی پائی جاتی ہے، ان کی تفسیر کاغذیہ "اور سلم" کی شرح نہیں معلوم ہوتی، بلکہ ایک زندہ اور پرسوز دل سے ابلی ہوئی موج نور یا بربط وحی کا ساز پر کیف معلوم ہوتی ہے، وہ خالص علمی دنیا کی ایک لا حاصل سیر نہیں معلوم ہوتی، بلکہ رزم گاہ حیات کی تاریکیوں میں روشنی دکھانے والی ایک قندیل معلوم ہوتی ہے قرآن پاک

خالص علمی و تحقیقی ریسرچ کا موضوع بننے کے لئے نہیں آیا ہے، بلکہ وہ ایک زندہ اور تیز گام انسانی معاشرے کی فکری و علمی رہنمائی کے لئے آیا ہے، مولانا فراہی کی تفاسیر میں قرآن پاک بالکل اسی حیثیت میں نظر آتا ہے، اس کی یہ حیثیت کہیں بھی بجرورح نہیں ہونے پاتی، وہ جس سورہ کی بھی تفسیر کرتے ہیں اہل لغت اور توضیح مطالب کے ساتھ ساتھ یہ بھی بتاتے چلتے ہیں کہ زندگی کے علمی مسائل کے لئے اس سے ہمیں کیا رہنمائی ملتی ہے، وہ خود کی گتھیوں کو کس طرح سلجھاتی اور ذہن کی اکھنوں کو کس طرح ددر کرتی ہے۔

تفاسیر فراہی مسائل حیات کی ایک تشریح

ان کی تفسیر صحیح معنوں میں مسائل حیات کی تحلیل و تشریح اور جہاد زندگی میں کام آئی والی ایک شمشیر معلوم ہوتی ہے، اس سے بیک وقت روح میں بیداری، ذہن میں روشنی، علم میں ترقی، ایمان میں تازگی اور عمل میں ہستی پیدا ہوتی ہے، بہتر ہوگا کہ اس موقع پر ہم تفاسیر فراہی کے کچھ نمونے یا اس کے چند اقتباسات بھی پیش کرتے چلیں کہ اس سے ہماری بات سمجھنے میں آسانی ہوگی، اور تفاسیر فراہی کی خصوصیت روشن ہو کر سامنے آجائے گی۔

اس وقت ہم بطور مثال اتا ذامام کے ایک رسالہ تفسیر سورہ والعصر کو سامنے رکھتے ہیں، امام موصوف نے اس چھوٹی سی سورہ کی تفسیر میں کتنے قیمتی نکتے بیان فرما دیے ہیں، ہمارے ذہن کی گتھی گرہیں کھول دی ہیں، علمی زندگی کے کتنے مسائل حل کر دیے ہیں، ایمان و عمل کی حقیقت اور ان کے باہمی ربط کو کس طرح بے نقاب کر دیا ہے، ایمان سے متعلق جن مسائل میں لوگ شروع سے الجھتے چلے آئے ہیں ان کو کتنی خوبصورتی سے سلجھا کر رکھ دیا ہے، اس کا صحیح اندازہ تو اس تفسیر کے مطالعہ ہی سے کیا جاسکتا ہے، ویسے سرسری اندازے کے لئے ہم اس کے مضامین کی نہرست آپ کے سامنے پیش کئے دیتے ہیں۔

(۱) سورہ کی دو تاویلیں (۲) سورہ کا اجمالی مفہوم اور ماقبل سے تعلق (۳) لفظ عصر کی تحقیق۔

(۴) زمانہ کی قسم کیوں کھائی گئی (۵) لفظ دو تو اَصْوَا سے خلافت کا وجوب (۶) حق و صبر کی تشریح

اور ان کا باہمی تعلق (۶) سورہ کی وسیع تادیل اور جوامع الکلم میں سہ ہونے کی وجہ (۸۱) ایمان کا حقیقی مفہوم (۹) ایمان کے خاص معنی اور اس کا سیاسی مفہوم (۱۰) عمل صالح کی حقیقت (۱۱) حق ہمارے عروج کی غایت ہے (۱۲) حق و صبر کی توضیح اور ان کا باہمی تعلق (۱۳) عمل اور تواریح کا باہمی تعلق (۱۴) فرض و عورت اور آزادی قول (۱۵) حق و صبر کی مزید توضیح (۱۶) سورہ کا تعلق ماقبل و مابعد سے۔

ان عنوانات کے تحت مولانا نے کس انداز سے گفتگو فرمائی ہے، اور کتنی حقیقت افروز بحثیں کی ہیں، اس کا اندازہ کرانے کے لئے ہم کتاب کی ایک فصل بھی یہاں پیش کر دینا مناسب سمجھتے ہیں، "زمانے کی قسم کیوں کھائی گئی؟" اس عنوان کے تحت امام موصوف لکھتے ہیں:

سورہ عصر میں زمانہ کی قسم کیوں کھائی گئی؟

"لوگوں کو معلوم ہے کہ پھیلی قوموں پر اللہ تعالیٰ کے جو فیصلے نافذ ہوئے، وہ ٹھیک ٹھیک ان کے اعمال کا بدلہ تھے، اگر انھوں نے نیکیاں اور بھلائیاں کیں، خدا نے ان کو عروج و کمال بخشا، اگر انھوں نے ظلم و فساد کی راہ اختیار کی، قانون الہی نے انھیں تباہ و برباد کر دیا، انھی حقائق کو یاد دلانے کے لئے خدا نے زمانے کی قسم کھائی، کہ لوگ یاد رکھیں کہ ایک دن اعمال کی اس حقیقت سے لازماً ان کو بھی دوچار ہونا ہے، پھر زمانے کی قسم میں ایک اور نازک نکتہ بھی ضم ہے، وہ یہ کہ انسان کا اصل راس المال زمانہ ہے اور اس کا حال یہ ہے کہ تیز زوچی اور برقی برناری میں کوئی چیز بھی اس سے بڑھ کر نہیں، لیکن یہ انسان کی کیسی نادانی ہے کہ وہ زمانے کی اس بے وفائی سے واقف ہونے کے باوجود اس پر بھروسہ کرتا ہے اور اپنی زندگی کی بے ثباتی، روز قیامت کی باز پرس اور جزائے اعمال کے قانون سے بالکل غافل ہے، اس معاملہ میں انسان کی مثال بالکل اس تاجر کی ہے جو برٹ کی تجارت کرتا ہے، لیکن بجائے اس کے کہ اس کو جلد سے جلد بیچ کر اپنے

دام وصول کرنے کی فکر کرے، اس کو اس نے رکھ چھوڑا ہے اور اس کی چمک اور ٹھنڈک کا
 تماشہ دیکھ رہا ہے، ظاہر ہے کہ ایسے تاجر کو بہت جلد اپنی غفلت و نادانی پر کف افسوس
 لانا پڑے گا۔ ٹھیک ٹھیک یہی حال اس غافل انسان کا ہے جو وقت کی قدر و قیمت
 سے غافل ہے، جب موت کی گھڑی اس کے سر پر آجائے گی، حسرت و نامرادی کے سوا
 اس کے جیب و دامن میں کچھ نہ ہوگا، قرآن مجید جس نامرادی کا بار بار ذکر کرتا ہے، اس کی

حقیقت یہی ہے :
 فَذُخِرَ الَّذِينَ كَذَبُوا بِلِقَاءِ اللَّهِ حَتَّىٰ إِذَا جَاءَ تَهُمُ السَّاعَةُ
 بَغْتَةً قَالُوا يَا حَسْرَتَنَا عَلَىٰ مَا فَرَطْنَا فِيهَا وَهُمْ يَحْمِلُونَ أَوْزَارَهُمْ
 عَلَىٰ ظُهُورِهِمْ إِلَّا سَاءَ مَا يَزِرُونَ وَمَا الْحَيَاةُ الدُّنْيَا إِلَّا لَعِبٌ وَلَهْوٌ
 وَلَلْآخِرَةُ خَيْرٌ لِّلَّذِينَ يَتَّقُونَ

بے شک وہ لوگ گھاٹے میں رہے جنہوں نے اللہ کے سامنے حاضر ہونے کو جھٹلایا
 یہاں تک کہ جب قیامت کی گھڑی ان کے سر پر دقت آجائے گی، وہ کہیں گے، افسوس
 ہماری کوتاہی پر جو اس باب میں ہم سے ہوئی ہے، اور وہ اپنے بوجھ اپنی پیٹھ پر لا دے
 ہونے ہوں گے، اور آگاہ! کہ وہ برا بوجھ ہوگا، اور نہیں ہے دنیا کی زندگی، مگر
 لہو و لعب اور یقیناً دار آخرت بہتر ہے ان لوگوں کے لئے جو پرہیزگاری کی راہ اختیار
 کریں

اور یہ جو قسطلانی وغیرہ بعض علماء نے "العصر" کی تفسیر میں لکھا ہے کہ "اقسم
 بالداہر لا شمالہ علی العجائب والعبر" زمانہ کی قسم اس لئے لکھائی کہ وہ گونا گوں
 نیرنگیوں اور غیرتوں کا مجموعہ ہے، تو ان کا مطلب بھی وہی ہے، جس کی طرف ہم نے
 اوپر اشارہ کیا ہے۔

علاوہ بریں زمانہ کی تیز روی میں ایک پہلو بشارت اور تقویت صبر کا بھی ہے، کیونکہ اسی تھوڑی سی گذر جانے والی مدت کے صلہ میں اگر انسان چاہے تو اجر و ثواب کا ایک لازوال خزانہ حاصل کر سکتا ہے، ایک بد بخت انسان اس حیات چند روزہ کی فانی لذتوں پر سمجھ کر ابدی مسرت و کامیابی سے محروم ہو جاتا ہے، لیکن ایک عاقل اس فانی زندگی کے چند دنوں کے اندر، جن کی حقیقت ایک خواب یا برقِ خاطر سے زیادہ نہیں، تقویٰ اور ضبطِ نفس کی آرزوئیں جھیل کر اور اس باطل فانی سے بے نیاز اور اس حق بانی پر ثابت قدم رہ کر، جو آنکھوں سے او جھیل ہے، خدا کی خوشنودی اور محبت کا ابدی تحت و تاج حاصل کر لیتا ہے۔

اس تفصیل سے معلوم ہوا کہ لفظ عصر محض بطریقِ مثل ہی نہیں آیا ہے، بلکہ یہ قانون جزا اور غفلتِ شرک انسانی کی نامرادی پر ایک حکمِ حجت ہے اور اس کے ساتھ ہی اس تقویتِ صبر و تقویٰ کا بھی ایک پہلو ہے، غور کرو، قرآن کے ایک لفظ نے کس خوبی اور ایجاز کے ساتھ فوز و فلاح اور خسران و نامرادی کے دونوں پہلو بے نقاب کر دئے ہیں۔

سورہ العصر کی تفسیر سارے ہی مفسرین نے لکھی ہے، اس سورہ میں زمانے کی قسم کیوں کھائی گئی ہے؟ اور اس کا مطلب کیا ہے؟ اس پر بھی سمجھی لوگوں نے کچھ نہ کچھ روشنی ڈالی ہے، اس سلسلہ میں مفسرین نے جو کچھ لکھا ہے اور اس لفظ کی جو تفسیر و تاویل اور جو تشریح و توجیہ کی ہے، ان سب کو دیکھ ڈالو، پھر امام کے رسالہ کی اس فصل کو پڑھ ڈالو، امام موصوف کی انفرادیت خود نمایاں ہو کر سامنے آجائے گی، اور تمہیں بخوبی اندازہ ہو جائے گا، کہ دیگر تمام تفاسیر کے مقابلہ میں تفاسیر فراہی کو کیا امتیاز حاصل ہے۔

تفاسیر فراہی کا اثر علی حلقوں پر

یہی خصوصیات ہیں جن کی وجہ سے

تفاسیر فراہیؒ کو اہل علم اور ارباب فضل و کمال نے ہاتھوں ہاتھ لیا، اور جوہر شناس نگاہوں میں اسے وہ مقام حاصل ہوا، جو کسی بھی دوسری تفسیر کو نہ حاصل ہو سکا، تفاسیر فراہیؒ نے علمی حلقوں میں خاصا گہرا اثر چھوڑا، بلکہ یہ کہنا جے جانہ ہوگا کہ اس کے بعد سے تفسیر و تادیل کے باب میں ارباب فکر و نظر کا طرز فکر اور نقطہ نظر ہی بدل گیا، چنانچہ بعد میں ہندو پاک میں جتنی بھی قابل ذکر تفسیریں لکھی گئیں، ان سب کا انداز بدلا ہوا نظر آئے گا، ان سارے ہی مفسرین نے امام فراہیؒ کے فکر سے استفادہ کرنے اور ان کے اصولوں کی رعایت کرنے کی کوشش کی، انھوں نے ہی نہج کو اپنانے کی کوشش کی، جس نہج پر امام فراہیؒ نے اپنی تفسیر لکھی ہے، چنانچہ قدامت کے ہاں آیات کے اندر ربط و نظم کا تذکرہ بہت کم پاؤ گے، مگر ان کے بعد کی تفسیروں میں جگہ جگہ ربط و نظام اور سیاق و سباق کے تذکرے ملیں گے۔ ان مفسرین نے اپنی حد تک آیات اور سورتوں کو مربوط کرنے اور ان کی تفسیر میں سیاق و سباق کو ملحوظ رکھنے کی کوشش کی ہے، قدامت نے عموماً اپنی تفاسیر کی بنا روایات پر رکھی ہے اور اس میں انھوں نے اس حد تک غلو کیا ہے کہ قوی و ضعیف اور صحیح و سقیم کی بھی تمیز اٹھا دی ہے، روایت کے نام پر آنے والی ہر چیز کو انھوں نے مر جا کہا ہے، قطع نظر اس سے کہ وہ آنے والی چیز قرآن پاک سے ہم آہنگ ہوتی ہے یا نہیں، مگر ان کے بعد کی تفسیروں میں تم یہ انداز نہیں پاؤ گے۔ امام فراہیؒ کی طرح یہ مفسرین بھی براہ راست قرآن پاک پر غور کرتے اور خود آیات کی ہی روشنی میں آیات کو سمجھنے کی سعی کرتے ہیں وہ اگر روایات کو قبول کرتے ہیں تو انھی آیتوں کی روشنی میں قبول کرتے ہیں، اگر آیات کے اسلوب اور ان کے الفاظ میں ان روایات کے لئے گنجائش ہوتی ہے تو قبول کرتے ہیں، ورنہ ان کے سلسلہ میں احتیاط سے کام لیتے ہیں، اسی طرح امام فراہیؒ کی طرح ان مفسرین نے بھی قدامت کی طرح غیر مفید بحثوں میں کلمے کے بجائے زندگی کے واقعی مسائل کے لئے قرآن پاک سے اکتساب نور کیا ہے۔

ان مفسرین سے ہمارا اشارہ مولانا ابوالکلام آزاد، مولانا سید ابوالاعلیٰ مودودی، مولانا عبد الباقی دریا بادی اور مولانا امین احسن اصلاحی کی طرف ہے، یہ چاروں مفسرین فراہیؒ اسکول کے دلدادہ

اور فکر فراہی کے قدر داں ہیں، یہ گو اپنے ذوق و طبیعت اور تہ و منزلت کے لحاظ سے ایک دوسرے سے خاصے مختلف ہیں، مگر بنیادی طور پر یہ سب اسی آفتاب علم سے اکتساب فیض کرتے نظر آتے ہیں ہر صاحب نظر اس کو واضح طور پر محسوس کرتا یا کر سکتا ہے کہ یہ مفسرین اپنے فکر اور نقطہ نظر میں امام فراہی سے کافی متاثر ہیں۔ مولانا آزاد کی تفسیر ترجمان القرآن ہو یا مولانا مودودی کی تفہیم القرآن، مولانا دریا بادی کی تفسیر ماجدی ہو یا مولانا اصلاحی کی تدبر قرآن، ہر ایک کے اندر میں طبع پر ٹھیس فکر فراہی کی جھلک نظر آئے گی یہی وجہ ہے کہ یہ تفاسیر اپنی خصوصیات اور اپنے اسلوب و انداز کے لحاظ سے قدیم تفاسیر سے یکسر مختلف ہیں، اس طرح امام فراہی نے ہندوپاک میں جو قرآن نہی کا ذوق پیدا کیا ہے اس تفسیر قرآن کے باب میں علمی حلقوں پر جو اپنی چھاپ ڈالی ہے، اور ذہنوں میں جو وسعت اور فکر و نظر میں جو گہرائی پیدا کی ہے، اس کے لحاظ سے ہم بے تکلف کہہ سکتے ہیں کہ سے

یک چراغیت دریں بزم کہ از پر تو آں
ہر کجائی نگری اجنئے ساختہ اند

یا اسی کو چاہو تو یوں بھی کہہ سکتے ہو سے

ز سودائش متاع ادگراں شد

بغم از نغمہائے ادب و آواں شد

ز آواز درائش کارواں شد

بجوئے بود زہ گم کردہ دردشت

ہو سکتا ہے یہاں تمہیں تعجب ہو کہ ہم نے ان اساطین کے بارے میں یہ دعویٰ کیسے کر دیا کہ یہ سب فکر فراہی سے متاثر ہیں۔

مولانا آزاد

جہاں تک مولانا آزاد کا تعلق ہے اتوان کے بارے میں یہ معلوم ہے کہ جس زمانہ میں زندہ ہو مولانا شبلی نعمانی رسالہ "اندوہ" نکالتے تھے، اس زمانہ میں کچھ عرصہ تک مولانا آزاد بھی زندہ ہیں

مقیم رہے، اور رسالہ کے معادن اڈیٹر کے فرائض انجام دیتے رہے، اسی زمانہ میں ان کا علامہ فراہی سے تعارف ہوا، اس کا تذکرہ کرتے ہوئے مولانا سید سلیمان ندوی حیاتِ شبلی میں لکھتے ہیں: "مذہب میں مولانا آزاد نے مولانا حمید الدین فراہی صاحب کے ساتھ کچھ دن بسر کئے، جن کو قرآن پاک کے ساتھ عشق کامل تھا، اور اس عشق کا اثر صحبت کی تاثیر سے مولانا ابوالکلام میں بھی برایت کر گیا، اور یہی رنگ تھا جو نکھر کر الہلال میں نظر آیا۔"

اسی طرح رسالہ معارف شمارہ نمبر ۲، جلد ۲، میں سید صاحب لکھتے ہیں: "..... مولانا شبلی کے اصرار سے کئی دفعہ مولانا فراہی مذہب میں آکر رہے، اور طلبہ کو کبھی فلسفہ جدیدہ اور کبھی قرآن کے سبق پڑھائے، میں بھی اس زمانہ میں مذہب کا طالب علم تھا، مولانا کے ان درسوں پر مستفید ہوا۔"

اس زمانہ میں مولانا ابوالکلام آزاد مولانا شبلی مرحوم کے پاس مذہب میں مقیم تھے، اور الذہب کے مددگار ایڈیٹر تھے، وہ مولانا حمید الدین صاحب کی ان صحبتوں سے مستفید ہوتے رہے اور قرآن پاک کے درس و نظر کے نئے راستوں کے نشان پانے لگے، اور بالآخر الہلال کے صفحات میں اس جادہ پیمالی کے مختلف مناظر سب کی نظروں کے سامنے آئے....."

الہلال کے بارے میں جب سید صاحب کا یہ تاثر ہے کہ اس کے صفحات میں امام فراہی کا رنگ نمایاں تھا تو پھر ان کی گراں قدر تفسیر "ترجمان القرآن" کے بارے میں ہمیں یہ ثابت کرنے کے لئے کسی مزید دلیل کی ضرورت نہیں کہ اس پر بھی فکر فراہی کی چھاپ پڑی ہے، یہ حقیقت ہے کہ مولانا آزاد امام فراہی کی بے مثال عبقریت، غیر معمولی فہم و بصیرت، ان کی نکتہ رسی، ژرف نگاہی، علمی گہرائی، فکر و نظر کی سلامتی اور تقویٰ و پارسائی سے حد درجہ متاثر تھے، جس کا انھوں نے کھل کر اعتراف بھی کیا ہے، بلکہ انھوں نے اپنے زمانہ "قلندری" میں امام فراہی سے یہ طے بھی کیا تھا کہ وہ اگر امام فراہی کی صحبت میں رہیں گے، ان سے اکتساب فیض کریں گے، اور امام موصوف جن خطوط پر اور

جن اصولوں کی روشنی میں قرآن پاک کی تفسیر لکھنی چاہتے ہیں، نیز قرآن پاک کی روشنی میں وہ علوم قدیمہ کی تطہیر اور علوم جدیدہ کی اصلاح کا جو پروگرام رکھتے ہیں، اس کی تکمیل میں مدد دیں گے، مگر پھر وہ سیاست کی زلف دراز میں الجھ کر رہ گئے، اور اس منصوبے کی تکمیل نہ کر سکے، بعد میں امام فراہی نے انہیں ان کا یہ وعدہ و معاہدہ یاد بھی دلایا مگر انہوں نے یہ کہہ کر معذرت کر دی کہ "اب میں سیاست کے گرداب میں پھنس چکا ہوں۔"

مولانا مودودی اور مولانا دریا پادی

جہاں تک مولانا مودودی اور مولانا دریا پادی کا تعلق ہے تو یہ لوگ مولانا کے کتنے عقیدتمند اور تفسیر قرآن کے باب میں ان کی ذرا نگاہی، نکتہ رسی اور معنی آفرینی کے کس درجہ قابل ہیں، وہ ان کے انداز تفسیر و طرز تاویل کے کتنے مداح و ثنا خواں ہیں، اس کا تذکرہ ہم پیچھے کر آئے ہیں، امام فراہی کے بارے میں ان دونوں بزرگوں نے اپنے جن گہرے تاثرات کا اظہار کیا ہے، وہ ہمارے اس دعوے کی روشن دلیل ہے، یہ دونوں بزرگ علامہ فراہی سے کس حد تک متاثر تھے، ان کے ذہن و دماغ اور ان کی شخصیتوں پر ان کی کتنی گہری چھاپ پڑی تھی، اس کا اندازہ کرنے کے لئے درج ذیل تحریریں بھی سامنے رکھی جاسکتی ہیں، ایمان و اسلام کے "ٹھیکیداروں" نے جب علامہ شبلیؒ اور علامہ فراہی پر کفر کے فتوے لگائے اور ان دونوں بزرگوں کے خلاف طوفان بہ تیزی کھڑا کیا، تو جن بزرگوں کی حمیت ایمانی نے کھل کر اس فتنہ کا مقابلہ کیا، ان میں مولانا مودودی بھی تھے، وہ علامہ فراہی کا تذکرہ کرتے ہوئے فرماتے ہیں:

"دوسرا شخص وہ ہے جس نے مسلسل چالیس برس تک قرآن مجید کی خدمت کی، جس نے معارف قرآنی کی تحقیق میں سیاہ بالوں کو سفید کیا، جس کی تفسیروں سے عرب و عجم کے ہزاروں مسلمانوں میں تدبر فی القرآن کا ذوق پیدا ہوا، جس کی تحریروں کا ایک ایک لفظ گواہی

دے رہا ہے کہ وہ قرآن کا عاشق ہے اور اس کے لفظ لفظ پر جان نثار کرتا ہے۔

(ملاحظہ ہو "دو عمدہ مضمون" مطبوعہ الاصلاح، ص: ۱۳)

پھر ایک دوسرے موقع پر مولانا تفاسیر فراہی کا ذکر کرتے ہوئے فرماتے ہیں:

"سلسلہ تفاسیر فراہی کی بڑی خوبی یہ ہے کہ آپ اس کے جس جز کو بھی پڑھیں گے، وہ آپ کو صرف اسی سورہ کے معنی و مطلب سے آشنا کرے گا، جس کی تفسیر اس جز میں کی گئی ہو، بلکہ اس کے ساتھ ہی پورے قرآن کو سمجھنے کے لئے آپ کو بہت سی اصولی معلومات بھی دے گا، تحقیق کے نئے راستے دکھائے گا، تدبر فی القرآن کے نئے نئے دروازے کھولے گا۔"

(ترجمان القرآن ج ۱۹، عدد: ۴، ۵، ۶)

مولانا دریا بادی اپنے معاصرین کا تذکرہ کرتے ہوئے مولانا فراہی کے سلسلہ میں فرماتے ہیں:

"لکھنؤ میں مولانا شبلی کے ہاں ملاقات ہوتی، آدمی کم سخن و کم آمیز تھے، میں اس وقت

لخند اور وہ سخت دیندار، البتہ سلمۃ یا سلمۃ میں حیدرآباد میں مہینوں ان کا ساتھ

رہا۔ ان کی خوش دماغی اور وقت نظر کے جوہر کھلے۔"

پھر ایک دوسری جگہ لکھتے ہیں:

اس دور میں (۱۹۱۹ء سے پہلے) دو یا تین زندہ ہستیاں بھی ایسی تھیں جن سے طبیعت

رفتہ رفتہ اور بہت تدریجی ارتقار سے رہی، لیکن بہر حال اصلاحی ہی اثر قبول کرتی رہی،

ایک اردو کے مشہور کلیم و ظریف شاعر اکبر الہ آبادی ہیں، دوسرے کامرپڈ کے ایڈیٹر اس

وقت کے مشر اور اسی درمیان میں مولانا ہو جانے والے محمد علی، ان دو کے بعد کابل کا

اثر مولانا حمید الدین مفسر قرآن کا بھی پڑتا رہا۔"

(ملاحظہ ہو "مشاہیر اہل علم کی محسن کتابیں" ص: ۵۰)

پھر ان بزرگوں کی تفسیروں کا مطالعہ کرتے وقت بھی ہمیں یہ چیز واضح طور پر محسوس ہوتی ہے کہ یہ لوگ

جگہ امام فراہی کی تحقیقات اور ان کے تفسیری نوٹس سے استفادہ کرتے ہوئے نظر آتے ہیں۔

مولانا اصلاحی

جہاں تک مولانا امین احسن اصلاحی کا تعلق ہے، تو ان کے بارے میں سبھی کو معلوم ہے کہ وہ براہ راست علامہ فراہی کے شاگرد ہیں، وہ کئی سال ان کی صحبت میں رہے ہیں، ان کو خصوصی طور سے مستفید ہوئے ہیں، چنانچہ وہ جگہ جگہ اپنی تفسیر میں اعتراف کرتے ہیں کہ "تدبر قرآن" کی شکل میں اگر قرآن پاک کی کوئی خدمت انجام پائی ہے، تو یہ سراسر اساتذہ امام کی صحبت و تربیت اور ان کے فیضان نظر کا کرشمہ ہے۔

یہ چاروں مفسرین اگرچہ مکمل طور پر فکر فراہی کے نمائندے نہیں کہے جاسکتے، لیکن اتنا ضرور ہے کہ ان سب نے اپنے اپنے ذوق و طبیعت اور دوست و مقدرت کے لحاظ سے اس آفتاب علم سے اکتساب نور کیا ہے، مولانا امین احسن اصلاحی نے چونکہ اساتذہ امام کی زیادہ صحبتیں لاکھائی ہیں، ان سے اکتساب فیض کے مواقع انہیں زیادہ حاصل ہوئے ہیں، اس لئے ان کی تفسیر "تدبر قرآن" کے بارے میں بجا طور پر یہ توقع کی جاسکتی تھی کہ وہ صحیح معنوں میں اس فکر کی حامل اور اس تفسیری اسکول کی نمائندہ ہوگی، مگر اس فکر کی نمائندگی کے لئے جو فرصت و فراغت اور جو کیسویں درکار تھی، وہ شاید حاصل نہ ہو سکی، اس کیلئے جس دماغ سوزی اور جس کوہ کنی کی ضرورت تھی، وہ ان سے نہ ہو سکی، اسی لئے اگرچہ ہم اس عظیم تفسیر کے خوشہ چیں اور جان و دل سے اس کے تدریساں ہیں، مگر اس کے بارے میں ہم نے پہلے جو تصور قائم کیا تھا، اس سے اسے بہت مختلف پایا۔

ضرورت ہے

ضرورت ہے کہ کچھ ذہین اور حوصلہ مند طلبہ قرآن خالص اجراء آخرت کی نیت سے اس عظیم

اور ہمت پر نشان تفسیری اسکول کی نماندگی و ترجمانی کے لئے اپنی زندگیاں وقف کر دیں، نگر فراہی کو وہ اپنی تحقیق و تیسریچ کا موضوع بنائیں، اور امام فراہی جو نقش نام نہام چھوڑ گئے ہیں، اس کے تمام تکمیل کے لئے جدوجہد کریں، اگر یہ کام انہوں نے کر لیا تو یہ ایک ایسا عظیم کارنامہ ہو گا جسے عی دنیسا ہمیشہ قدر و تحسین کی نگاہ سے دیکھے گی، اور ملت اسلامیہ کبھی ان کے براہمان سے سبکدوش نہیں ہو سکے گی۔

اساتذہ تفسیر سے گزارش

ساتھ ہی ہم اپنی دینی درسگاہوں کے اساتذہ تفسیر سے گزارش کریں گے کہ وہ امام فراہی کی بیش قیمت قرآنی تحقیقات کی قدر کریں، وہ انہیں مسلسل نظر انداز نہ کریں کہ علمی نقطہ نظر سے یہ ان کی بہت بڑی محرومی ہوگی، ہماری ملت کے دیدہ ووروں نے جس فراخ دلی سے ان کی قیمتی تحقیقات اور گراں قدر کاوشوں کا خیر مقدم کیا ہے، اسی فراخ دلی اور کشادہ نظری کے ساتھ وہ بھی ان کی تحقیقات کو مر جا کہیں اللہ تعالیٰ نے اپنی رحمت خاص سے ان پر فہم قرآن کی جو راہ کھولی تھی، اس راہ کو اپنانے میں وہ پس و پیش نہ کریں کہ اس میں خود ان کا اپنا زیاں اور پوری ملت کا خسارہ ہوگا۔

آج تک ہماری درسگاہوں میں تعلیم قرآن کا جو نظام رائج چلا آ رہا ہے، تجربات نے ثابت کر دیا ہے، کہ وہ نظام بالکل ہی بے نتیجہ اور لا حاصل ہے، اس میں محض وقت کی بربادی اور نو نہالان ملت کی صلاحیتوں کا ضیاع ہے، امام فراہی نے مطالعہ قرآن، تدبر قرآن اور فہم قرآن کے لئے جو خطوط کھینچ دئے ہیں، ان خطوط پر چل کر ہم خود بھی قرآن پاک سے صحیح معنوں میں فائدہ اٹھائیں اور طلبہ کو بھی پورا پورا فائدہ پہنچائیں، ہم خود بھی اس آفتاب حکمت سے روشنی حاصل کریں اور طلبہ کے دل و دماغ کو بھی اسکی لاہوتی کرنوں سے منور کریں۔

أَفَلَا يَتَذَكَّرُونَ الْقُرْآنَ أَمْ عَلَىٰ
 قُلُوبٍ أَقْفَالُهَا؟

کیا یہ لوگ قرآن میں تادیر نہیں کرتے؟
 کیا ان کے دلوں پر قفل پڑے ہیں؟

سورہ محمد، آیت : ۲۴

ذکرنا نقین

کچھ قرآن کے سلسلے میں

۱. قرآن پاک ایک ایسا کلام ہے کہ اسے نہایت کھلا اور آسان بھی کہہ سکتے ہیں اور نہایت چھپا اور مشکل بھی، خدا نے پاک کو دیکھو کہ سب اسے جانتے ہیں، اور پھر کوئی بھی نہیں جانتا، خود اپنے آپ کو سوچو کہ اور کسی چیز میں شک ہو تو ہو، مگر اپنی ہستی میں کبھی شک نہیں، مگر پھر دیکھو تو بقول غالب سے

ہم وہاں ہیں جہاں سے ہم کو بھی
کچھ ہماری خبر نہیں آتی

قرآن خود بھی اپنے تئیں کھلا اور آسان بتاتا ہے، مگر دوسرے سکاٹے ستور عمیق، اسی طرح خدا نے پاک کہا ہے کہ وہ ظاہر بھی ہے اور باطن بھی۔

۲. ظاہر ہے کہ دو متناقض باتیں اگر ایک ہی جگہ پائی جاتی ہیں، تو ضرور یہ اجتماع لنتیضین دو مختلف پہلوؤں سے ہوگا، پس قرآن پاک کا آسان اور

مشکل دونوں ہونا ضرور دو حیثیت سے ہوگا، چنانچہ ضروری اور عام تعلیم کے لحاظ سے وہ نہایت آسان ہے، مگر اعلیٰ تعلیم اور دقیق مضامین کے لحاظ سے نہایت مشکل ہے، اور یہی مناسب بھی ہے، کیونکہ جو لوگ اعلیٰ ترقی کی لیاقت تک نہیں پہنچے ان کے لئے وہ مضامین اگر ظاہر بھی کر دئے جائیں تو بھی نہ تو وہ اسے سمجھ سکیں گے اور نہ اس سے فائدہ اٹھائیں گے، بلکہ ان کے فائدہ اٹھانے کی تابیت کو بھی نقصان پہنچے گا، یہ اس لئے کہ دین کا راستہ سیر باطن ہے، سیر باطن تفکر اور تدبیر سے ہوتی ہے، اگر کسی شخص کو وہ باتیں جو وہ غور و فکر سے حاصل کر سکتا ہے پہلے ہی بتا دی جائیں تو اس کی قوت فکر ضائع ہو جائے گی اور اس باتی ہونی بات کو بھی اس یقین کے ساتھ نہیں سمجھے گا جیسا کہ چاہئے اور آئندہ کی ترقی سے محروم رہے گا، اسی لئے خدا نے تعالیٰ نے نظام عالم میں کوشش کو ضروری قرار دیا، تاکہ انسان اپنی اعلیٰ ترقی تک پہنچ سکے، تعلیم میں اس پہلو کا خیال رکھنا نہایت ضروری ہے، ذرہ تعلیم ایک لفظ بے معنی ہوگا، کیونکہ تو اسے عقلمندی کے بے کار ہونے سے وہ علم بے ثمر ہوگا، یہ بات تو علم ظاہری کی ہے، علم باطنی کو اس سے کچھ زیادہ خیال کر لو، کیونکہ اس میں جاننا اسی کا نام ہے جس کو "ہونا" کہتے ہیں، اچھی اور بری کو جاننا اور پھر رغبت اور نفرت کا نہ پیدا ہونا، یہ جاننا دین میں مسلم نہیں، حکیم بھی اگر محض نام کا حکیم نہیں تو ایسا ہی سمجھتا ہے، سقراط سرآمد حکماء یونان کا یہی مذہب تھا، اور وہ گناہ اور جہل کو ہم معنی کہتا تھا۔

۳. پس عام حکمت الہی کے موافق جس پر مدار ترقی انسانی ہے، قرآن کو

محل تدبیر اور تفکر بتایا گیا اور ظاہر کو بتا کر باطن کی طرف متوجہ کیا گیا، خداوند تعالیٰ ہم کو ابتدائی نعمتیں عطا کر کے انتہائی نعمتوں کی طرف رہبری کرتا ہے اور پھر

جوں جوں ہم کوشش کرتے جاتے ہیں، انعام کے مستحق ہوتے جلتے ہیں، اور یہی عدل ہے۔ ورنہ کیوں فرق مراتب ہے، پس اسی طرح ہم قرآن میں جوں جوں انسان ترقی کرتا جائے گا، اس پر اسرار کھلتے جائیں گے اور ایسے نمایاں طور پر کہ وہ ان کے سمجھنے اور ماننے پر مجبور ہوگا، پس درحقیقت یوں کہنا ٹھیک ہوگا کہ قرآن اپنے دقیق مضامین کے لحاظ سے بھی صاف اور آسان ہے اور اس کا چھپا ہونا محض اس بات کی خبر دیتا ہے کہ ابھی ہم سمجھے ہیں، چنانچہ خود قرآن ہم کو بتاتا ہے کہ جو لوگ روشنی قبول کرتے ہیں، خدا انکی روشنی کو زیادہ کرتا ہے۔ عام تعلیم میں یہ بات نظر آتی ہے، کسی ایسی صاف تحریر ہو، ابجد خواں کے لئے وہ چھپ رہے ہے، مگر ایک ماہر کے نزدیک اس کو چھپ رہا کہنا صریح ظلم ہوگا، قرآن نے اپنی اس صفت کو کہ وہ ایک عین اور مکمل کلام ہے خود بتا دیا ہے، پیشانی کتاب پر تین حرف ایسے لکھ دے کہ جن کے معنی اب تک باوجود اس قدر کوشش کے ظاہر نہ ہوئے، گویا کہ اس معنوی راہ کے اولیٰ قدم پر یہ کتاب لگا دیا کہ ط

ہشدار کہ وہ بروم تیغست قدم را

اور نہ صرف اول میں بلکہ اور بھی جا بجا منزلوں کے سرے پر ایسی ہی کتاب آویزاں کر دیا کہ مبادا اگر رہ گیر ایک جگہ بھول گیا تو دوسری جگہ ضرور خیال کرے۔

۴۔ پس قرآن نے صاف طرح پر اعلان کر دیا: "اس دریا سے بقدر

اپنے ظرف کے پانی لے لو، تمام دریا کو اپنی کھیا میں بھرنے کی ہوس نہ کرو۔"

صحابہ اس نکتہ کو خوب سمجھتے تھے، اگر کسی جگہ کچھ سمجھ میں نہ آیا، تو خواہ مخواہ

اس میں ابکتے نہ تھے، یہ اس لئے تھا کہ بقدر ہدایت قرآن نہایت کھلا تھا، دریا سے عبور کر کے اپنی منزل مقصود کو پہنچتے تھے مگر اس کی تمام وسعت کو ناپنے کی تمنا نہیں کرتے تھے، کیونکہ وہ اسے غیر محدود اور ناپید اکنار جان گئے تھے، ہاں ہر شخص بقدر اپنے فہم اور قوت فکر کے اس سے جواہر نکالتا تھا اور عام شاہراہ سے ادھر ادھر جو دلکش جزیرے واقع تھے ان کا انکشاف کرتا تھا، جیسا کہ حضرت علیؓ سے منقول ہے کہ اس دریا کے عجائبات کبھی ختم نہ ہوں گے۔

۵۔ جو لوگ قرآن کو ایک معمولی کلام خیال کرتے ہیں اور اپنی لیاقت کو صحتی ہے اس سے زیادہ سمجھ کر سمجھتے ہیں کہ یہ فہم قرآن کے لئے کافی ہے، وہ قرآن کے معنی سے بالکل محروم رہتے ہیں، ان میں سے بعض نے اپنی کج فہمی کا نام اعتراض رکھتے ہیں، دوسرے مذاہب والے جو قرآن کو کچھ تھوڑا بہت سمجھتے ہیں، وہ خود کو اہی دیتے ہیں کہ اس کو سمجھنے کے لئے یہ پہلا امر ہے کہ اسے ایک اعلیٰ کلام مانا جاوے۔ قرآن پاک نے بھی اپنی نسبت مختلف جگہ یہی کہا ہے کہ "انکار کرنے والا اسکو ہرگز نہیں سمجھے گا" عیسیٰ علیہ السلام سے جب ان کے شاگرد نے پوچھا کہ بذریعہ تشبیہات کیوں تعلیم دیتے ہیں تو یہی فرمایا: "تاکہ یہ بات منکروں پر پوری ہو کہ سنتے ہیں اور نہیں سنتے اور دیکھتے ہیں اور نہیں دیکھتے" قرآن اپنی نسبت کہتا ہے کہ "اس سے بدکاروں کی گمراہی اور بڑھ جاتی ہے" چنانچہ ہمیشہ ایسا ہی ہوتا رہا کہ حق کو جب ظاہر کیا گیا ہے تو وہ لوگ جو حق کو ماننے کے لئے آمادہ تھے انہوں نے بے تکلف اسے مان لیا اور حق کے راستہ پر چل کھڑے ہوئے اور آگے بڑھ گئے، جس نے پس و پیش کیا اس نے اپنی منزل کھوئی اور جس نے سینہ پھیر لیا وہ اندھا ہو گیا، کیونکہ جس عقل کو وہ ہر کام میں اپنا رہنما بناتا تھا جب اسی عقل نے حق کی گواہی دی تو وہ اس سے بیزار ہوا اور کہنے لگا کہ

اس کلام میں جادو ہے کہ میری سمجھ الٹی ہوئی جاتی ہے، پس عقل پر خواہش کو مقدم رکھا اور نگاہ قبول شبہ اور بے کار حیلے ڈھونڈنے تاکہ اپنی حالت پر ذرا پردہ ڈال دے کیونکہ نفرت کو تاریکی سے خود نفرت ہے، پس جب اس نے اس طرح عقل کی آنکھ پر پٹی باندھ لی تو ظاہر ہے جو کچھ رہی وہی روشنی تھی اسے بھی کھو بیٹھا اس حالت کو قرآن پاک نے اکثر جگہ بیان کیا ہے اور انجیل میں بھی اس طرف اشارہ ہے

— علامہ حمید الدین فراہی —



مؤلفہ: محمد عنایت الدین سبحانی اصلاحی

علامہ سید الدین فراہی
ایک عظیم مفسر - ایک مایہ ناز محقق
ایک بلند پایہ مجدد

مکتبہ اصلاح

سراے میز، اعظم گڑھ

یو۔ بی

297.992

ع 3855

95686